

॥ श्रीः ॥

वाराहपुराणम्

प्रथमोऽध्यायः

नारायणं नमस्कृत्य नरञ्चैव नरोत्तमम् ।
देवीं सरस्वतीञ्चैव ततो जयमुदीरयेत् ॥
नमस्तस्मै वराहाय लीलयोद्धरते महीम् ।
खुरमभ्यगतो यस्य मेरुः खणखणायते ॥ १ ॥
दंष्ट्रम्रेणोद्धृता गौरुदधिपरिवृता पर्वतैर्निम्नगाभिः
साकं मृत्पिण्डवत्प्राग्बृहदुरुवपुषाऽनन्तरूपेण येन ।
सोऽयं कंसासुरारिर्मुर्गरनरकदशास्यान्तकृत् सर्वसंस्थः
कृष्णो विष्णुः सुरेशो नुदतु मम रिपूनादिदेवो वराहः ॥ २ ॥

सूत उवाच

यस्मिन् काले क्षितिः पूर्वं कल्पवाराहरूपिणा २ ।
उद्धृता विभुना शक्त्या पप्रच्छ परमेश्वरम् ॥ ३ ॥
धरण्युवाच

कल्पे कल्पे भवानेव मां समुद्धरति प्रभो ।
न चाहं वेद ते मूर्तिमादिसर्गेषु केशव ॥ ४ ॥

वेदेषु चैव नष्टेषु मत्स्यो भूत्वा रसातले । प्रविश्य तानथोत्कृष्य ब्रह्मणे दत्तवानसि ॥५॥
अन्यत्सुरासुरमिते त्वं समुद्रस्य मन्थने । धृतवानसि कौर्म्येण मन्दरं मधुसूदन ॥६॥
पुनर्वाराहरूपेण आगच्छन्तीं रसातलम् ३ । उज्जहारैकदंष्ट्रेण भगवन्वै महार्णवात् ॥७॥
अन्यद्विरण्यकशिपुर्वरदानेन दर्पितः । आबाधमानः पृथिवीं स त्वया विनिपातितः ॥८॥
पुनर्निःक्षत्रिया देव त्वया चापि पुरा कृता । जामदग्न्येन रामेण त्वया भूत्वा सकृत्प्रभो ॥
पुनश्च रावणो रक्षः क्षपितं क्षात्रतेजसा । बलिः प्रबद्धो भगवन्त्वया वामनरूपिणा ४ ॥

१. क्वचिदेष श्लोको दृश्यते—

यः संसाराणवे नौरिव मरणजराव्याधनक्रोमिभीति-
भक्तानां भीतिहर्ता सुरनरकदशास्यान्तकृल्लोकरूपी ।
विष्णुः सर्वेश्वरोऽयं यमिह कृतधियो लीलया प्राप्तुवन्ति
व्यक्तात्मा नो न पापं प्रभवमनुदिनारातिपक्षः क्षितिक्षः ॥

२. वराहवपुषा तु सा इति काचिक्कः पाठः ।

३. पुनश्च गां जगन्नाथ निमज्जन्तीं रसातलादिति कुत्रचिदुपलभ्यते तन्न मनोरमम् ।

४. नन्दगोष्ठेऽवतीर्याऽसौ हतः कंसासुरस्त्वया । साम्प्रतं बुद्धरूपेण तिष्ठसे लोकमोहनः ॥
अयं चाधिकः श्लोकः कैश्चिदप्युच्यते ।

न च जानाम्यहं देव तव किञ्चिद्विचेष्टितम् ।
 उद्धृत्य मां कथं सृष्टिं सृजसे किञ्च कारणम् ॥ ११ ॥
 सकृद्दध्रियेत कृत्वा च पाल्यते चापि केन वा ।
 केन वा सुलभो देवो भवेत्स्वं सततं विभो ॥ १२ ॥
 कथञ्च सृष्टेरादिः स्यादवसानं कथं भवेत् ।
 कथं युगस्य गणना संख्याऽस्यानु चतुर्युगम् ॥ १३ ॥
 को वा विशेषस्तेष्वस्मिन्का वा वाञ्छा महेश्वर ।
 यज्वानः के च राजानः के च सिद्धिं पराङ्गताः ॥ १४ ॥

एतत्सर्वं समासेन कथयस्व प्रसीद मे । इत्युक्तः क्रोडरूपेण जहास परमेश्वरः ॥ १५ ॥
 हसतस्तस्य कुक्षौ तु जगद्धात्री ददर्श ह । रुद्रान्देवान्सवसवः सिद्धसङ्गान्महर्षिभिः^१ ॥
 सचन्द्रसूर्यग्रहसप्तलोकानन्तःस्थितांस्तत उपात्तधर्मान् ।
 इतीदृशं पश्यति सा समस्तं यावत् क्षितिर्वेपितसर्वगात्रा ॥ १७ ॥
 ऊन्मीलितास्यस्तु यदा महात्मा दृष्टो धरण्याऽमलसर्वगात्र्या ।
 तावत्स्वरूपेण चतुर्भुजेन महोदधौ सुप्तमथोऽन्वपश्यत् ॥ १८ ॥
 शेषपर्यङ्कशयने सुप्तं देवं जनार्दनम् । दृष्ट्वा तन्नाभिपङ्कोरुहान्तःस्थं तं चतुर्भुजम् ।
 कृताञ्जलिपुटा देवी स्तुतिं धात्री जगाद् ह ॥ १९ ॥

धरण्युवाच

नमः कमलपत्राक्ष नमस्ते पीतवाससे । नमः सुरारिविध्वंसकारिणे परमात्मने ॥ २० ॥
 शेषपर्यङ्कशयने धृतवक्षःस्थलश्रिये । नमस्ते सर्वदेवेश नमस्ते मोक्षकारिणे ॥ २१ ॥
 नमः शार्ङ्गासिचक्राय जन्ममृत्युविवर्जित । नमो नाभ्युत्थितमहाकमलासनजन्मने ॥ २२ ॥
 नमो विद्रुमरक्तोष्ठपाणिपल्लवशोभिने । शरणं त्वां प्रपन्नास्मि त्राहि नारीमिनागसम् २३ ॥
 पूर्णनीलाञ्जनाकारं वाराहं ते जनार्दन । दृष्ट्वा भीताऽस्मि भूयोऽपि जगत्त्वहेहगोचरे
 इदानीं कुरु मे नाथ दयां त्राहि महाप्रभो ॥ २४ ॥
 केशवः पातु मे पादौ जंघे नारायणो मम ।
 माधवो मे कटिं पातु गोविन्दो गुह्यमेव च ॥ २५ ॥
 नाभिं विष्णुस्तु मे पातु उदरं मधुसूदनः । उरस्त्रिविक्रमः पातु हृदयं पातु वामनः ॥ २६ ॥
 श्रीधरः पातु मे कण्ठं हृषीकेशो मुखं मम । पद्मनाभस्तु नयने शिरो दामोदरो मम ॥ २७ ॥
 एवं न्यस्य हरेर्न्यासं नामानि जगती तदा ।
 नमस्ते भगवन्विष्णो इत्युक्त्वा विरराम ह ॥ २८ ॥

इति वाराहपुराणे सम्बन्धे प्रथमोऽध्यायः ।

द्वितीयोऽध्यायः

सूत उवाच

ततस्तुष्टो हरिर्भक्त्या धरण्यात्मशरीरगः ।

मायां प्रकाश्य तेनैव स्थितो वाराहमूर्तिना ॥ १ ॥

जगद् किन्ते सुश्रोणि प्रश्नमेतं सुदुर्लभम् । कथयामि पुराणस्य विषयं सर्वशास्त्रतः ॥२॥

पुराणानां हि सर्वेषामयं साधारणः स्मृतः ।

श्लोकं धरणि निश्चित्य निःशेषं त्वमतः शृणु ॥ ३ ॥

वराह उवाच

सर्गश्च प्रतिसर्गश्च वंशो मन्वन्तराणि च । वंशानुचरितञ्चैव पुराणं पञ्चलक्षणम् ॥४॥

आदिसर्गमहं तावत्कथयामि वरानने । यस्मादारभ्य देवानां राज्ञां चरितमेव च ॥५॥

ज्ञायते चतुरंशश्च परमात्मा सतातनः ॥ ६ ॥

आदावहं व्योम महत्ततोऽणुरेकैव मत्तः प्रबभूव बुद्धिः ।

त्रिधा तु सा सत्त्वरजस्तमोभिः पृथक् पृथक् सत्त्वरूपैरुपेता ॥ ७ ॥

तस्मिंस्त्रिकेऽहं तमसो महान्स सदोच्यते सर्वविदां प्रधानः ।

तस्मादपि क्षेत्रविदूर्जितो यो बभूव बुद्धिस्तु ततो बभूव ॥ ८ ॥

तस्मात् तेष्यः श्रवणादिहेतवस्ततोऽक्षमाला जगतो व्यवस्थिता ।

भूतैर्गतेरेव च पिण्डमूर्तिर्मया भद्रे विहिता त्वात्मनैव ॥ ९ ॥

शून्यं त्वासीत्तत्र शब्दस्तु खं च तस्माद्वायुस्तत एवानु तेजः ।

तस्मादापस्तत एवानु देवि मया सृष्टा भवती भूतधात्री ॥ १० ॥

योगे पृथिव्यां जलवत्ततोऽपि स बुद्बुदं कललं त्वण्डमेव ।

तस्मिन्प्रवृद्धिं च गतेऽहमासीदापोमयश्चात्मनात्मानमादौ ॥ ११ ॥

सृष्ट्वा नारस्ता अथो तत्र चाहं येनैव स्यान्नाम नारायणेति ।

कल्पे कल्पे तत्र शयामि भयः सुप्तस्य मे नाभिजः स्याद् यथाद्य ॥ १२ ॥

एवम्भूतस्य मे देवि नाभिपद्मे चतुर्मुखैः । उत्तस्थौ स मया प्रोक्तः प्रजाः सृज महामते ॥

एवमुक्त्वा तिरोभावं गतोऽहं सोऽपि चिन्तयन् ।

आस्ते यावज्जगद्वात्रि नाध्यगच्छतु किञ्चन ॥ १४ ॥

तावत्तस्य महारोषो ब्रह्मणोऽव्यक्तजन्मनः । सम्भूय तेन बालः स्यादेको रोषात्मसम्भवः ॥

यो रुदन्वारितस्तेन ब्रह्मणाव्यक्तमूर्तिना । ब्रवोति नाम मे देहि तस्य रुद्रेति सो ददौ ॥

सोऽपि तेन सृजम्वेति प्रोक्तो लोकमिमं शुभे ।

अशक्तः सोऽथ सलिले ममज्ज तपसे धतः ॥ १७ ॥

तस्मिन्सलिलमग्ने तु पुनरन्यं प्रजापतिम् । ब्रह्मा ससर्ज भूतेषु दक्षिणाङ्गुष्ठतः परम् ॥

वामे चैव तथाङ्गुष्ठे तस्य पत्नीमथासृजत् ॥ १९ ॥

स तस्यां जनयामास मनुं स्वायम्भुवं प्रभुः ।
तस्मात्सम्भाविता बुद्धिः प्रजानां ब्रह्मणा पुरा ॥ २० ॥

धरण्युवाच

विस्तरेण ममाचक्ष्व आदिसर्गं सुरेश्वर ।
ब्रह्मा नारायणाख्योऽयं कल्पादौ चाभवद् यथा ॥ २१ ॥

श्रीभगवानुवाच

ससर्ज सर्वभूतानि यथा नारायणात्मकः । कथ्यमानं मया देवि तदशेषं क्षिते शृणु ।
गतकल्पावसाने तु निशि सुप्तः स्थितः शुभे । सत्त्वोद्विक्तस्तथा ब्रह्मा शून्यं लोकमवैक्षत ॥
नारायणः परोऽचिन्त्यः पराणामपि पूर्वजः । ब्रह्मस्वरूपो भगवाननादिः सर्वसम्भवः ॥
इमं चोदाहरन्त्यत्र श्लोकं नारायणं प्रति । ब्रह्मस्वरूपिणं देवं जगतः प्रभवाप्ययम् ॥ २५ ॥
आपो नारा इति प्रोक्ता आपो वै नरसूनवः । अयनं तस्य ताः पूर्वं तेन नारायणः स्मृतः ॥
सृष्टिं चिन्तयतस्तस्य कल्पादिषु यथा पुरा । अबुद्धिपूर्वकस्तस्य प्रादुर्भूतस्तमोमयः ॥
तमो मोहो महामोहस्तामिस्रो ह्यन्धसंज्ञितः । अविद्या पञ्चपर्वेषा प्रादुर्भूता महात्मनः ॥

पञ्चधावस्थितः सर्गो ध्यायतः प्रतिबोधवान् ।

स मुख्यसर्गो विज्ञेयः सर्गविद्विर्विचक्षणैः ॥ २९ ॥

पुनरन्यमभूत्तस्य ध्यायतः सर्गमुत्तमम् ।

तिर्यक्स्रोतस्तु वै यस्मात्तिर्यक्स्रोतस्तु वै स्मृतः ॥ ३० ॥

पश्वाद्यस्ते विख्याता उत्पथग्राहिणः कृताः ।

तमप्यसाधनं मत्वा तिर्यक्स्रोतश्चतुर्मुखः ॥ ३१ ॥

ऊर्ध्वस्रोतस्त्रिधा यस्तु सात्त्विको धर्मवर्तनः ।

तथोर्ध्वचारिणो देवाः सर्वे गर्भसमुद्भवाः ॥ ३२ ॥

तदा सृष्ट्वान्यसर्गन्तु तदा दध्यौ प्रजापतिः ।

असाधकांस्तु तान्मत्वा मुख्यसर्गादिसम्भवान् ॥ ३३ ॥

ततः सञ्चिन्तयामास अर्वाक्स्रोतस्तु स प्रभुः ।

अर्वाक्स्रोतसि चोत्पन्ना मनुष्याः साधका मताः ॥ ३४ ॥

ते च प्रकाशबहुलास्तमोद्विक्ता रजोऽधिकाः । तस्मात्ते दुःखबहुला भूयोभूयश्च कारिणः ॥
इत्येते कथिताः सर्गाः षड्देते सुभगे तव । प्रथमो महतः सर्गस्तन्मात्राख्यो द्वितीयकः ॥
वैकारिकस्त्वीयस्तु सर्गश्चेन्द्रियकः स्मृतः । इत्येष प्राकृतः सर्गः संभूतो बुद्धिपूर्वकः ३५ ॥

मुख्यसर्गश्चतुर्थस्तु मुख्या वै स्थावराः स्मृताः ।

तिर्यक्स्रोतश्च यः प्रोक्तस्तैर्यक्स्रोतः स उच्यते ॥ ३८ ॥

तथोर्ध्वस्रोतसां श्रेष्ठः सप्तमः स तु मानवः ।

अष्टमोऽनुग्रहः सर्गः सात्त्विकस्तामसश्च सः ॥ ३९ ॥

पञ्चैते वैकृताः सर्गाः प्राकृतास्तु त्रयः स्मृताः । प्राकृतो वैकृतश्चैव कौमारो नवमः स्मृतः ॥
इत्येते वै समाख्याता नव सर्गाः प्रजापतेः । प्राकृता वैकृताश्चैव जगतो मूलहेतवः ॥
इत्येते कथिताः सर्गाः किमन्यच्छ्रोतुमिच्छसि ॥ ४१ ॥

धरण्युवाच

नवधा सृष्टिरुत्पन्ना ब्रह्मणोऽव्यक्तजन्मनः ।

कथं सा बवृधे देव एतन्मे कथयाच्युत ॥ ४२ ॥

प्रथमं ब्रह्मणा सृष्टा रुद्राद्यास्तु तपोधनाः । सनकादयस्ततः सृष्टा मरीच्यादय एव च ॥
मरीचिरत्रिश्च तथा अङ्गिराः पुलहः क्रतुः । पुलस्त्यश्च महातेजाः प्रचेता भृगुरेव च ॥

नारदो दशमश्चैव वशिष्ठश्च महातपाः ॥ ४४ ॥

सनकादयो निवृत्त्याख्ये तेन धर्मे प्रयोजिताः ।

प्रवृत्त्याख्ये मरीच्याद्या मुक्तवैकं नारदं मुनिम् ॥ ४५ ॥

योऽसौ प्रजापतिस्वाद्यो दक्षिणाङ्गुष्ठसम्भवः ।

तस्यादौ तत्र वंशे तु जगदेतच्चराचरम् ॥ ४६ ॥

देवाश्च दानवाश्चैव गन्धर्वोरगपक्षिणः ।

सर्वे दक्षस्य कन्यासु जाताः परमधार्मिकाः ॥ ४७ ॥

योऽसौ रुद्रेति विख्यातः पुत्रः क्रोधसमुद्भवः ।

भ्रुकुटोकुटिलात्तस्य ललाटात्परमेष्ठिनः ॥ ४८ ॥

अर्धनारीनरवपुः प्रचण्डोऽतिभयङ्करः । विभजात्मानमित्युक्त्वा ब्रह्म चान्तर्दधे पुनः ॥
तथोक्तोऽसौ द्विधा स्त्रीत्वं पुरुषत्वं चकार सः । विभेद पुरुषत्वं च दशधा चैकधा च सः ॥
ततस्त्वेकादश ख्याता रुद्रा ब्रह्मसमुद्भवाः ॥ ५१ ॥

अयमुद्देशतः प्रोक्तो रुद्रसर्गो मयाऽनवे । इदानीं युगमाहात्म्यं कथयामि समासतः ॥

कृतं त्रेता द्वापरश्च कलिश्चेति चतुर्युगम् ॥ ५३ ॥

एतस्मिन् ये महासत्त्वा राजानो भूरिदक्षिणाः । देवासुराश्च ये चक्रुर्धर्मं कर्म च तच्छृणु ॥

आसीत्प्रथमकल्पे तु मनुः स्वायम्भुवः पुरा । तस्य पुत्रद्वयं जज्ञे अतिमानुषचेष्टितम् ॥

प्रियव्रतोत्तानपादनामानं धर्मवत्सलम् । तत्र प्रियव्रतो राजा महायज्वा तपोबलः ॥

स चेष्टवा विविधैर्यज्ञैर्विपुलैर्भूरिदक्षिणैः । सप्तद्रोपेषु संस्थाप्य भरतादीन् सुतान्निजान् ॥

स्वयं विशालां वरदां गत्वा तेपे महत्तपः ॥ ५७ ॥

तस्मिन् स्थितस्य तपसि राज्ञो वै चक्रवर्तिनः । उपेयान्नारदस्तत्र दिदृक्षुर्धर्मचारिणम् ॥

स दृष्ट्वा नारदं व्योम्नि ज्वलद्भास्करतेजसम् ।

अभ्युत्थानेन राजेन्द्र उत्तस्थौ हर्षितस्तदा ॥ ५९ ॥

तस्यासनञ्च पाद्यञ्च सम्यक् कृत्वा निवेद्य वै ।

स्वागतादिभिरालापैः परस्परमवोचताम् ॥ ६० ॥

कथान्ते नारदं राजा पप्रच्छ ब्रह्मवादिनम् ॥ ६१ ॥

प्रियव्रत उवाच

भगवन् किञ्चिदाश्रयमेतस्मिन् कृतसंज्ञिते ।
युगे दृष्टं श्रुतं चापि तन्मे कथय नारद ॥ ६२ ॥

नारद उवाच

आश्रयमेकं दृष्टं मे तच्छृणुष्व प्रियव्रत । ह्यस्तनेऽहनि राजेन्द्र श्वेताख्यं गतवाहनम् ॥
द्वीपं तत्र सरो दृष्टं पुल्लपङ्कजमालिनम् । सरसस्तस्य तीरे तु कुमारीं पृथुलोचनाम् ॥
दृष्ट्वाहं विस्मयापन्नस्तां कन्यामायतेक्षणाम् । पृष्टवानस्मि राजेन्द्र तदा मधुरभाषिणीम् ॥

काऽसि भद्रे कथं वासि किं वा कार्यमिह त्वया ।
कर्तव्यं चारुसर्वाङ्गि तन्ममाचक्ष्व शोभने ॥ ६६ ॥

एवमुक्ता मया सा हि मां दृष्ट्वाऽनिमिषेक्षणा ।
स्मृत्वा तूष्णीं स्थिता यावत्तावन्मे ज्ञानमुत्तमम् ॥ ६७ ॥

विस्मृतं सर्ववेदाश्च सर्वशास्त्राणि चैव हि ।
योगशास्त्राणि शिक्षाश्च वेदानां स्मृतयस्तथा ॥ ६८ ॥

सर्वं दृष्ट्वाैव मे राजन् कुमार्याऽपहृतं क्षणात् ।
ततोऽहं विस्मयाविष्टश्चिन्ताशोकसमन्वितः ॥ ६९ ॥

तामेव शरणं गत्वा यावत्पश्यामि पार्थिव । तावद्दिव्यः पुमांस्तस्याः शरीरे समदृश्यत ॥
तस्यापि पुंसो हृदये त्वपरतस्य चोरसि । अन्यो रक्तेक्षणः श्रीमान्द्वादशादित्यसन्निभः ॥
एवं दृष्टाः पुमांसोऽत्र त्रयः कन्याशरीरगाः । क्षणेन तत्र कन्यैकान तान् पश्यामि सुव्रता ॥
ततः पृष्टा मया देवी सा कुमारी कथं मम । वेदा नष्टा ममाचक्ष्व भद्रे तन्नाशकारणम् ॥

कन्योवाच

माताहं सर्ववेदानां सावित्री नाम नामतः ।
मां न जानासि येन त्वं ततो वेदा हृतास्तव ॥ ७४ ॥

एवमुक्ते तथा राजन्विस्मयेन तपोधन । पृष्टा त एते पुरुषा एतत्कथय शोभने ॥ ७५ ॥

कन्योवाच

य एष मच्छरीरस्थः सर्वाङ्गश्चारुशोभनः । एष ऋग्वेदनामा तु वेदो नारायणः स्वयम् ।
बह्निभूतो दहत्यांशु पापान्युच्चारणादनु ॥ ७६ ॥

एतस्य हृदये योऽयं दृष्ट आसीत्त्वयात्मजः । स यजुर्वेदरूपेण स्थितो ब्रह्मा महाबलः ॥
तस्याप्युरसि संविष्टो य एष शुचिरुज्ज्वलः । स सामवेदनामा तु रुद्ररूपी व्यवस्थितः ॥
एष आदित्यवत्पापान्याशु नाशयते स्मृतः ॥ ७९ ॥

एते त्रयो महावेदा ब्रह्मन् देवास्त्रयः स्मृताः । एते वर्णा अकाराद्याः सवनान्यत्र वै द्विज ॥
एतत्सर्वं समासेन कथितं ते द्विजोत्तम । गृहाण वेदाञ्छास्त्राणि सर्वज्ञत्वञ्च नारद ॥

एतस्मिन्वेदसरसि स्नानं कुरु महाद्विज । कृते स्नानेऽन्यजन्मीयं येन स्मरसि सत्तम ॥
एवमुक्त्वा तिरोभावं गता कन्या नराधिप । अहं तत्र कृतस्नानस्त्वां दिदृक्षुरिहागतः ॥
इति बराहपुराणे आदिभूतवृत्तान्ते द्वितीयोऽध्यायः ॥ २ ॥

तृतीयोऽध्यायः

प्रियव्रत उवाच

अन्यस्मिन् भगवज्जन्मन्यासीद्यत्त्वद्विचेष्टितम् । सर्वं कथय देवर्षे महत्कौतूहलं हि मे ॥
नारद उवाच

स्नातस्य मम राजेन्द्र तस्मिन्वेदसरस्यथ ।
सावित्र्याश्च वचः श्रुत्वा तस्मिञ्जन्मसहस्रिकम् ।
स्मरणं तत्क्षणाज्जातं शृणु जन्मान्तरं मम ॥ २ ॥

अस्त्यवन्तीपुरं राजंस्तत्राहं प्राग्द्विजोत्तमः । नाम्ना सारस्वतः पूर्वं वेदवेदाङ्गपारगः ॥
बहुभृत्यपरीवारो बहुधान्यश्च पार्थिव । अन्यस्मिन् कृतसंज्ञे तु युगे परमबुद्धिमान् ॥
ततो ध्यातं मयैकान्ते किमनेन करोम्यहम् ।

द्वन्द्वेन सर्वमेतद्धि न्यस्त्वा पुत्रेषु याम्यहम् । तपसे धृतसङ्कल्पः सरः सारस्वतं द्रुतम् ॥
एवं चिन्त्य नया पृष्टः कर्मकाण्डेन केशवः ।

श्राद्धैश्च पितरो देवा यज्ञैश्चान्ये तथा जनाः ॥ ६ ॥

ततोऽहं निर्गतो राजंस्तपसे धृतमानसः । सारस्वतं नाम सरो यदेतत्पुष्करं स्मृतम् ॥

तत्र गत्वा मया विष्णुः पुराणः पुरुषः शिवः ।

आराधितो मया भक्त्या जपन्नारायणात्मकम् ॥ ८ ॥

ब्रह्मपारमयं राजञ्जपता परमस्तवम् । ततो मे भगवांस्तुष्टः प्रत्यक्षत्वं जगाम ह ॥ ९ ॥

प्रियव्रत उवाच

कीदृशं ब्रह्मपारन्तु श्रोतुमिच्छामि सत्तम । कथयस्व प्रसादेन देवर्षे सुप्रसन्नधीः ॥१०॥

नारद उवाच

परं पराणाममृतं पुराणं पारं परं विष्णुमनन्तवीर्यम् ।

नमामि नित्यं पुरुषं पुराणं परायणं पारगतं पराणाम् ॥ ११ ॥

पुरातनं त्वप्रतिमं पुराणं परापरं पारगमुप्रतेजसम् ।

गम्भीरगम्भीरधियां प्रधानं नतोऽस्मि देवं हरिमीशितारम् ॥ १२ ॥

परात्परं चापरमं प्रधानं परास्पदं शुद्धपदं विशालम् ।

परात्यरेशं पुरुषं पुराणं नारायणं स्तौमि विशुद्धभावः ॥ १३ ॥

पुरा पुरं शून्यमिदं ससर्ज तदा स्थितत्वात्पुरुषः प्रधानम् ।

जने प्रसिद्धः शरणं ममास्तु नारायणो वीतमलः पुराणः ॥ १४ ॥

पारं परं विष्णुमपाररूपं पुरातनं नीतिमतां प्रधानम् ।
 धृतक्षमं शान्तिधरं क्षितीशं शुभं सदा स्तौमि महानुभावम् ॥१५॥
 सहस्रमूर्धानमनन्तपादमनन्तबाहुं शशिसूर्यनेत्रम् ।
 तमक्षरं क्षीरसमुद्रनिद्रं नारायणं स्तौम्यमृतं परेशम् ॥ १६ ॥
 त्रिवेदगम्यं त्रिनवैकमूर्तं त्रिशुक्लसंस्थं त्रिहुतांशभेदम् ।
 त्रितत्त्वलक्ष्यं त्रियुगं त्रिनेत्रं नमामि नारायणमप्रमेयम् ॥ १७ ॥
 कृते सितं रक्ततनुं तथा च त्रेतायुगे पीततनुं पुराणम् ।
 तथा हरिं द्वापरतः कलौ च कृष्णोऽकृतात्मानमथो नमामि ॥ १८ ॥
 ससर्ज यो वक्त्रत एव विप्रान् भुजान्तरे क्षत्रमथोरुयुग्मे ।
 विशः पदाभ्रेषु तथैव शूद्रान् नमामि तं विश्वतनुं पुराणम् ॥ १९ ॥
 परात्परं पारगतं प्रमेयं युधाम्पतिं कार्यत एव कृष्णम् ।
 गदासिचर्मण्यभृतोत्थपाणिं नमामि नारायणमप्रमेयम् ॥ २० ॥
 इति स्तुतो देववरः प्रसन्नो जगाद मां नीरदतुल्यघोषः ।
 वरं वृणीष्वेत्यसकृत्ततोऽहं तस्यैव देहे लयमिष्टवांश्च ॥ २१ ॥

इति श्रुत्वा वचो मह्यं देवदेवः सनातनः । उवाच प्रकृतिं गच्छ विप्रैतत्तु प्रयोजनम् ॥
 नारं पानीयमित्युक्तं पितृणां तद्ददौ भवान् । तदाप्रभृति ते नाम नारदेति भविष्यति ॥
 एवमुक्त्वा गतो देवः सद्योऽदर्शनमुच्चकैः । अहं कलेवरं त्यक्त्वा कालेन तपसा तदा ॥
 ब्रह्मलोके लयं प्राप्तस्तदोत्पत्तिं च पार्थिव ॥ २५ ॥

दिवसश्च पुनः सृष्टो दशभिस्तनयैः सह । दिनादिर्यो हि देवस्य ब्रह्मणोऽव्यक्तजन्मनः ॥
 स सृष्टयादिः समस्तानां देवादीनां न संशयः । सर्वस्य जगतः सृष्टिरेषैव प्रमुधर्मतः ॥
 एतन्मे प्राकृतं जन्म यन्मां पृच्छसि पार्थिव ॥ २८ ॥

यस्मान्नारायणं ध्यात्वा प्राप्तोऽस्मि गुरुतां नृपा तस्मात्त्वमपि राजेन्द्र भव विष्णुपरायणः ॥
 इति वाराहपुराणे आदिभूतवृत्तान्ते नारदजन्मोपाख्यानो नाम तृतीयोऽध्यायः ॥३॥

चतुर्थोऽध्यायः

धरण्युवाच

योऽसौ नारायणो देवः परमात्मा सनातनः । भगवान् सर्वभावेन उताहो नेति शंस मे ॥

वराह उवाच

मत्स्यः कूर्मो वराहश्च नरसिंहोऽथ वामनः ।

रामो रामश्च कृष्णश्च बुद्धः कल्की च ते दश ॥ २ ॥

इत्येताः कथितास्तस्य मूर्तयो भूतधारिणि ।

दर्शनं प्राप्तुमिच्छन्नां सोपानानि च शोभने ॥ ३ ॥

यत्तस्य परमं रूपं तन्न पश्यन्ति देवताः ।
 अस्मदादिस्वरूपेण पूरयन्ति ततो धृतिम् ॥ ४ ॥
 ब्रह्मा भगवतो मूर्ती राजसस्तामसस्तथा ।
 याभिः संस्थाप्यते विश्वं स्थितौ सञ्चाल्यते च ह ॥ ५ ॥
 त्वमेका तस्य देवस्य मूर्तिराद्या धरा धरे ।
 द्वितीया सलिलं मूर्तिस्तृतीया तैजसी स्मृता ॥ ६ ॥
 चतुर्थी वायुमूर्तिः स्यादाकाशाख्याऽथ पञ्चमी ।
 एतास्तु मूर्तयस्तस्य क्षेत्रज्ञत्वं हि मद्दियाम् ॥
 मूर्तित्रयं तथा तस्य इत्येताश्चाष्टमूर्तयः ॥ ७ ॥
 अभिव्याप्तमिदं सर्वं जगन्नारायणेन ह ।
 इत्येतत्कथितं देवि किमन्यच्छ्रोतुमिच्छसि ॥ ८ ॥

धरण्युवाच

नारदेनैवमुक्तस्तु तदा राजा प्रियव्रतः । कृतवान् किं ममाचक्ष्व प्रसादात्पमेश्वर ॥९॥
 वराह उवाच

भवती सप्तधा कृत्वा पुत्राणां च प्रदाय सः । प्रियव्रतस्तपस्तेपे नारदाच्छ्रुत्वविस्मयः ॥
 नारायणात्मकं ब्रह्म समाराध्य स्वयम्भुवः । ततः स तद्गतमनाः परं निर्वाणमाप्तवान् ॥
 शृणु चान्यद्वरारोहे यद्वृत्तं परमेष्विनः । आराधनाय च यतः पुराकाले नृपस्य ह ॥१२॥
 आसीदश्वशिरा नाम राजा परमधार्मिकः । सोऽश्वमेधेन यज्ञेन यष्ट्वा सुबहुदक्षिणः ॥
 स्नातश्चावभृथे सोऽथ ब्राह्मणैः परिवारितः । यावदास्ते स राजर्षिस्तावद्योगिवरो मुनिः ॥
 आययौ कपिलः श्रीमाञ्जैगीषव्यश्च योगिराट् ॥ १४ ॥

ततस्त्वरितमुत्थाय स राजा स्वागतक्रियाम् । चकार परया युक्तः स मुदा राजसत्तमः ॥
 तावर्चितावासनगौ दृष्ट्वा देवौ महाबलः । प्रच्छ तौ तिग्मधियौ योगज्ञौ स्वेच्छयागतौ ॥
 भवन्तौ संशयं विप्रौ पृच्छामि पुरुषोत्तमौ । कथमाराधयेहेवं हरिं नारायणं परम् ॥

विप्रावूचतुः

क एष प्रोच्यते राजंस्त्वया नारायणो गुरुः । आवां नारायणौ द्वौ तु त्वत्प्रत्यक्षगतौ नृप ॥

अश्वशिरा उवाच

भवन्तौ ब्राह्मणौ सिद्धौ तपसा दग्धकिल्बिषौ । कथं नारायणावावामिति वाक्यमथेरितम् ॥
 शङ्खचक्रगदापाणिः पीतवासा जनार्दनः । गरुडस्थो महादेवः कस्तस्य सदृशो भुवि ॥२०॥
 तस्य राज्ञो वचः श्रुत्वा तौ विप्रौ शंसितव्रतौ । जहसतुः पश्य विष्णुं राजन्निति जजल्पतुः ॥
 एवमुक्त्वा स कपिलः स्वयं विष्णुर्बभूव सः । जैगीषव्यश्च गरुडस्तक्षणं समजायत ॥
 ततो हाहाकृतं त्वासीत्तक्षणाद्राजमण्डलम् ॥ २३ ॥
 दृष्ट्वा नारायणं देवं गरुडस्थं सनातनम् । कृताञ्जलिपुटो भूत्वा ततो राजा महायशः ॥

उवाच शाम्यतां विप्रौ नायं विष्णुरथेदृशः । यस्य ब्रह्मा समुत्पन्नो नाभिपङ्कजमध्यगः ॥
तस्माच्च ब्रह्मणो रूढः स विष्णुः परमेश्वरः ॥ २५ ॥

इति राजवचः श्रुत्वा तदा तौ मुनिपुंगवौ । चक्रतुः परमां मायां योगमायाविशारदौ ॥
कपिलः पद्मनाभस्तु जैगीषव्यः प्रजापतिः । कमलस्थो बभौ ब्रह्मा तस्माद्गुद्रः प्रभाकरः ॥
ददर्श राजा रक्ताक्षं कालानलसमगुतिम् । नेक्ष्यो भवति विश्वेशो मायैषा योगिनां सदा ॥
सर्वव्यापी हरिः श्रीमानिति राजा जगादह । ततो वाक्यावसाने तु तस्य राज्ञो हि संसदि ॥

मत्कुणा मशका यूका भ्रमराः पक्षिणोरगाः ॥ ३० ॥

अश्वा गावो द्विपाः सिंहा व्याघ्रा गोमायवो मृगाः ।

अन्येऽपि पशवः कीटा ग्राम्याण्याश्च सर्वशः । दृश्यन्ते राजभवने कोटिशो भूतधारिणि ॥
तं दृष्ट्वा भूतसङ्घातं राजा विस्मितमानसः । यावन्नित्यते किं स्यादेतदित्यवगम्य च ॥
जैगीषव्यस्य माहात्म्यं कपिलस्य च धीमतः । कृताञ्जालपुटो भूत्वा स राजाश्वशिरास्तदा ॥
पप्रच्छ तावृषी भक्त्या किमिदं द्विजसत्तमौ ॥ ३३ ॥

द्विजावृचतुः

आत्रां पृष्टौ त्वया राजन् कथं विष्णुरिहेज्यते । प्राप्यते च महाराज तेनेदं दर्शितं तव ॥
सर्वज्ञस्य गुणा ह्येते ये राजस्तव दर्शिताः । स च नारायणो देवः सर्वज्ञः कामरूपवान् ॥
सोऽन्यत्र संस्थितः कापि प्राप्यते मनुजैः किल । आराधनं न चैतस्य परमार्थं भविष्यति ॥
किन्तु सर्वशरीरस्थः परमात्मा जगत्पतिः । स्वदेहे दृश्यते भक्त्या नैकस्थानगतस्तु सः ॥
अतोऽर्थं दर्शितं रूपं देवस्य परमात्मनः । आवयोस्तव राजेन्द्र प्रतीतिः स्याद्यथा तव ॥
एवं सर्वगतो विष्णुस्तव देहे जनेश्वर । मन्त्रिणां भृत्यसङ्घस्य सुराद्या ये प्रदर्शिताः ॥
पशवः कीटसङ्घाश्च तेऽपि विष्णुमया नृप । भावनान्तु दृढां कुर्याद्यतः सर्वमयो हरिः ॥
नान्यत्तत्सदृशं भूतमिति भावेन सेव्यताम् । एष ते ज्ञानसद्भावस्तव राजन् प्रकीर्तितः ॥
परिपूर्णेन भावेन स्मर नारायणं गुरुम् ।

पूजोपहारैर्धूपैश्च ब्राह्मणानाञ्च तर्पणैः । ध्यानेन सुस्थितेनाशु सुप्राप्यः परमेश्वरः ॥४२॥
इति वाराहपुराणे आदिकृतवृत्तान्ते चतुर्थोऽध्यायः ।

पञ्चमोऽध्यायः

अश्वशिरा उवाच

भवन्तौ मम सन्देहमेकं छेत्तुमिहार्हतः । येन च्छिन्नेन जायेत मम संसारनिर्वृतिः ॥१॥
एवमुक्तो नृपतिना तदा योगिवरो मुनिः । कपिलः प्राह धर्मात्मा राजानं यजतां वरम् ॥

कपिल उवाच

कस्ते मनसि सन्देहो राजन् परमधार्मिक । छेनद्भि येन तच्छ्रुत्वा ब्रूहि यत्तेऽभिवाञ्छितम् ॥

अश्वशिरा उवाच

कर्मिणा प्राप्यते मोक्ष उताहो ज्ञानिना मुने । एतन्मे संशयं छिन्धि यदि मेऽनुग्रहः कृतः ॥

कपिल उवाच

इमम्प्रश्नं महाराज पुरा पृष्टो बृहस्पतिः । रैभ्येण ब्रह्मपुत्रेण राज्ञा च वसुना तथा ॥५॥

वसुरासीन्नृपश्रेष्ठो विद्वान्दानपतिः पुरा । चाक्षुषस्य मनोः काले ब्रह्मणोऽन्वयवर्धनः ॥६॥

वसुः स्म ब्रह्मणः सद्य गतवांस्तद्दिदृक्षया । पथि चैत्ररथं दृष्ट्वा विद्याधरवरं नृप ॥

अपृच्छच्च वसुः प्रीत्या ब्रह्मणोऽवसरं प्रभो ॥ ७ ॥

सोऽब्रवीद्देवसमितिर्वर्तते ब्रह्मणो गृहे । एवं श्रुत्वा वसुस्तस्यौ द्वारि ब्रह्मौकसस्तदा ॥८॥

तावत्तत्रैव रैभ्यस्तु आजगाम महातपाः । स राजा प्रीतिमानासीद्वसुः सम्पूर्णमानसः ॥

उवाच पूजयित्वाप्रे क्व प्रयातोऽसि वै मुने ॥ १० ॥

रैभ्य उवाच

अहं बृहस्पतेः पार्श्वदागतोऽस्मि महानृप । किञ्चित्कार्यान्तरं प्रष्टुमगाद्देवपुरोहितम् ॥

एवं ब्रुवति रैभ्ये तु ब्रह्मणस्तन्महत्सदः । उत्तस्थौ स्वानि धिष्ण्यानि गता देवगणाः प्रभो ॥

तावद्बृहस्पतिस्तत्र रैभ्येण सह संविदम् । कृत्वा स्वधिष्ण्यमगदद्वसुना चानुपूजितः ॥१३॥

रैभ्य आङ्गिरसो राजा वसुश्रोपविवेश ह । उपविष्टेषु राजेन्द्र तेषु नृष्वपि सोऽब्रवीत् ॥

बृहस्पतिर्देवगुरु रैभ्यं वचनमन्तिके । किं करोमि महाभाग वेदवेदाङ्गपारग ॥१५॥

रैभ्य उवाच

बृहस्पते कर्मिणा किं प्राप्यते ज्ञानिनाऽथवा । मोक्ष एतन्ममाचक्ष्व पृच्छतः संशयं प्रभो ॥

बृहस्पतिरुवाच

यत्किञ्चित्कुरुते कर्म पुरुषः साध्वसाधु वा ।

सर्वं नारायणे न्यस्य कुर्वन्नपि न लिप्यते ॥ १७ ॥

श्रूयते च द्विजश्रेष्ठ संवादो विप्रलुब्धयोः । आत्रेयो ब्राह्मणः कश्चिद्देवाभ्यासरतो मुनिः ॥

तपस्यभिरतः प्रातःस्नाथी त्रिषवणे रतः । नाम्ना संयमनः पूर्वमेकस्मिन्दिवसे नदीम् ॥

धर्मारण्ये गतः स्नातुं धन्यां भागीरथीं शुभाम् ॥ १९ ॥

तत्रासीनं महायूथं हरिणानां विचक्षणः ॥

लुब्धो निष्ठुरको नाम धनुष्पाणिः कृतान्तवत् ।

आययौ तं जिघांसुः सन्सज्यं संयुज्य सायकम् ॥ २० ॥

ततः संयमनो विप्रो दृष्ट्वा तं मृगयारतम् । वारयामास मा भद्र जीवघातमिमङ्कुरु ॥२१॥

एतच्छ्रुत्वा वचो व्याधः स्मितपूर्वमिदं वचः ।

उवाच नाहं हिंसामि पृथग्जीवान्द्रिजोत्तम ॥ २२ ॥

परमात्मा त्वयं भूतैः क्रीडते एकवत् स्वयम् ।

कृता मायावली मन्त्रैस्तद्देतन्न संशयः ॥ २३ ॥

अहंभावः सदा ब्रह्मन्न विधेयो मुमुक्षुभिः । प्राणयात्रारतं सर्वं जगदेतद्विचेष्टितम् ।

तत्राहमिति यः शब्दः स साधुत्वं न गच्छति ।

इत्याकर्ण्य स विप्रेन्द्रो द्विजः संयमनस्तदा ।

विस्मयेनाब्रवीद्वाक्यं लुब्धं निष्ठुरकं द्विजः ॥ २५ ॥

किमेतदुच्यते भद्रं प्रत्यक्षं हेतुमद्वचः ॥ २६ ॥

एतच्छ्रुत्वा पुनर्विप्रं लुब्धकः प्राह धर्मवित् ।

कृत्वा लोहमयं जालं तस्याधो ज्वलनं ददौ ॥ २७ ॥

दत्तवह्निं द्विजं प्राह ज्वालयतां काष्ठसञ्चय । ततो विप्रो मुखेनाग्निं प्रज्वालय विरराम ह ॥

ज्वलिते तु पुनर्वह्नौ तं जालं लोहसम्भवम् । गवाक्षैर्निर्गतज्वालं बभौ कादम्बिगोलवत् ॥

पृथक् पृथक् सहस्राणि निरचे लुज्ज्वलनार्चिषः । एकस्थानगतस्यापि बह्वे रायसजालकैः ३० ॥

ततो लुब्धोऽब्रवीद्विप्रमेकां ज्वालां महामुने । गृहाण येन शेषाणां करिष्यामोह नाशनम् ॥

एवमुक्त्वा हुताशे तु तोयपूर्णघटं द्रुतम् । चिक्षिपे सहसा वह्निः प्रशशामाथ पूर्ववत् ॥

ततोऽब्रवील्लुब्धकस्तु ब्राह्मणं तं तपोधनम् ।

भगवन् या त्वया ज्वाला गृहीतासीद्भुताशनात् । प्रयच्छ येन मार्गेण मांसान्यानार्य भक्षये ॥

एवमुक्तास्तदा विप्रो यावदायसजालकम् । पश्यत्येव न तत्राग्निर्मूलनाशे गतः क्षयम् ॥

ततो विलक्ष्यभावेन ब्राह्मणः शंसितव्रतः । तूष्णीम्भूतः स्थितस्तावद्भुब्धको वाक्यमब्रवीत् ॥

एतस्मिञ्ज्वलितो वह्निर्वहुशाखश्च सत्तम । मूलनाशे भवेन्नाशस्तद्वदेतदपि द्विज ॥ ३६ ॥

आत्मा स प्रकृतिस्थश्च भूतानां संश्रयो भवेत् । विकृतादुद्भवस्तस्य एषा वै जगतः स्थितिः ॥

पिण्डग्रहणधर्मेण यदस्य विहितं व्रतम् । तत्तदात्मनि संयोज्य कुर्वाणो नावसीदति ॥ ३८ ॥

एवमुक्ते तु व्याघ्रेण ब्राह्मणो राजसत्तम । पुष्पवृष्टिरथाकाशात्तस्योपरि पपात ह ॥ ३९ ॥

विमानानि च दिव्यानि कामगानि महान्ति च ।

बहुरत्नानि मुख्यानि ददृशे ब्राह्मणोत्तमः ॥ ४० ॥

तेषु निष्ठुरकं लुब्धं सर्वेषु समवस्थितम् । ददृशे ब्राह्मणस्तत्र कामरूपिणमुत्तमम् ॥ ४१ ॥

अद्वैतवासनासिद्धं योगाद्बहुशरीरकम् । दृष्ट्वा विप्रो मुदा युक्तः प्रययौ निजमाश्रमम् ॥ ४२ ॥

एवं ज्ञानं भवेत्कर्म कुर्वतोऽपि स्वजातिकम् । भवेन्मुक्तिर्द्विजश्रेष्ठ रैभ्य राजन्वसो ध्रुवम् ॥

एवं तौ संशयच्छेदं प्राप्नौ रैभ्यवसू नृप । बृहस्पतेस्ततोधिष्णयाज्जग्मतुर्निजमाश्रमम् ४४ ॥

तस्मात्त्वमपि राजेन्द्र देवं नारायणं प्रभुम् । अभेदेन स्वदेहे तु पश्य आराधयन् प्रभुम् ॥

कपिलस्य वचः श्रुत्वा स राजाश्वशिरा विभुः । ज्येष्ठं पुत्रं समाहूय धन्यं स्थूलशिराह्वयम् ॥

अभिषिच्य निजे राज्ये स राजा प्रययौ वनम् । नैमिषाख्यं वरारोहे तत्र यज्ञतनुं हरिम् ॥

तपसाराधयामास यज्ञमूर्तिस्तवेन च ॥ ४७ ॥

धरण्यावाच

कथं यज्ञतनोः स्तोत्रं राज्ञा नारायणस्य ह । स्तुतिः कृता महाभाग पुनरेतच्च शंस मे ॥ ४८ ॥

वराह उवाच

नमामि नित्यं त्रिदशाधिपस्य भवस्य सूर्यस्य हुताशनस्य ।
 सोमस्य राज्ञो मरुतामनेकरूपं हरिं यज्ञतनुं नमस्ये ॥ ४९ ॥
 सुभीमदंष्ट्रं शशिसूर्यनेत्रं संवत्सरोद्धथापनयुग्मकुक्षिम् ।
 दर्भाङ्गरोमाणमथोग्रशक्तिं सनातनं यज्ञनरं नमामि ॥ ५० ॥
 द्यावापृथिव्योरिदन्तरं हि व्याप्तं शरीरेण दिशश्च सर्वाः ।
 तमीड्यमीशं जगतां प्रसूतिं जनार्दनं तं प्रणतोऽस्मि नित्यम् ॥ ५१ ॥
 सुरासुराणामजयो जयाय युगे युगे यत्स्वशरीरमाद्यम् ।
 सृजत्यनादिः परमेश्वरो यस्तं यज्ञमूर्तिं प्रणतोऽस्मि नित्यम् ॥ ५२ ॥
 दधार मायामयमुग्रतेजा जयाय चक्रं त्वमलं सुशुभ्रम् ।
 सारङ्गशङ्खादिचतुर्भुजो यस्तं यज्ञमूर्तिं प्रणतोऽस्मि नित्यम् ॥ ५३ ॥
 क्वचित्सहस्रं शिरसां दधानः क्वचिन्महापर्वततुल्यकायः ।
 क्वचित्स एव त्रसरेणुतुल्यो^१ यस्तं सदा यज्ञनरं नमामि ॥ ५३ ॥
 चतुर्मुखो यः सृजते जगच्च^२ रथाङ्गपाणिः प्रतिपालनाय ।
 क्षयाय कालानलसन्निभो यस्तं यज्ञमूर्तिं प्रणतोऽस्मि नित्यम् ॥ ५५ ॥
 संसारचक्रक्रमणक्रियायै य इज्यते सर्वगतः पुराणः ।
 यो योगिनां श्यानगतोऽप्रमेयस्तं यज्ञमूर्तिं प्रणतोऽस्मि नित्यम् ॥ ५६ ॥
 सम्यङ्घ्ननस्यर्पितवानंहं ते यदा सुदृश्यं स्वतनौ तु तत्त्वम् ।
 न चान्यदस्तीति मतिः स्थिरा मे यतस्ततो याति विशुद्धभावम् ॥ ५७ ॥
 इतीरतस्तस्य हुताशनार्चिःप्रख्यन्तु तेजः पुरतो बभूव ।
 तस्मिन्स राजा प्रविवेश-बुद्धिं कृत्वा लयं प्राप्तवान्यज्ञमूर्तौ ॥ ५८ ॥
 इति वराहपुराणे आदिकृतवृत्तान्ते पञ्चमोऽध्यायः ।

षष्ठोऽध्यायः

धरण्युवाच

सवसुः संशयच्छेदं प्राप्य रभ्यश्च सत्तमः । उभौ किं चक्रतुर्देव श्रुत्वा चाङ्गिरसं वचः ॥

वराह उवाच

स वसुः सर्वधर्मज्ञः स्वराज्यं प्रत्यपालयत् । अयजद्रुभिर्यज्ञैर्महद्भिर्मूरिदक्षिणैः ॥
 कर्मकाण्डेन देवेशं हरिं नारायणं प्रभुम् । तोषयामास राजेन्द्रस्तमभेदेन चिन्तयन् ॥
 ततः कालेन महता तस्य राज्ञो मतिः किल । निवृत्तराज्यभोगेच्छा द्वन्द्वस्यान्तमुपेयुषः ॥

१. क्वचिन्नवेद्यं त्रसरेणुतुल्यमिति ।

२. समग्रम् इति पाठान्तरम् ।

ततः पुत्रं विवस्वन्तं श्रेष्ठं भ्रातृशतस्य ह । अभिषिच्य स्वके राज्ये तपोवनमुपागतः ॥
 पुष्करं नाम तीर्थानां प्रवरं यत्र केशवः । पुण्डरीकाक्षनामा तु पूज्यते तत्परायणैः ।
 तत्र गत्वा स राजर्षिः काश्मीराधिपतिर्वसुः । अतितीव्रेण तपसा स्वशरीरमशोषयत् ॥
 पुण्डरीकाक्षपारन्तु स्तवं भक्त्या जपन् बुधः । आरिराधयिषुर्देवं नारायणमकल्मषम् ।
 स्तोत्रान्ते तल्लयं प्राप्तः स राजा राजसत्तमः ॥ ८ ॥

धरण्युवाच

पुण्डरीकाक्षपारन्तु स्तोत्रं देव कथं स्मृतम् । कीदृशं तन्ममाचक्ष्व परमेश्वर तत्त्वतः ॥
 बाराह उवाच

नमस्ते पुण्डरीकाक्ष नमस्ते मधुसूदन । नमस्ते सर्वलोकेश नमस्ते तिग्मचक्रिणे ॥
 विश्वमूर्तं महाबाहुं वरदं सर्वतेजसम् । नमामि पुण्डरीकाक्षं विद्याविद्यात्मकं विभुम् ।
 आदिदेवं महादेवं वेदवेदाङ्गपारगम् । गभीरं सर्वदेवानां नमस्ये वारिजेक्षणम् ॥
 सहस्रशीर्षिणं देवं सहस्राक्षं महाभुजम् । जगत्संव्याप्य तिष्ठन्तन्नमस्ये परमेश्वरम् ॥
 शरण्यं शरणं देवं विष्णुञ्जिष्णुं सनातनम् । नीलमेघप्रतीकाशं नमस्ये चक्रपाणिनम् ॥
 शुद्धं सर्वगतं नित्यं व्योमरूपं सनातनम् । भावाभावविनिर्मुक्तं नमस्ये सर्वगं हरिम् ॥

नान्यत्किञ्चित्प्रपश्यामि व्यतिरिक्तं त्वयाऽच्युत ।

त्वन्मयञ्च प्रपश्यामि सर्वमेतच्चराचरम् ॥ १६ ॥

एवन्तु वदतस्तस्य मूर्तिमान् पुरुषः किल । निर्गत्य देहात्रीलाभो घनचण्डो भयङ्करः ॥
 रक्ताक्षो ह्रस्वकायस्तु दग्धस्थूणासमप्रभः । उवाच प्राञ्जलिभूत्वा किं करोमि नराधिप ॥

राजोवाच

कोऽसि किं कार्यमिह ते कस्मादागतवानसि । एतन्मे कथय व्याध एतदिच्छामि वेदितुम् ॥

व्याध उवाच

पूर्वं कलियुगे राजस्वं राजाऽदक्षिणापथे । सोमवंशोद्भवः^१ श्रीमान् जनस्थाने विचक्षणः ॥
 स कदाचिद्भवान्वीर श्रृगणैः^२ अरण्यमागतो हन्तुं श्वापदानि विशेषतः ॥२१॥
 तत्र त्वया अकामेन मृगवेषधरो मुनिः । काण्डयुग्मेन^३ दूरान्तं पातितो धरणीतले ॥२२॥
 सद्यो मृतश्च विप्रेन्द्रस्त्वञ्च राजन्मुदा युतः । हरिणोऽयं हत इति यावत्प्रश्यासि पार्थिव ॥
 तावन्मृगवपुर्विप्रो मृतः प्रस्रवणे गिरौ ॥ २३ ॥

तं दृष्ट्वा त्वं महाराज क्षुभितेन्द्रियमानसः । गृहागतस्ततोऽन्यस्य कस्यचित्कथितं त्वया ॥
 ततः कतिपयाहस्य त्वया रात्रौ नरेश्वर । ब्रह्महत्याभयाद्गीतचित्तेनैतद्विचिन्तितम् ॥

१. पूर्णधर्मोद्भवः इति कुत्रचिद्दृश्यते ।

२. श्रृगणैः इति कचिदुपलब्धः पाठः ।

३. दण्डयुग्मेन इति पाठान्तरम् ।

कृत्यं करोमि शान्त्यर्थं मुच्येयं येन पातकात् ॥ २५ ॥

त्वया महाराज सकृन्नारायणं प्रमुम् । सञ्चिन्त्य द्वादशी शुद्धा त्वया राजन्नुपोषिता ।
रायणो मे सुप्रीत इति प्रोक्त्वा शुभेऽहनि । गौर्दत्ता विधिना सद्यो मृतोऽस्युदरशूलतः ॥
मुक्तो द्वादशीधर्मो यत्त्रापि च कारणम् । कथयामि भवत्पत्नी नाम्ना नारायणी शुभा ॥

सा कण्ठगेन प्राणेन व्याहृता ते ततो गतिः ॥ २९ ॥

कल्पमेकं महाराज जातो विष्णुपुरे तव । अहञ्च तव देहस्थः सर्वं जानामि चाक्षयम् ॥
ब्रह्मग्रहो महाघोरः पीडयामीति मे मतिः । तावद्विष्णोस्तु पुरुषैः किङ्करैर्मुषलैरहम् ॥
ऋतः सङ्ख्यं जातश्च्युतस्ते रोमकूपतः । स्वर्गस्थस्यापि राजेन्द्र स्थितोऽहं स्वेन तेजसा ॥
ततोऽहःकल्पे निवृत्ते राविकल्पेन सत्तम । इदानीमादिसृष्टौ तु कृते नृपतिसत्तम ।

सम्भूतस्त्वं महाराज राज्ञः सुमनसो गृहे^१ ॥ ३४ ॥

न चाहन्तैरपहतो विष्णुस्मरणवर्जितैः । इदानीं यत्त्वया स्तोत्रं पुण्डरीकाक्षपारगम् ॥
पठितं तत्प्रभावेण विहायाङ्गरुहाण्यहम् । एकीभूतः पुनर्जातो व्याधरूपी नृपोत्तम^२ ॥

अहं भगवतः स्तोत्रं श्रुत्वा प्राक् पापमूर्तिना ।

मुक्तोऽस्मि धर्मबुद्धिर्मे वर्तते साम्प्रतं विभो ॥ ३७ ॥

एतच्छ्रुत्वा वचो राजा परं विस्मयमागतः । वरेण छन्दयामास तं व्याधं राजसत्तमः ॥
राजोवाच

स्मारितोऽस्मि यथा व्याध त्वया जन्मान्तरं गतम् ।

तथा त्वं मत्प्रसादेन^३ धर्मव्याधो भविष्यति ॥३९॥

यश्चैतत्पुण्डरीकाक्षपारगं शृणुयात्परम् । तस्य पुष्करयात्रायां विधिस्नानफलं भवेत् ॥
वराह उवाच

एवमुक्त्वा ततो राजा विमानवरमास्थितः । परेण तेजसा योगमवापाशेषधारिणि ॥
इति वराहपुराणे आदिकृतवृत्तान्ते षष्ठोऽध्यायः । वसुचरितं समाप्तम् ।

सप्तमोऽध्यायः

धरण्युवाच

रैभ्योऽसौ मुनिशार्दूलः श्रुत्वा सिद्धं वसुं तदा । स्वयं किमकरोद्देव संशयो मे महानभूत् ॥
वराह उवाच

स रैभ्यो मुनिशार्दूलः श्रुत्वा सिद्धं वसुं तदा । आजगाम गयां पुण्यां पितृतीर्थे तपोधनः ॥
तत्र गत्वा पितृन् भक्त्या पिण्डदानेन तर्पयन् । तताप सुमहत्तीर्थे तपः परमदुश्चरम् ॥
चरतस्तस्य तत्तीर्थं तपो रैभ्यस्य धीमतः । आजगाम महायोगी विमानस्थोऽतिदीप्तिमान् ॥

१ काश्मीरदेशाधिपतिस्तवाङ्गरुहतः सह । यज्ञैरिष्ट त्वयाऽनेकैर्दानैश्च विविधैस्तव । इति कचि-
देवायं पाठमेदो दृश्यते परन्तु उभावेव पाठौ दुर्धटौ । २ व्याधरूपो द्विजोत्तम इति पठान्तरम्

३ मत्प्रभावेण इति पाठान्तरम् ।

४ महानयमिति कचिदुपलभ्यते ।

त्रसरेणुसमे शुद्धे विमाने सूर्यसन्निभे । परमाणुप्रमाणेन पुरुषस्तत्र दीप्तिमान् ॥ ५

सोऽब्रवीद्वैभ्य किं कार्यं तपश्चरसि सुव्रत ।

एवमुक्त्वा दिवो भूमि मापयामास वै पुमान् ॥ ६ ॥

तत्रापि रोदसीव्याप्तं विमानं सूर्यसन्निभम् । युगपद्विष्णुभवनं व्याप्तुवन्तं ददर्श सः ।

ततः स विस्मयाविष्टो रैभ्यः प्रणतिपूर्वकम् ।

पप्रच्छ तं महायोगिन् को भवान् प्रब्रवीतु मे ॥ ८ ॥

पुरुष उवाच

अहं रुद्रादवरजो ब्रह्मणो मानसः सुतः । नाम्ना सनत्कुमारेति जनलोके वसाम्यहम् ॥

भवतः पार्श्वमायातः प्रणयेन तपोधन । धन्योऽसि सर्वथा वत्स ब्रह्मणःकु लवर्धनः ॥

रैभ्य उवाच

नमोऽस्तु ते योगिवर प्रसीद दयां मह्यं कुरुषे प्रमुख्य^१ ।

किमत्र कृत्यं वद योगिसिंह धन्योऽहमुक्तो हि कथं त्वयाद्य ॥ ११ ॥

सनत्कुमार उवाच

धन्यस्त्वमेव द्विजवर्यमुख्य यद्वेदवादाभिरतः पितंश्च ।

प्रीणासि मन्त्रव्रतजप्यहोमैर्गयां समासाद्य च सर्वपिण्डैः ॥ १२ ॥

शृणुष्व चान्यो नृपतिर्बभूव विशालनामा स पुरीं विशालाम्^२ ।

उवास धन्यो धृतिमान् सपुत्रः स्वयं विशालाधिपतिर्द्विजाग्रथान् ॥ १३ ॥

पप्रच्छ पुत्रार्थममित्रहा सते ब्राह्मणाः प्रोचुरदीनसत्त्वाः ।

राजन् पितृस्तर्पय पुत्रहेतोर्गत्वा गयां पिण्डदानेन सम्यक् ॥ १४ ॥

ध्रुवं सुतस्ते भविता नृपेश सहस्रदाता सकलक्षितीशः^३ ॥ १५ ॥

इतीरिते ब्राह्मणैः स प्रहृष्टो राजा विशालाधिपतिः प्रयत्नात् ।

जगाम तीर्थप्रवरं द्विजोऽथ गयाऽभिधानं वचनान्तरेण^४ ।

आगत्य तेन प्रवरेण तीर्थे मघासु भक्तयाथ कृतं पितृणाम् ।

पिण्डप्रदानं विधिना प्रयत्नात्तावद्विद्यत्युत्तममूर्त्तयस्त्रीन् ॥ १६ ॥

पश्यन् स पुंसः सितपीतकृष्णानुवाच राजा किमिदं भवद्भिः ।

उपेक्ष्यते शंसत सर्वमेव कौतूहलं मे मनसि प्रवृत्तम् ॥ १७ ॥

सित उवाच ।

अहं सितस्ते जनकोऽस्मि तात नाम्ना च वृत्तेन कुलेन कर्मणा ।

अयञ्च मे जनको रक्तवर्णो नृशंसकृद्ब्रह्महा पापकारो ॥ १८ ॥

अधीश्वरो नाम परः पिताऽस्य कृष्णो नाम्ना कर्मणा धर्मतश्च ।

१. कुरु विश्वरूप इति पाठान्तरम् ।

२. पुरं विशालमिति वा पाठः ।

३. सुसम्प्रदाया इति पाठान्तरम्

४. केपुचित् पुस्तके त्विदं श्लोकार्थं नास्ति । ५. कृष्णो ब्राह्मण कर्मणा चापि कृष्णः इति पा०

एतेन कृष्णेन हताः पुरा वै जन्मन्यनेके ऋषयः पुराणाः ॥ १९ ॥
 एतौ मृतौ द्वावपि पुत्र रौद्रमवीचिसंज्ञं नरकं प्रपन्नौ ।
 अधीश्वरो मे जनकः परोऽस्य कृष्णः पिता द्वावपि दीर्घकालम् ॥ २० ॥
 अहञ्च शुद्धेन निजेन कर्मणा शक्रासनं प्रापितो दुर्लभं तत् ।
 त्वया पुनर्मन्त्रविदा गयायां पिण्डप्रदानेन बलादिमौ च ॥
 मेलापितौ तीर्थपिण्डप्रदानप्रभावतो यौ नरकश्रितावपि ॥ २१ ॥

पितृन् पितामहांस्तत्र तथैव प्रपितामहान् । प्रीणयामीति तत्तोयं त्वया दत्तमरिन्दम ॥
 तेनास्मद्युगपद्योगो जातो वाक्येन सत्तम । तीर्थप्रभावाद् गच्छामि पितृलोकं न संशयः ॥
 अत्र पिण्डप्रदानेन एतौ तव पितामहौ । दुर्गतावपि संसिद्धौ पापकृद्विकृतिङ्गतौ ॥
 तीर्थप्रभाव एषोऽस्मिन् ब्रह्मधनस्यापि तत्सुतः । पितुः पिण्डप्रदानेन कुर्यादुद्धरणं पुनः ॥
 एतस्मात्कारणात्पुत्र अहमेतौ विगृह्य वै । आगतोऽस्मि भवन्तं वै द्रष्टुं यास्यामि साम्प्रतम् ॥
 एतस्मात्कारणाद्द्वैभ्य भवान् धन्यो मयोच्यते । सकृद्गयाभिगमनं सकृत्पिण्डप्रदापनम् ॥
 दुर्लभं त्वं पुनर्नित्यमस्मिन्नेव व्यवस्थितः । ऋिमुनु प्रोच्यते रैभ्य तव पुण्यमिदं प्रभो ॥
 येन साक्षाद्गदापाणिर्दृष्टो नारायणः स्वयम् ।
 ततो गदाधरः साक्षादस्मिन् क्षेत्रे व्यवस्थितः । अतोऽतिविख्याततमं तीर्थमेतद् द्विजोत्तम ॥

वराह उवाच

एवमुक्त्वा महायोगी तत्रैवान्तरधीयत । रैभ्योऽपि च गदापाणेर्हरेः स्तोत्रमथाकरोत् ॥

रैभ्य उवाच

गदाधरं विबुधजनैरभिष्टुतं धृतक्षमं क्षुधितजनार्तिनाशनम् ॥
 शिवं विशालासुरसैन्यमर्दनं नमाम्यहं हृतसकलाशुभं स्मृतौ ॥ ३१ ॥
 पुराणपूर्वं पुरुषं पुरुष्टुतं पुरातनं विमलमलं नृणां गतिम् ।
 त्रिविक्रमं हृतधरणि बलोर्जितं गदाधरं रहसि नमामि केशवम् ॥ ३२ ॥
 विशुद्धभावं विभवैरुपावृतं श्रिया वृतं विगतमलं विचक्षणम् ।
 क्षितीश्वरैरपगतकिल्बिषैः स्तुतं गदाधरं प्रणमति यः सुखं वसेत् ॥ ३३ ॥
 सुरासुरैरर्चितपादपङ्कजं केयूरहाराङ्गदमौलिधारिणम् ।
 अन्धौ शयानञ्च रथाङ्गपाणिनं गदाधरं प्रणमति यः सुखं वसेत् ॥ ३४ ॥
 सितं कृते त्रैतयुगेऽरुणं विभुं तथा वृतीये नीलवर्णमच्युतम् ।
 कलौ युगेऽलिप्रतिमं महेश्वरं गदाधरं प्रणमति यः सुखं वसेत् ॥ ३५ ॥
 बीजोद्भवो यः सृजते चतुर्मुखं तथैव नारायणरूपतो जगत् ।
 प्रपालयेद्बुद्धवपुस्तथान्तकृद्गदाधरो जयतु षडर्धमूर्तिमान् ॥ ३६ ॥
 सत्त्वं रजश्चैव तमो गुणास्त्रयस्त्वेतेषु विश्वस्य समुद्भवः किल ।
 स चैक एव त्रिविधो गदाधरो दधातु धैर्यं मम धर्ममोक्षयोः ॥ ३७ ॥
 संसारतोयार्णवदुःखतन्तुभिर्वियोगनक्रक्रमणैः सुभीषणैः ।

मज्जन्तमुच्चैः सुतरां महाप्लवो गदाधरो मामुदधौ तु योऽतरत् ॥३८॥
 स्वयं त्रिमूर्तिः खमिवात्मनात्मनि स्वशक्तितश्चाण्डमिदं ससर्ज ह ।
 तस्मिञ्जलोत्थासनमाप तैजसं ससर्ज यस्तं प्रणतोऽस्मि भूधरम् ॥ ३९ ।
 मत्स्यादिनामानि जगत्सु प्रश्नते सुरादिसंरक्षणतो वृषाकपिः ।
 मखस्वरूपेण स सन्ततो विभुर्गदाधरो मे विदधातु सद्रतिम् ॥ ४० ॥

वराह उवाच

एवं स्तुतस्तदा विष्णुर्भक्त्या रैभ्येण धीमता । प्रादुर्बभूव सहसा पीतवासा जनार्दनः ॥
 शङ्खचक्रगदापाणिर्गरुडस्थो वियद्व्रतः । उवाच मेघगम्भीरधोरवाक पुरुषोत्तमः ॥
 तुष्टोऽस्मि रैभ्य भक्त्या ते स्तुत्या च द्विजसत्तम ।
 तीर्थस्नानेन च विभो ब्रूहि यत्तेऽभिवाञ्छितम् ॥ ४३ ॥

रैभ्य उवाच

गतिं मे देहि देवेश यत्र ते सनकादयः । वसेयन्तत्र येनाहं त्वत्प्रसादाज्जनार्दन ॥
 देव उवाच

एवमस्त्विति ते ब्रह्मन्नित्युक्त्वाऽन्तरधीयत । भगवानपि रैभ्यस्तु दिव्यज्ञानसमन्वितः ॥
 क्षणाद्बभूव देवेन परितुष्टेन चक्रिणा । जगाम यत्र ते सिद्धाः सनकाद्या महर्षयः ॥
 एतच्च रैभ्यनिर्दिष्टं स्तोत्रं विष्णोर्गदाभृतः ।
 यः पठेत्स गयां गत्वा पिण्डदानाद्विशिष्यते ॥ ४७ ॥
 इति वाराहपुराणे रैभ्यचरिते सप्तमोऽध्यायः ।

अष्टमोऽध्यायः

वराह उवाच ।

योऽसौ वसोः शरीरे तु व्याधो भूत्वा नृपस्य ह ।
 स स्ववृत्त्या स्थितः कालञ्चतुर्वर्षसहस्रकम् ॥ १ ॥
 एकैकं स्वकुटुम्बार्थं हत्वा वनचरं मृगम् । भृत्यातिथिहुताशानां प्रीणनं कुरुते सदा ॥
 मिथिलायां वरारोहे सदा पर्वणि पर्वणि । पितृणां कुरुते श्राद्धं स्वाचारेण विचक्षणः ॥
 अग्निं परिचरन्नित्यं वदन् सत्यं सुभाषितम् ।
 प्राणयात्रानुसक्तस्तु योऽसौ जीवं न पातयेत् ॥ ४ ॥
 एवन्तु वसतस्तस्य धर्मबुद्धिर्महातपाः । पुत्रस्त्वर्जुनको नाम बभूव मुनिवद्वशी ॥
 तस्य कालेन महता चारित्रेण च धीमतः । बभूवार्जुनका नाम कन्या च वरवर्णिनी ॥

१. स्तुत्या चापि द्विजोत्तम इति क्वचिद्बुलभ्यते ।

तस्या यौवनकाले तु चिन्तयामास धर्मवित् ।

कस्येयन्दीयते कन्या को वा योग्यश्च वै पुमान् ॥ ७ ॥

इति चिन्तयतस्तस्य मतङ्गस्य सुतं प्रति । धर्मव्याधस्य सुव्यक्तं प्रसन्नाख्यं प्रतिब्रुवन् ॥

एवं संचिन्त्य मातङ्गं प्रसन्नमप्रति सोधतः ।

उवाच तस्य पितरम्प्रसन्नायार्जुनीं भवान् । गृहाण तपतां श्रेष्ठ स्वयन्दत्तां महात्मनै ॥

मतङ्ग उवाच

प्रसन्नोऽयं मम सुतः सर्वशास्त्रविशारदः । गृह्णाम्यर्जुनकां कन्यान्वत्सुतां व्याधसत्तम ॥

एवमुक्ते तदा कन्यां धर्मव्याधो महातपाः । मतङ्गपुत्राय ददौ प्रसन्नाय च धीमते ॥११॥

धर्मव्याधस्तदा कन्यां दत्त्वा स्वगृहमीयिवान् । सापि श्वशुरयोर्भर्तुः शुश्रूषणपराऽभवत् ॥

अथ कालेन महता सा कन्याऽर्जुनकाऽशुभा ।

उक्ता श्वश्रवा सुता पुत्री जीवहन्तुस्त्वमीदृशी ।

न जानासि तपश्चर्तुं भर्तुराराधन तथा ॥ १३ ॥

साऽपि स्वल्पापराधेन भर्त्सिता तनुमध्यमा । पितुर्वेशमागता बाला रोदमाना मुहुर्मुहुः ॥

पित्रा पृष्टा किमेतत्ते पुत्रि रोदनकारणम् । एवमुक्ता तदा सा तु कथयामास भामिनी ॥

श्वश्रवाऽहमुक्ता तीव्रेण कोपेन महता पितः । जीवहर्तुः सुतेत्युच्चैरसकृद्वाधजेति च ॥

एतच्छ्रुत्वा स धर्मात्मा धर्मव्याधो रूषाऽन्वितः ।

मतङ्गस्य गृहं सोऽथ गत्वा जनपदैर्वृतम् ॥ १७ ॥

तस्यागतस्य सम्बन्धी मतङ्गो जयतां वरः । आसनाद्यर्घपाद्येन पूजयित्वेदमब्रवीत् ॥१८॥

किमागमनकृत्यं ते किं करोम्यागतक्रियाम् ॥ १९ ॥

व्याध उवाच

भोजनं किञ्चिदिच्छामि भोक्तुं चैतन्यवर्जितम् । कौतूहलेन येनाऽऽमागतो भवतो गृहे ॥

मतङ्ग उवाच

गोधूमा ब्रौह्यश्चैव संस्कृता मम वेशमनि । भुज्यतां धर्मविच्छ्रेष्ठ यथाकामं तपोधन ॥

व्याध उवाच

पश्यामि कीदृशास्ते हि गोधूमा ब्रौह्यो यवाः ।

स्वरूपेण च सन्न्येते येन वो वेद्मि सत्तम ॥ २२ ॥

वराह उवाच

एवमुक्ते मतङ्गेन शूर्पं गोधूमपूरितम् । अपरं तत्र ब्रीह्रीणां धर्मव्याधाय दर्शितम् ॥ २३ ॥

दृष्ट्वा ब्रीह्रीन्स गोधूमान्धर्मव्याधो वरासनात् । उत्थाय गन्तुमारभे मतङ्गेन निवारितः ॥

किमर्थं गन्तुमारब्धं त्वया वद महामते । अभुक्तेनैव संसिद्धं मद्रूहे चान्नमुत्तमम् ॥

पाचयित्वा स्वयञ्चैव कस्मात्त्वं नाद्य भुञ्जसे ॥ २५ ॥

व्याध उवाच ।

सदस्त्रशः कोटिशश्च जीवान् हंसि दिने दिने ।

अथेदृशस्य पापस्य कोऽन्नं भुञ्जति सत्सुमान् ॥ २६ ॥

अचैतन्यं यदि गृहे विद्यतेऽन्नं सुसंस्कृतम् । तदानीमस्मि संभोक्ता मत्वा तु स्वजनं वत ॥
 अहमेकं कुटुम्बार्थं हर्म्यरण्ये पशुं दिने । तच्चैत्पितृभ्यः सत्कृत्य दत्त्वा भुञ्जामि साऽनुगः ॥
 त्वन्तु जीवान् बहून् हत्वा स्वकुटुम्बेन सातुगः । भुञ्जसे तेन सततमभोज्यं तन्मतं मम ॥
 ब्रह्मणा तु पुरा सृष्टा ओषध्यः सर्ववीरुधः । यज्ञार्थं तत्तु भूतानां भक्ष्यमित्येव वै श्रुतिः ॥
 दिव्यो भौमस्तथा पैत्रो मानुषो ब्राह्म एव च । एते पञ्च महायज्ञा ब्रह्मणा निर्मिताः पुरा ॥
 ब्राह्मणानां हितार्थाय इतरेषाञ्च तन्मुखाः । इतरेषान्तु वर्णानां ब्राह्मणैः कारिताः शुभाः ॥
 एवं कृत्वा नरो भुक्त्वा तस्माद्द्वान्नं विशुध्यति । अन्यथा व्रीहयोऽप्येते एकैके मृगपक्षिणः ॥

मन्तव्या दातृभोक्तृणां महामांसन्तु तत्स्मृतम् ॥ ३३ ॥

मया ते दुहिता दत्ता पुत्रार्थं वरवर्णिनी ।

सा च त्वद्धार्याया प्रोक्ता दुहिता जन्तुघातिनः । अतोऽर्थमागतोऽहन्ते गृहं प्रतिसमीक्षितुम् ॥
 आचारं देवपूजाञ्च अतिथीनाञ्च तर्पणम् । एतेषामेकमप्यत्र कुर्वन्नपि न दृश्यसे ॥३५॥
 तदहं गन्तुमिच्छामि पितॄणां श्राद्धत्रय्याया । स्वगृहे नैव भुञ्जामि पितॄणां कार्यमित्युत ॥

अहं व्याधो जीवघातीः न तु त्वं लोकहिंसकः ॥ ३७ ॥

मत्सुता जीवघातस्य यदोढा त्वत्सुतेन च । तन्महत्त्वञ्च सम्प्राप्तं प्रायश्चित्तं तपोधन ॥
 एवमुक्त्वा स चोत्थाय शप्त्वा नारीं तदाम्बरे ।

मा स्तुषाभिः समं श्वश्रूणां विश्वासो भवतु क्वचित् ॥३९॥

मा च स्तुषा कदाचित्स्याद्वा श्वश्रू जीवतीमिषेत् ।

एवमुक्त्वा गतो व्याधः स्वगृहं प्रति भामिनि ॥४०॥

ततो देवान् पितॄन् भक्त्या पूजयित्वा विचक्षणः ।

पुत्रञ्चाजुं नकं स्थाप्य स्वसन्तानं महातपाः ।

धर्मव्याधो जगामाशु तीर्थं त्रैलोक्यविश्रुतम् ॥४१॥

पुरुषोत्तमाख्यञ्च पुरन्तत्र गत्वा समाहितः । तपश्चचार नियमात्पठन्स्तोत्रमिदं धरे ॥

नमामि विष्णुं त्रिदशारिनाशनं विशालवक्षःस्थलसंश्रितश्रियम् ।

सुशासनं नीतिमतां पराङ्गतिं त्रिविक्रमं मन्दरधारिणं सदा ॥४३॥

दामोदरं निर्जितभूतलं धिया यशोऽशुशुभ्रं ध्रमराङ्गसप्रभम् ।

भवे भवं दैत्यरिपुं पुरुष्टुतं नमामि विष्णुं शरणं जनार्दनम् ॥४४॥

त्रिधा स्थितं तिग्मरथाङ्गपाणिनं नयस्थितं युक्तमनुत्तमैर्गुणैः ।

निःश्रेयसाख्यं क्षयितेतरं गुरुं नमामि विष्णुं पुरुषोत्तमं त्वहम् ॥४५॥

महावराहो हविषां भुजो जनो जनार्दनो मे हितकृच्चतुर्मुखः ।

क्षितीधरो मामुदधिप्लवे महान् स पातु विष्णुः शरणाथिनं तु माम् ॥४६॥

मायाततं येन जगत्त्रयं कृतं यथाग्निनैकेन ततं चराचरम् ।

चराचरस्य स्वयमेव सर्वतः स मेऽस्तु विष्णुः शरणं जगत्पतिः ॥४७॥

भवे भवे यश्च ससर्ज कं ततो जगत्प्रसूतं सचराचरं त्विदम् ।

ततश्च रुद्रात्मवति प्रलीयते तसो हरिर्विष्णुहरस्तयोच्यते ॥४८॥

स्वात्मेन्दुपृथ्वी^१ पवनादिभास्करा जलञ्च यस्य प्रभवन्ति मूर्त्तयः ।
 स सर्वदा मे भगवान् सनातनो ददातु शं विष्णुरचिन्त्यरूपधृक् ॥ ४९ ॥
 इतीरिते तस्य सनातनः स्वयं पुरो बभूवाद्भुतरूपदर्शनः ।
 वरं वृणीष्वेति सनातनोऽब्रवीदनन्तपादोदरबाहुवक्त्रः ॥ ५० ॥
 इतीरितो व्याधवरो जगाद प्रदीयतामेष वरः सुतेष्वपि ।
 क्रियाकलापेन तथात्मविद्यया कुलप्रसूतावपि तेऽनुगामिनः ॥ ५१ ॥
 ज्ञानोदयस्त्वस्य कुलस्य सर्वदा लयस्तथा ब्रह्मणि मे सनातन ।
 इतीरिते तं भगवानुवाच ह प्रसन्नबुद्धिर्भवते मया त्वयम् ॥ ५२ ॥
 वरो विसृष्टश्च कुलस्य ते मया लयस्तथा ब्रह्मणि शाश्वते तव ।
 इतीरिते देववरेण स क्षणात् स्वदेहतस्तेज उदीर्णमैक्षत ॥
 विसर्जयामास कवि सनातनं लयञ्च तत्र प्रतिपेदिवानसौ ॥ ५३ ॥
 इतीरितं स्तोत्रवरन्धरे नरः पठिष्यने यश्च शृणोति मानवः ।
 हरिं समभ्यर्च्य सदा ह्युपोषितो विशेषतो विष्णुदिने च मानवः ।
 स याति यत्र स्वयमेव केशवो वसेत मन्वन्तरसप्रतिं सुखम् ॥ ५४ ॥
 इति वराहपुराणे आदिकृतवृत्तान्ते धर्मव्याधचरिते अष्टमोऽध्यायः ।

नवमोऽध्यायः

धरण्युवाच

आदौ कृतयुगे नाथ किं कृतं विश्वमूर्तिना । नारायणेन तत्सर्वं श्रोतुमिच्छामि तत्त्वतः ॥

वराह उवाच

पूर्वं नारायणस्त्वेको नासौत्किञ्चिद्द्वरे परम् । सैक एव रतिं लेभे नैव स्वच्छन्दकर्मकृत् ॥

तस्य द्वितीयमिच्छन्तश्चिन्ता बुद्ध्यात्मिका बभौ ।

अभावेत्येव संज्ञा या क्षणम्भास्करसन्निभा ॥ ३ ॥

तस्या अपि द्विधा भूता चिन्ताभूद्ब्रह्मवादिनः । उमेति संज्ञया यत्तत्सदा मर्त्ये व्यवथिता ॥

उमेत्येकाक्षरीभूता ससर्जेमां महीन्तदा ।

भूः ससर्ज भुवं सोऽपि ससर्ज च ततो महत् ॥ ५ ॥

ततश्च जन इत्येव ततश्चात्मा प्रलीयते । एतदोतन्तथा प्रोतं सूत्रे मणिगणा इव ॥ ६ ॥

जगत्प्राणवतो भूतं शून्यमेतत्स्थितन्तदा । येयं मूर्तिर्भगवतः शङ्करः स स्वयं हरिः ॥ ७ ॥

शून्याल्लोकानिमान्स्त्वृष्टा सिसृक्षुर्मूर्तिमुत्तमाम् । क्षोभयित्वा मनोधाम तत्राकारः स्वमात्रतः ॥

स्थितस्तस्मिन्यदा क्षुब्धे ब्राह्माण्डमभवत्तदा ॥ ८ ॥

तस्मिन्तु शकलो नूते भूर्लोकञ्च व्यवस्थितम् । अपरम्भुवनप्रायान्मध्ये भास्करसन्निभम् ॥

पुरा नवृक्तसंस्थो यः पद्मकोशो व्यवस्थितः । स हि नारायणो देवः प्राजापत्येन तेजसा ॥
अकाराद्यं स्वरन्ताभ्यां हलञ्च विससर्ज ह । अमूर्तसृष्टौ शास्त्राणि उदगायत्तदाहि सः ॥
सृष्ट्वा पुनरमेयात्मा चिन्तयामास धारणम् । तस्य चिन्तयतो नेत्रात्तेजः समभवन्महत् ॥
दक्षिणं वह्निसङ्काशं वामन्तुहिनसन्निभम् । तद्दृष्ट्वा चन्द्रसूर्यौ तु कल्पितौ परमेष्ठिनः ॥
ततः प्राणः समुत्तस्थौ वायुश्च परमेष्ठिनः । स एव वायुर्भगवान्योऽद्यापि हृदिगो विभुः ॥
तस्माद्ब्रह्मिः समुत्तस्थौ तस्माद्गनेर्जलं महत् । य एवाग्निः स वै तेजो ब्राह्मं परमकारणम् ॥
बाहुभ्यामप्यसौ तेजः क्षात्रन्तेजः ससर्ज ह ।

ऊरुभ्यामपि वैश्यांश्च पद्भ्यां शूद्रांस्तथा विभुः ॥ १६ ॥

ततस्तु ससृजे यक्षानाक्षसांश्च तथा विभुः । चतुर्विधैस्तु भूर्लोकं भुवो लोकं वियञ्चरैः ॥
भूतैः स्वर्मागैरन्यैः स्वर्लोकं समपूरयत् । महर्लोकं तथा तैस्तैर्भूतैश्च सनकादिभिः ॥
जनलोकन्ततश्चैव वैराजैः समपूरयत् । तपोलोकं ततो देवैस्तपोनिष्ठैरपूरयत् ॥ १९ ॥
अपुनर्मारकैर्देवैः सत्यलोकमपूरयत् । सृष्टिं सृष्ट्वा तथा देवो भगवान् भूतभावनः ।
कल्पसंज्ञान्तदामोघां जगन्ति परमेश्वरः ॥ २० ॥

तस्मिञ्जगति भूर्लोको भुवलोकश्च जायत । स्वर्लोकश्च त्रयोऽप्येते जायन्ते नात्र संशयः ॥
सुप्ते तु देवे कल्पान्ते तावती गत्रिरिष्यते । त्रैलोक्यमेतत्सुप्तं स्यात्तथोपप्लवताङ्गतम् ॥
ततो रात्र्यां व्यतीतायामुत्थितः कमलेक्षणः चिन्तयामास तान्वेदान्मातरञ्च चतुर्धापि ॥
चिन्तयानः स देवेशस्तान्वेदान्नाध्यगच्छत् । लोकमार्गस्थितिं कर्तुं निद्राज्ञानेन मोहितः ॥

चिन्तयामास देवेशो नात्र देवो व्यवस्थितः ॥ २४ ॥

ततः स्वमूर्तौ तोयाख्ये लीनान्दृष्ट्वा महेश्वरः ।

जिघृक्षुश्चिन्तयामास मत्स्यो भूत्वाऽविशञ्जलम् ॥ २५ ॥

एवं ध्यात्वा महामत्स्यस्तत्क्षणात्समजायत । विवेश च जलन्देवः समन्तात्क्षोभयन्निवा ॥
तस्मिन् प्रविष्टे सहसा जलन्तु महामहीधृग्वपुषि प्रकाशम् ।
मात्स्यं गते देववरे महोदधिं हरिं स्तवैस्तुष्टुवुरुद्धृतक्षितिम् ॥ २७ ॥
नमोस्तु वेदान्तरगाप्रतर्क्यं नमोस्तु नारायण मत्स्यरूप ।
नमोऽस्तु ते सुस्वर विश्वमूर्ते नमोऽस्तु विद्याद्वयरूपधारिन् ॥ २८ ॥
नमोस्तु चन्द्रार्कमनेकरूप जलान्तविश्वस्थितचारुनेत्र ।
नमोस्तु विष्णोः शरणं ब्रजामः प्रपाहि नो मत्स्यतनुं विहाय ॥ २९ ॥
त्वया ततं विश्वमनन्तमूर्ते । पृथङ्मते किञ्चिदिहास्ति देव ।
भवान्न चास्य व्यतिरिक्तमूर्तिस्त्वत्तो वयन्ते शरणं प्रपन्नाः ॥ ३० ॥
खात्मेन्दुवह्निश्च मनश्च रूपं पुराणमूर्तेस्तव चाब्जनेत्र ।
क्षमस्व शम्भो यदि भक्तिहीनं त्वया जगद्भासति देवदेव ॥ ३१ ॥
विरुद्धमेतत्तव देवरूप सुभाषणं सुस्वनमाद्रितुल्यम् ।
पुराण देवेश जगन्निवास शमं प्रयाह्यच्युततीव्रमानो ॥ ३२ ॥

नमामः सर्वे शरणं प्रपन्ना भयाच्च ते रूपमिदं प्रपश्य ।
लोके समस्तम्भवता विनाऽद्य न विद्यते देहगतं पुराणम् ॥ ३३ ॥

एवं स्तुतस्तदा देवो जलस्थाञ्जगृहे च सः ।

वेदान् सोपनिषच्छास्त्राण्यतः स्वं रूपमास्थितः ॥ ३४ ॥

यावत्स्वमूर्तिर्भगवान्तावदेव जगत्त्विदम् । ऋट्स्थे तल्लयं याति विकृतस्थेविवर्धते ॥

इति बराहपुराणे आदिकृतवृत्तान्ते सृष्टिवर्णने नवमोऽध्यायः ।

दशमोऽध्यायः

बराह उवाच

एवं सृष्ट्वा जगत्सर्वं भगवान् भूतभावनः । विरराम ततः सृष्टेर्व्यवर्त धरे तदा ॥
वृद्धायामथ सृष्टौ तु सर्वदेवाः पुरातनम् । नारायणाख्यं पुरुषं यजन्तो विविधैर्मखैः ॥
द्वीपेषु चैव सर्वेषु वर्षेषु च मखैर्हरिम् । देवाः सत्रैर्महद्भिस्ते यजन्तः श्रद्धयान्विताः ॥
तोषयामासुरत्यर्थं स्वम्पूज्यं कर्तुमीप्सवः ॥ २ । ३ ॥

एवं तोषयतां नेषां बहुवर्षसहस्रिकः । कालो देवस्तदा तुष्टः प्रत्यक्षत्वं जगाम ह ॥
अनेकबाहूदरवक्रनेत्रो महागिरेः शृङ्गमिवोल्लिखस्तदा ।

उवाच किं कार्यमथो सुरेशो ब्रूत वरन्देववरा वरं वः ॥ ५ ॥

देवा ऊचुः

जयस्व गोविन्द महानुभाव त्वया वरं नाथवरेण देवाः ।

मनुष्यलोकेऽपि भवन्तमाद्यं विहाय नास्मान्भवते ह कश्चित् ॥ ६ ॥

चन्द्रादित्यौ वसवो ये च साध्या विश्वेऽश्विनौ मरुतश्चोष्मपाश्च ।

सर्वे भवन्तं शरणागताः स्म कुरुष्व पूज्यानिह विश्वमूर्ते ॥ ७ ॥

एवमुक्तस्तदा तैस्तु महायोगीश्वरो हरिः । करोमि सर्वांश्वः पूज्यानित्युक्त्वाऽन्तरधीयत् ॥

देवा अपि निजौकांसि गतवन्तः सनातनाः ।

स्तुवन्तः परमेशोऽपि त्रिविधम्भावमास्थितः ॥ ९ ॥

एवं त्रिधा जगद्धाता भूत्वा देवान्महेश्वरः ।

आराध्य सात्त्विकं राजस्तामसञ्च त्रिधा स्थितम् ॥ १० ॥

सात्त्विकेन पठेद्वेदान्यजन्यज्ञेन देवताः । आत्मनोऽवयवो भूत्वा राजसेनापि केशवः ॥

स कालरूपिणं रौद्रं प्रकृत्या शूलपाणिनम् ।

आत्मनो राजसीं मूर्तिं पूजयामास भक्तितः ॥ १२ ॥

तामसेनापि भावेन असुरेषु व्यवास्थितः ॥ १३ ॥

एवं त्रिधा जगद्धाता भूत्वा देवान्महेश्वरः ।

आराधयामास ततो लोकोऽपि विविधोऽभवत् ॥ १४ ॥

एवं विष्णुर्महेशानां नाम गृह्णन्व्यवस्थितः । स च नारायणो देवः कृते युगवरे प्रभुः ॥
 त्रेतायां रुद्ररूपस्तु द्वापरे यज्ञमूर्तिमान् । कलौ नारायणो देवो बहुरूपो व्यजायत ॥
 तस्यादिकर्तुतो विष्णोश्चरितं भूरितेजसः । शृणुष्व सर्वं सुश्रोणि गदतो मम भामिनि ॥
 आसीत्कृतयुगे राजा सुप्रतीको महाबलः । तस्य भार्याद्वयं चासीद्विशिष्टं मनोरमम् ॥
 विद्युत्प्रभा कान्तिमती तयोर्भेते तु नामनी । तयोः पुत्रं समं राजा न लेभे बलवानपि ॥
 यदा तदा मुनिश्रेष्ठमात्रेयं वीतकल्मषम् । तोषयामास विधिना चित्रकूटे नगोत्तमे ॥
 स ऋषिस्तोषितस्तेन दोर्धकालं वरार्थिना । वरन्दिस्तुतया यावदवीदत्रिजो मुनिः ॥
 तावदिन्द्रोऽपि करिणा गतः पाद्वर्षेण तस्य ह । देवसैन्यैः परिवृतस्तूष्णीमेव महाबलः ॥
 तं दृष्ट्वा तद्रतप्रीतिरप्रीतिं प्रीतवानमुनिः । चुकोप देवराजाय शापमुग्रं ससर्ज ह ॥
 यस्मात्त्वया ममावज्ञा कृता मूढ दिवस्पते । ततस्त्वं चालितो राज्यादन्यलोके वसिष्यसि ॥
 एवमुक्त्वाऽपि कोपेन सुप्रतीकञ्च भूपतिम् । उवाच राजन्पुत्रस्ते भविता दृढविक्रमः ॥
 इन्द्ररूपोपमः श्रीमानुद्यच्छस्त्रः प्रतापवान् । विद्याप्रभावतत्त्वज्ञः क्रूरकर्मा भविष्यति ॥
 दुर्जयोऽतिबलो राजा एवमुक्त्वा गतो मुनिः ॥ २७ ॥

सोऽपि राजा सुप्रतीको भार्यायां गर्भमावहत् ।

विद्युत्प्रभायां धर्मज्ञः साऽपि काले त्वसूयत ॥ २८ ॥

तस्याः पुत्रः समभवद्दुर्जयाख्यो महाबलः । जातकर्मादिसंस्कारं तस्य चक्रे मुनिः स्वयम् ॥
 तस्य चेष्टेर्बलेनासौ मुनेः सौम्यो बभूव ह । वेदशास्त्रार्थविद्यायां पारगो धर्मवान् शुचिः ॥
 या द्वितीयाऽभवत्पत्नी तस्य राज्ञो महात्मनः ।

नाम्ना कीर्तिमती धन्या तस्याः पुत्रो बभूव ह । नाम्ना सुद्युम्न इत्येवं वेदवेदाङ्गपारगः ॥
 अथ कालेन महता स राजा राजसत्तमः । सुप्रतीकः सुतन्द्रश्च दुर्जयं योग्यमन्तिके ॥

आत्मनो वृद्धभावञ्च वाराणस्यधिपो बली ।

चिन्त्ययामास राज्यार्थं दुर्जयं प्रति भामिनि ॥ ३३ ॥

एवं सञ्चिन्त्य धर्मात्मा तस्य राज्यं ददौ नृपः । स्वयञ्च चित्रकूटाख्यं पर्वतं स जगाम ह ॥

दुर्जयोऽपि महद्राज्यं हस्त्यश्वरथवाजिभिः ।

संयोज्य चिन्तयामास राज्यवृद्धिं प्रति प्रभुः ॥ ३५ ॥

एवं सञ्चिन्त्य मेधावी हस्त्यश्वरथपत्तिभिः ।

समेतां वाहिनीं कृत्वा उत्तरां दिशमाश्रितः ॥ ३६ ॥

तस्य चोत्तरतो देशाः सर्वे सिद्धा महात्मनः । भारताख्यमिदं वर्षं साधयित्वा सुदुर्जयः ॥

ततः किंपुरुषं नाम वर्षं तेनाऽपि साधितम् । ततः परतरञ्चान्यद्दरिर्वर्षं जिगाय सः ॥

रम्यं रोमावतं वापि कुरुभद्राश्वमेव च । इलावृतं मेरुमध्यमेतत्सर्वं जिगाय सः ॥

जित्वा जम्बाख्यमेतद्धि द्वीपं यावदसौ नृपः ।

जगाम देवराजानं जेतुं सर्वं सुरान्विम ॥ ४० ॥

मेरुपर्वतमारुह्य देवगन्धर्वदानवान् । गुह्यकान् किन्नरान्दैत्यांस्ततो ब्रह्मसुतो मुनिः ।
नारदो दुर्जयजयं देवराजाय संशते ॥ ४१ ॥

तत इन्द्रस्वरायुक्तो लोकपालैः समन्वितः ।
जगाम दुर्जयं हन्तुं सोऽचिरेणास्त्रनिर्जितम् ॥ ४२ ॥
विहाय पर्वतं मेरुं मर्त्यलोकमिहागतः ॥ ४३ ॥
पूर्वदेशे च देवेन्द्रो लोकपालैः समं प्रभुः ।
स्थितवांस्तस्य सुमहच्चरितं सम्भविष्यति ॥ ४४ ॥

दुर्जयश्च सुराब्जित्वा यावत्प्रतिनिवर्त्तते । गन्धमादनपृष्ठे तु स्कन्धावारनिवेशनं ।
कृत्वाऽवस्थितसम्भारमागतौ तापसौ तु तम् ॥ ४५ ॥
तावागतौ तथाऽब्रूतां राजन्दुर्जयलोकपाः ।

निवारितास्त्वया सर्वे षोकपालैर्विना जगत् । न प्रवर्त्तन्ततो देहि तत्पदं सुखमुत्तमम् ॥
एवमुक्ते ततस्तौ तु दुर्जयः प्राह धर्मवित् । कौ भवन्ताविति ततस्तावूचतुररिन्दमौ ॥
विद्यत्सुविद्यनामानावसुराविति नामतः ।
त्वया सम्प्रति चेच्छामी धर्मं सत्सु सुसंस्कृतम् ॥ ४८ ॥

लोकपानां सर्वमावाङ्मूर्धं कुर्वः सुदुर्जय । एवमुक्ते दुर्जयेन तौ स्वर्गे सन्निवेशितौ ॥
लोकपालौ कृतौ सद्यस्ततोऽन्तर्धानमापतुः । तयोरपि महत्कर्म चरितञ्च धराधरे ॥
भविष्यति महाराजो दुर्जयो मन्दरोपरि । धनदस्य वनं दिव्यं दृष्ट्वा नन्दनसन्निभम् ॥
मुदा बभ्राम रम्योऽस्मिन्स यावद्राजसत्तमः । तावत्सुवर्णवृक्षाधः कन्याद्वयमपश्यत ॥
अतीवरूपसम्पन्नमतोवाद्भुतदर्शनम् । दृष्ट्वा तु विस्मयाविष्टः क इमे शुभलोचने ।

एवं सञ्चिन्त्य यावत्स क्षणमेकं व्यवस्थितः ।
तस्मिन्वने तावदुभौ तापसौ सोऽवलोकयत् ॥ ५३ ५४ ॥
तौ दृष्ट्वा सहसा राजा ययौ प्रीत्या परां मुदम् ।
अवतीर्य द्विपात्तूर्णं नमश्चक्रे तयोः स्वयम् ॥ ५५ ॥
उपविष्टः स ताभ्यान्तु कौश्ये दत्ते वरासने ।
पृष्टः कस्त्वं कुतश्चासि कस्य वा किमिह स्थितः ॥ ५६ ॥

तौ प्रहस्यात्रवीद्राजा सुप्रतीकेति विश्रुतः । तस्य पुत्रः समुत्पन्नो दुर्जयो नाम नामतः ॥
पृथिव्यां सर्वराजानो जिगीषन्निह सत्तमौ ।
आगतोऽस्मि ध्रुवञ्चैव स्मर्त्तव्योऽहं तपोधनौ ।
भवन्तौ कौ समाख्यातं ममानुग्रहकाङ्क्षया ॥ ५८ ॥

तापसावूचतुः

आवां हेतृप्रहेत्राख्यौ मनोः स्वायम्भुवः सुतौ ।
आवां देवविनाशाय गतौ स्वो मेरुपर्वतम् ॥ ५९ ॥

तत्रावयोर्महासैन्यं गजाश्वरथसङ्घलम् । जिगाय सर्वदेवानां शतशोऽथ सहस्रशः ॥
ते च देवा महत्सैन्यं दृष्ट्वा सैन्यं निपातितम् । असुरैरुज्जितप्राणं ततस्ते शरणं गताः ॥

क्षीराब्धौ यत्र देवेशो हरिः शेते स्वयं प्रभुः ।

तत्र विज्ञापयामासुः सर्वं प्रणतिपूर्वकम् ॥ ६१।६२ ॥

देव देव हरे सर्वं सैन्यं त्वसुरसत्तमैः । पराजितं परित्राहि भीतं विह्वललोचनम् ॥
त्वया देवासुरे युद्धे पूर्वं त्राता स्म केशव । सहस्रबाहोः क्ररस्य समरे कालनेमिनः ॥
इदानीमपि देवेश असुरौ देवकण्ठकौ । हेतृप्रहेतृनामानौ बहुसैन्यपरिच्छदौ ॥

तौ हत्वा त्राहि नः सर्वान्देवदेव जगत्पते ॥ ६५ ॥

एवमुक्तस्ततो देवो विष्णुर्नारायणः प्रभुः । अहं यास्यामि तौ हन्तुमित्युवाच जगत्पतिः ॥
एवमुक्तास्ततो देवा मेरुपर्वतसन्निधौ । प्रतस्थुस्तेऽथ मनसा चिन्तयन्तो जनार्दनम् ॥
तैः सञ्चिन्तितमात्रस्तु देवश्चक्रगदाधरः । आवयोः सैन्यमाविश्य एक एव महाबलः ॥

एकधा दशधात्मानं शतधा च सहस्रधा ।

लक्षधा कोटिधा कृत्वा स्वभूत्वा च जगत्पतिः ॥ ६८।६९ ॥

एवं स्थिते देववरे अस्मत्सैन्ये महाबलः । यः कश्चिदसुरो राजन्नावयोर्बलमाश्रितः ।

स हतः पतितो भूमौ दृश्यते गतचेतनः ॥ ७० ॥

एवं तत्सहसा सैन्यं मायया विश्वमूर्तिना । निहत्य मांसलकलम्पतिध्वजसमाकुलम् ।
चतुरङ्गं बलं सर्वं हत्वा देवो रथाङ्गधक् । आवां शेषावथो दृष्ट्वा गतोऽन्तर्धानमीश्वरः ॥
आवयोरीदृशं कर्म दृष्टं देवस्य शार्ङ्गिणः । ततस्तमेव शरणं गतावाराधनाय वै ॥
त्वञ्चास्मन्मित्रतनयः सुप्रतीकात्मजो नृपः । इमे च आवयोः कन्ये गुहाण मनुजेश्वर ।

हेतृकन्या सुकेशी तु मिश्रकेशी प्रहेतृणः ॥ ७४ ॥

दुर्जयस्त्वेवमुक्तस्तु हेतृणा ते उभे शुभे । कन्ये जप्राह धर्मेण भार्यार्थं मनुजेश्वरः ॥
ते लब्ध्वा सहसा राजा मुदा परमया युतः । आजगाम स्वकं राष्ट्रं निजसैन्यसमावृतः ॥
ततः कालेन नहता तस्य पुत्रद्वयं बभौ । सुकेश्याः प्रभवः पुत्रो मिश्रकेश्याः सुदर्शनः ॥

स राजा दुर्जयः श्रीमाल्लब्ध्वा पुत्रद्वयं शुभम् ।

स्वयं कालान्तरे श्रीमाञ्जगामारण्यमन्तिके ॥ ७८ ॥

तत्रस्थो वनजाञ्जन्तून्बन्धयन्वै भयङ्करान् । ददर्शारण्यमाश्रित्य मुनिं स्थितमकल्मषम् ॥
तपस्यन्तं महाभागं नाम्ना गौरमुखं शुभम् ।

ऋषिवृन्दस्य गोप्तरं त्रातारं पापिनां स्वयम् ॥ ७९।८० ॥

तस्याश्रमो विमलजलाविलोमरुत् सुगन्धिवृक्षप्रवरो द्विजन्मनः ।

रराज जीमूत इवाम्बरान्महीमुपागतः प्रवरविमानवद्ग्रहः ॥ ८१ ॥

ज्वलन्मुखाग्निप्रतिभासिताम्बरः सुशुद्धसंवासितवेशकुट्टकः ।

शिष्यैः समुच्चारितसामनादकः सुरूपयोषिट्टपिकन्यकायुतः ।
 इतीदृशोऽस्यावसथो वराश्रमे सुपुष्पिताशेषतरुप्रसूनः ॥ ८२ ॥
 इति श्रीवराहपुराणे दुर्जयचरिते दशमोऽध्यायः ।

एकादशोऽध्यायः

वराह उवाच

ततस्तमीदृशं दृष्ट्वा तदा गौरमुखाश्रमम् । दुर्जयश्चिन्तयामास रम्यमाश्रममण्डलम् ॥
 प्रविशाम्यत्र पश्यामि ऋषीन् परमधार्मिकान् ।
 चिन्तयित्वा तदा राजा प्रविवेश तमाश्रमम् ॥ २ ॥
 तस्य प्रविष्टस्य ततो राज्ञः परमहर्षितः । चकार पूजां धर्मात्मा तदा गौरमुखो मुनिः ॥
 स्वागतादिक्रियाः कृत्वा कथान्ते तं महामुनिः ।
 स्वशक्त्याहं नृपश्रेष्ठ सानुगस्य तु भोजनम् ।
 करिष्यामि प्रमुच्यन्तां साधुवाहा इति द्विजः ॥ ४ ॥
 एवमुक्त्वा स्थितस्तूर्णो स मुनिः शंसितव्रतः ।
 राजापि तस्थौ तद्भक्त्या स्वसहायैः समन्वितः ॥ ५ ॥
 अक्षौहिण्यो बलस्यास्य पञ्चमात्रं तदा स्थिताः ।
 अयञ्च तापसः किं मे दास्यते भोजनं त्विह ॥ ६ ॥
 निमन्त्र्य दुर्जयं विप्रस्तदा गौरमुखो नृपम् ।
 चिन्तयामास किञ्चास्य मया देयं तु भोजनम् ॥ ७ ॥

एवं चिन्तयतस्तस्य महर्षेर्भावितात्मनः । स्थितो मनसि देवेशो हरिनारायणः प्रभुः ॥
 ततः संस्मृत्य मनसा देवं नारायणं तदा । तोषयामास गङ्गायां प्रविश्य मुनिसत्तमाः ॥

धरण्युवाच ।

कथं गौरमुखो विष्णुं तोषयामास भूधर । एतन्मे कौतुकं श्रोतुं सम्यगिच्छा प्रवर्तते ॥

वराह उवाच ।

नमोऽस्तु विष्णवे नित्यं नमस्ते पीतवाससे । नमस्ते चाद्यरूपाय नमस्ते जलरूपिणे ॥
 नमस्ते सर्वसंस्थाय नमस्ते जलशायिने । नमस्ते क्षितिरूपाय नमस्ते तैजसात्मने ॥
 नमस्ते वायुरूपाय नमस्ते व्योमरूपिणे । त्वं देवः सर्वभूतानां प्रभुस्त्वमसि हृच्छयः ॥
 त्वमोङ्कारो वषट्कारः सवेत्रैव च संस्थितः ।
 त्वमादिः सर्वदेवानां तव चादिर्न विद्यते ॥ १४ ॥
 त्वं भूस्त्वञ्च भुवो देवस्त्वं जनस्त्वं महः स्मृतः ।
 त्वं तपस्त्वञ्च सत्यञ्च त्वयि देव चराचरम् ॥ १५ ॥

त्वत्तो भूतमिदं सर्वं विश्वं त्वत्त ऋगादयः ।

त्वत्तः शास्त्राणि जातानि त्वत्तो यज्ञाः प्रतिष्ठिताः ॥ १६ ॥

त्वत्तो वृक्षा वीरुधश्च त्वत्तः सर्ववनौषधी । पशवः पक्षिणः सर्पास्त्वत्त एव जनार्दन ॥
ममापि देवदेवेश राजा दुर्जयसंज्ञितः । आगतोऽभ्यागतस्तस्य आतिथ्यं कर्तुमुत्सहे ॥
तस्य मे निर्धनस्याद्य देवदेव जगत्पते । भक्तिनम्रस्य देवेश कुरुष्वान्नाद्यसञ्चयम् ॥

यं यं स्पृशामि हस्तेन 'याञ्च पश्यामि चक्षुषा ।

फलं वा वृणकन्दं वा तत्तदन्नं चतुर्विधम् ॥ २० ॥

तथा त्वन्यतमं वापि यद्वद्यातं मनसा मया । तत्सर्वं सिद्धयतां मद्यं नमस्ते परमेश्वर ॥

वराह उवाच ।

इति स्तुत्या तु देवेशस्तुतोष जगतां पतिः । मुनेस्तस्य स्वकं रूपं दर्शयामास केशवः ॥
उवाच सुप्रसन्नात्मा ब्रूहि विप्र वरं परम् । एवं श्रुत्वाक्षिणो यावदुन्मीलयति वै मुनिः ॥
तदा शङ्खगदापाणिः पीतवासा जनार्दनः । गरुडस्थोऽपि तेजस्वी द्वादशादित्यमुप्रभः ॥
दिवि सूर्यसहस्रस्य भवेद्युगपदुत्थितिः । यदि भा सदृशी सा स्याद्वासस्तस्य महात्मनः ॥
तत्रैकस्थञ्जगत्कृत्स्नं प्रविभक्तमनेकधा । ददर्श स मुनिर्देवि विस्मयोत्कुल्ललोचनः ॥
नमामि शिरसा देवं कृताञ्जलिखात्रवोत् । यदि मे वरदो देवो भूयाद्भक्तस्य केशवः ॥
इदानीमेष नृपतिर्यथा सबलवाहनः । ममाश्रमे कृताहारः श्वः प्रयाता स्वकं गृहम् ॥
इत्युक्तस्तस्य देवोशो वदतः संबभूव ह । चित्तसिद्धिं ददौ तस्मै मणिञ्च सुमहाप्रभम् ॥
तं दत्त्वान्तर्दधे देवः स च गौरमुखो मुनिः । जगाम चाश्रमं पुण्यं नानाऋषिनिषेवितम् ॥

तत्र गत्वा स विप्रेन्द्रश्चिन्तयामास वै मुनिः ।

हिमवच्छिखराकारं महान्भ्रमिव चोन्नतम् । शशाङ्करश्मिसङ्काशं गृहं वै शतभूमिकम् ॥
तादृशानां सहस्राणि लक्षकोट्यश्च सर्वशः । गृहाणि निर्ममे विप्रो विष्णोर्लब्धवरस्तदा ॥
प्राकाराणि ततोपान्ते तल्लग्नोद्यानकानि च । कोकिलकुलघुष्टानि नानाद्विजवराणि च ॥
चम्पकाशोकपुन्नागनागकेसरवन्ति च । नानाजात्यास्तथा वृक्षा गृहोद्यानेषु सर्वशः ॥

हस्तिनां हस्तिशालाश्च तुरगाणाञ्च मन्दुराः ।

चकार सञ्जयान्विप्रो नानाभक्षाणि सर्वशः ॥ ३५ ॥

भक्ष्यं भोज्यन्तथा लेह्यं चोष्यं बहुविधं तथा । चकारान्नाद्यविषयं हेमपात्रञ्च सर्वतः ॥
एवमुक्त्वा स विप्रस्तु राजानं भूरितेजसम् । उवाच सर्वसैन्यानि प्रविशन्तु गृहानिति ॥
एवमुक्तस्ततो राजा तद्गृहं पर्वतोपमम् । प्रविवेशान्तरेष्वन्ये भृत्या विविशुराशु वै ॥
ततस्तेषु प्रविष्टेषु तदा गौरमुखो मुनिः । प्रगृह्य तं मणिं दिव्यं राजानञ्चेदमब्रवीत् ॥ २९ ॥
मञ्जनाभ्यवहारार्थं पथि प्रक्रामते तथा । विलासिनोस्तथा दासान्प्रेषयिष्यामि ते नृप ॥

१. यञ्च इति पाठान्तरम् ।

२. काष्ठमिति क्वचित्पठ्यते ।

३. हेमपात्राणि इति कुत्रचिद् दृश्यते ।

एवमुक्त्वा स विप्रेन्द्रस्तं मणिं वैष्णवं तदा । एकान्ते स्थापयामास राज्ञस्तस्य प्रपश्यतः ॥
तस्मिन्स्थापितमात्रे तु मणौ शुद्धसमप्रभे । निश्चैरुयोषितस्तत्र दिव्यरूपाः सहस्रशः ॥

सुकुमाराङ्गरागाद्याः सुकुमारा वराङ्गनाः ।

सुकपोलाः सुचार्वङ्गयः सुकेशान्ताः सुलोचनाः ॥ ४३ ॥

काश्चित्सौवर्णपात्रीश्च गृहीत्वा सम्प्रतस्थिरे । एवं यौषिद्रणास्तत्र नराः कर्मकरास्तथा ॥
निर्जग्मुस्तस्य नृपतेः सर्वे भृत्या नृपस्य ह । केवलं भोजनं पूर्वं परिधानञ्च सर्वशः ॥

ताः स्त्रियः सर्वभृत्यानां राजमार्गेण मञ्जनम् ।

ददृशुस्ते नरास्तासां हस्तिनां चारुगामिनाम् ॥ ४६ ॥

नानाविधानि तूर्याणि तत्र वाद्यन्त सर्वशः । मञ्जतो नृपतेस्तस्य ननृतुश्चान्ययोषितः ॥
अपराश्च जगुस्तत्र शक्रस्येव प्रमञ्जतः । एवं दिव्योपचारेण स्नात्वा राजा महामनाः ॥

चिन्तयामास राजेन्द्रो विस्मयाविष्टचेतनः ।

किमिदं मुनिसामर्थ्यात्तपसो वाथवा मणेः ॥ ४९ ॥

एवं स्नात्वोत्तमे वस्त्रे परिधाय नृपस्तथा । विविधान्नुत्तु विधिना बुभुजे स नृपोत्तमः ॥
यथा च नृपतेः पूजा कृता तेन महर्षिणा । तद्ब्रह्मृत्यजनस्यापि चकार मुनिसत्तमः ॥
थावत्स राजा बुभुजे सभृत्यबलवाहनः । तावदस्तगिरिं भानुर्जगामारुणसप्रभः ॥ ५२ ॥

ततस्तु रात्रिः समपद्यताधुना शरच्छशाङ्कोज्ज्वलक्षममण्डिता ।

करोति रागं स च रोहिणीधवः सुसङ्गतं सोम्यगुणैर्युतोपि च ॥ ५३ ॥

भृगूद्ब्रह्मः कृष्णतरांशुभानुना सहोद्यतो दैत्यगुरुः सुराधिकः ।

अथाऽन्यथापक्षगतो न राजते स्वभावयोगेन मतिस्तु देहिनाम् ॥ ५४ ॥

सुरक्ततां भूमिसुतश्च मुञ्चते राहुः शितं चन्द्रमसोऽशवः सिताः ।

युक्तः स्वभावो जगतः सुरासुरैर्ननु स्वभावो बलवीर्यकृत्नृपः ॥ ५५ ॥

शनैश्चराख्यापितरश्मिमण्डले सूर्याग्रसिद्धान्तकथेव निर्मले ।

करोति केतुर्न परो महत्तमस्तदा कुशीलेषु गतिश्च निमंला ॥ ५६ ॥

बुधोच्चबुद्धिर्जगतो विभावयन्नराज राज्ञस्तनयः स्वकर्मभिः ।

भृतीच्छुकः कक्षविवाहिताश्चिराद्भवेदयं साधुषु सम्मितो ध्रुवम् ॥ ५७ ॥

करोति केतुः कपिलं वियच्चिरं राज्ञः सुराणां पथि संशितो भृशम् ।

न दुर्जनः सञ्जनसंसदि क्वचित्करोति शुद्धं निजकर्मकौशलम् ॥ ५८ ॥

शशाङ्करश्मिप्रतिभासिता अपि प्रसादमीयुर्न रतीः पदे पदे ।

कुलंभुवाः सम्भवधर्मपत्नयो महांशुयोगान्महतां समुन्नतिः ॥ ५९ ॥

त्रिदोषसंक्रान्तिकृतोऽस्य सर्वशः सुतेन राज्ञो वरुणस्य सूर्यजाः ।

चिरं जिता कौशिकसन्निवेशिता न वेदकर्म क्वचिदयथा भवेत् ॥ ६० ॥

द्वन्द्वः समेतामनयः शिशुः पुरा हरिं य आराधितवान्नुपासनम् ।

लक्ष्म्यापि बुद्धया सुचिरं प्रकाशितं ध्रुवेण विष्णुस्मरणेन दुर्लभम् ॥ ६१ ॥

इतोव सा रात्रिरभून्मुनेः शुभे वराश्रमे दुर्जयभूपतेः शुभा ।
 सभृत्यवर्गः सगजाश्ववन्दिनां सुभक्तवस्त्राभरणादिपूजया ॥ ६२ ॥
 इतोदृशो ये वररत्नचित्रिताः सुपट्टसंवीतवरान्विताः सदा ।
 गृहेषु पर्यङ्कवराः समास्थिताः सुरूपयोषित्थितभङ्गभासुराः ॥ ६३ ॥
 स तत्र राजा विससर्ज भूभृतः स्वयं सुभृत्यानपि सर्वतो गृहम् ।
 गतेषु सुष्वाप वरस्त्रिया वृतः सुरेशवत्स्वर्गगतः प्रतापवान् ॥ ६४ ॥
 एवं सुमनसस्तस्य सभृत्यस्य महात्मनः । ऋषेस्तस्य प्रभावेण दृष्टः प्रसुषुपुस्तदा ॥ ६५ ॥

ततो रात्र्यां व्यतीतायां स राजा ताः पुनः स्त्रियः ।

अन्तर्धानं गतास्तत्र दृष्ट्वा तानि गृहाणि वा ॥ ६६ ॥

अदृश्यानि महार्हाणि वरासनगतानि च । स राजा विस्मयाविष्टश्चिन्तयामास दुःखितः ॥
 कथमेवं मणिर्मह्यं भवतीति पुनः पुनः । चिन्तयन्नधिगम्याथ स राजा दुर्जयस्तथा ॥
 चिन्तामणिमिमश्चास्य हरामीति विचिन्त्य च । प्रयाणं नोदयामास स राजाश्रमबाह्यतः ॥
 आश्रमस्य बहिर्गत्वा नातिदूरे सवाहनः । ततो विरोचनाख्यं वै प्रेषयामास मन्त्रिणम् ॥
 ऋषेगौरमुखस्यापि मणेर्याचनकर्मणि । ऋषिन्तश्च समागत्य मणिं याचितुमुद्यतः ॥ ७१ ॥

रत्नानां भाजनं राजा मणिं तस्मै प्रदीयताम् ।

अमात्येनैवमुक्तस्तु क्रुद्धो गौरमुखोऽब्रवीत् ॥ ७२ ॥

प्रतिप्राहीति विप्रस्तु राजा चैव ददाति च ।

त्वञ्च राजा पुनर्भूत्वा याचसे दीनवत्कथम् ॥ ७३ ॥

एवं ब्रूहि दुराचारं राजानं दुर्जयं स्वयम् ।

गच्छ द्रुतं दुराचारं मा त्वां लोकोऽत्यगादिति ॥ ७४ ॥

एवमुक्तस्तदा दूतो जगाम च नृपान्तिकम् । कथयामास तत्सर्वं यदुक्तं ब्राह्मणेन च ॥

ततः क्रोधपरोतात्मा श्रुत्वा ब्राह्मणभाषितम् ।

दुर्जयः प्राह नीलाख्यं सामन्तं गच्छ मा चिरम् ॥ ७६ ॥

ब्राह्मणस्य मणिं गृह्य तूर्णमेहि यदृच्छया ॥ ७७ ॥

एवमुक्तस्तदा नीलो बहुसेनापरिच्छदः । जगाम स च विप्रस्य वन्यमाश्रममण्डलम् ॥

तत्राग्निहोत्रशालायां दृष्ट्वा तं मणिमाहितम् ।

उत्तीर्य स्यन्दनान्नीलः सोऽवारोहत भूतले ॥ ७९ ॥

अवतीर्णं ततस्तस्मिन्नोले परमदारुणे । क्रूरबुद्ध्या मणेस्तस्मान्निर्जग्मुः शस्त्रपाणयः ।

सरथाः सध्वजाः साशवाः सवर्णाः सासिचर्मिणः ।

सधनुष्काः सतूणीरा योधाः परमदुर्जयाः ॥ ८१ ॥

निश्चैरुस्तं मणिम्भित्त्वा असङ्ख्येया महाबलाः ।

तत्र सज्जा महाशूरा दश पञ्च च सङ्ख्यया ॥ ८२ ॥

नामभिस्तान्महाभागे कथयामि शृणुष्व तत् ॥
 सुप्रभो दीप्रतेजाश्च सुरश्मिः शुभदर्शनः ।
 सुक्रान्तिः सुन्दरः सुन्दः प्रद्युम्नः सुमनाः शुभः ॥ ८३ ॥
 सुशूलः सुखदः शम्भुः सुदान्तः सोम एव च ।
 एते पञ्चदश प्रोक्ता नायका उत्थिता मणे ॥ ८४ ॥

ततो विरोचनं दृष्ट्वा बहुसैन्यपरिष्कृतम् । योधयामासुरन्यप्रा विविधायुधपाणयः ॥

धनुषि तेषां कनकप्रभाणि शरान्सुजाम्बूनदपुंखनद्धान् ।
 पतन्ति खड्गानि विभीषणानि भुशुण्डिशूलाः परमप्रधानाः ॥ ८६ ॥
 रथो रथं सम्परिवार्य तस्थौ गजो गजस्यापि हयो ह्यस्य ।
 पदातिरत्युग्रपराक्रमश्च पदातिमेव प्रससार चाग्रचम् ॥ ८७ ॥
 द्वन्द्वान्यनेकानि तथैव युद्धे द्रवन्ति शूराः परिभर्त्सयन्तः ।
 विभीषणं निर्गतसाधुमार्गं बभूव रक्तप्रभवं सुघोरम् ॥ ८८ ॥
 तथा प्रवृत्ते तुमुले च युद्धे हतः स राज्ञः सचिवो विसंज्ञः ।
 महानुगः सर्ववलैरुपेतो जगाम वैवश्वतमन्दिराय ॥ ८९ ॥
 तस्मिन् हते दुर्जयराजमन्त्रिणि उपाययौ स्वेन बलेन राजा ।
 स दुर्जयः साश्वरथोऽतितीव्रः प्रतापवांस्तैर्भणिजैर्युधो ॥ ९० ॥
 ततस्मिन्निस्तदा राज्ञो महत्कदनमाबभौ ॥ ९१ ॥

ततो हेतुप्रहेतृभ्यां श्रुत्वा जामातरं रणे । युध्यमानं महाबाहुं ततश्चाययतुश्चमूम् ॥ ९२ ॥
 तस्मिन्बले ये दैतेयास्ताञ्छृणुष्व धरेरितान् । प्रघसो विघसश्चैव सङ्घसोऽशनिप्रभः ॥
 विद्युत्प्रभः सुघोषश्च उन्मत्ताक्षो भयङ्करः । अग्निदत्तोऽग्नितेजाश्च बाहुः शक्रः प्रतर्दनः ॥
 विसाधो भोमकर्मा च विप्रचित्तिस्तथैव च । एते पञ्चदश श्रेष्ठा असुराः परमायुधाः ॥
 अक्षौहिणीपरोवार एकैकोऽत्र पृथक् पृथक् । महामायास्तु समरे दुर्जयस्य दुरात्मनः ॥

युयुधुर्मणिजैः सार्धं महासैन्यपरिच्छदाः ॥ ९६ ॥

तं सतेजास्त्रिभिर्बाणैर्विघसं संप्रविध्यत ।

सङ्घं सन्दशभिर्बाणैः सुरश्मिः प्रत्यविध्यत ॥ ९७ ॥

अशनिप्रभं रणेऽविध्यत्पञ्चभिः शुभदर्शनः ।

विद्युत्प्रभं सुक्रान्तिस्तु सुघोषं सुन्दरस्तथा ॥ ९८ ॥

उन्मत्ताक्षं तथाविध्यत्सुन्दः पञ्चभिराशुगैः । चकर्त्त च धनुस्तस्य शितेन नतपर्वणा ॥
 सुमना अग्निद्रंष्टु सुवेदश्चाग्नितेजसम् । सुनलो वायुशक्रौ तु सुवेदस्तु प्रतर्दनम् ॥
 परस्परं सुयुद्धेन योधयित्वास्त्रलाघवात् । यथासंख्येन ते दैत्याः पुनर्मणिभवैर्हताः ॥
 यावत्स सङ्घरो घोरो महांस्तेषां व्यवर्धत ।
 तावत्समित्कुशादीनि कृत्वा गौरमुखो मुनिः ।
 आगतो महदाश्चर्यसंग्रामं भीमदर्शनम् ॥ १०२ ॥

बहुसैन्यपरीवारं स्थितं तश्चापि दुर्जयम् । तं दृष्ट्वा स मुनिद्वारि चिन्तापरम एव हि ॥
 उपविश्याधिगम्याथ मणेः कारणमेव ह । एवं कृत्वा मणिकृतं रौद्रं गाढञ्च संयुगम् ॥
 चिन्तयामास देवेशं हरिङ्गौरमुखो मुनिः ॥ १०४ ॥
 स देवः पुरतस्तस्य पीतवासाः खगासनः । किमत्र ते मया कार्यमिति वाणीमुदीरयत् ॥
 स ऋषिः प्राञ्जलिभूत्वा प्रोवाच पुरुषोत्तमम् ।
 जहीमं दुर्जयं पापं सैन्येन परिवारितम् ॥ १०६ ॥
 एवं मुक्तन्तदा तेन चक्रं ब्वलनसन्निभम् । तेन चक्रेण तत्सैन्यमसुरैर्दुर्जयं क्षणात् ॥
 निमेषान्तरमात्रेण समग्रं भस्मसात्कृतम् ॥ १०८ ॥
 एवं कृत्वा ततो देवो मुनिं गौरमुखन्तदा । उवाच निमिषेणोदं निहतन्दानवङ्कुलम् ॥
 अरण्येऽस्मिंस्ततस्त्वेव नैमिषारण्यसंज्ञितम् ।
 भविष्यति यथार्थं वै ब्राह्मणानां निवेशनम् ॥ ११० ॥
 अहञ्च यज्ञपुरुष एतस्मिन्वनगोचरे । नाम्ना याज्याः सदा चेमे दश पञ्च च नायकाः ॥
 कृते युगे भविष्यन्ति राजानो मणिजा इमे ॥ ११२ ॥
 एवमुक्त्वा ततो देवो गतोऽन्तर्धानमीश्वरः । द्विजोऽपि स्वाश्रमं तस्थौ मुदा परमया युतः ॥
 इति वाराहपुराणे प्रागितिहासे भगवच्छास्त्रे दुर्जयचरिते एकादशोऽध्यायः ।

द्वादशोऽध्यायः

वराह उवाच

ततस्तत्र रथाङ्गाग्नौ दग्धाब्धुत्वा नरोत्तमान् ।
 महच्छोकपरीतात्मा चिन्तयामास पार्थिवः ॥ १ ॥
 तस्य चिन्तयतस्त्वेवन्तत्त्वबुद्धिरजायत । चित्रकूटे गिरौ विष्णुः राघवश्च प्रकीर्त्त्यते ॥
 ततोऽहं नामसंज्ञाभिर्हृदि स्तौमि जगत्पतिम् ।
 इति सञ्चिन्त्य नृपतिर्जगाम गिरिमुत्तमम् ॥ ३ ॥
 चित्रकूटं महापुण्यं नृपः स्तोत्रमुदीरयत् ॥ ४ ॥

दुर्जय उवाच

नमामि रामं नरनाथमच्युतं कविं पुराणं त्रिदशारिनाशनम् ।
 शिवस्वरूपं प्रभवं महेश्वरं सदाप्रपन्नार्त्तिहर धृतश्रियम् ॥ ५ ॥
 भवान् सदा देव समस्ततेजसां करोषि तेजांसि समस्तरूपधृक् ।
 क्षितौ भवान् पञ्चगुणस्तथा जले चतुःप्रकारस्त्रिविधोऽथ तेजसि ॥ ६ ॥
 द्विधाऽथ वायौ वियति प्रतिष्ठितो भवान् हरिः शब्दचरः पुमानसि ।

भवाञ्छशी सूर्यहुताशनोऽसि त्वयि प्रलीनं जगदेतदुच्यते ॥ ७ ॥
 भवत्प्रतिष्ठं रमते जगद्यतः ततोऽसि रामेति जगत्प्रतिष्ठितः ।
 भवार्णवे दुःखतरोर्मिसङ्कुले तथाक्षमीनग्रहनक्रभीषणे ॥ ८ ॥
 न मञ्जति त्वत्स्मरणप्लवो नरः स्मृतोऽसि रामेति तथा तपोवने ।
 वेदेषु नष्टेषु भवांस्तथा हरे करोषि मात्स्यं वपुरात्मनः सदा ॥ ९ ॥
 युगक्षये रञ्जितसर्वदिङ्मुखे भवांस्तथाग्निर्बहुरूपधृग्विभो ।
 कौर्म तथा स्वं वपुरास्थितः सदा युगे युगे माधव सिन्धुमन्थने ॥ १० ॥
 न चान्यदस्तीति भवत्समं क्वचिज्जनार्दनाद्यत्प्रभवूव चोत्तमम् ।
 त्वया ततं विश्वमिदं महात्मन् लोकाखिला वेद दिशश्च सर्वाः ॥ ११ ॥
 कथं त्वमाद्यं परमन्तु धाम विहाय चान्यं शरणं व्रजामि ।
 भवानेकः पूर्वमासीत्ततश्च महानहं सलिलं वह्निरूपैः ॥
 वायुस्तथा खञ्च मनोऽपि बुद्धिश्चेतो गुणास्त्वत्प्रभवञ्च^१ सर्वम् ॥ १२ ॥
 त्वया ततं विश्वमिदं समस्तं सनातनस्त्वं पुरुषो मतो मे ।
 समस्तविश्वेश्वर विश्वमूर्तें सहस्रबाहो जय देव देव नमोऽस्तु रामाय महानुभाव ॥
 इति स्तुतो देववरः प्रसन्नः तदा तु राज्ञः सुप्रतीकस्य मूर्तिम् ।
 मन्दश्यामास ततोऽभ्युवाच वरं वृणीष्वेति च सुप्रतीक ॥ १४ ॥
 एवं श्रुत्वा वचनं तस्य राजा ससम्भ्रमं देववरं प्रणम्य ।
 उवाच देवेश्वर मे प्रयच्छ लयं यदास्ते परमं वपुस्ते ॥
 इतीरिते राजवरः क्षणेन लयं तथाऽगादसुरघ्नमूर्तौ ध्यानेन युक्तः पुरुषं गृणन्तं ॥
 स्थितस्तस्मिन्नात्मभूतो विमुक्तः स भूमिपः कर्मकाण्डैरनेकैः ॥ १६ ॥

वराह उवाच

इतीरितन्ते तु मया पुराणं स्वयम्भुवे चादिकृतैकदेशम् ।
 शक्यं न चास्यैर्बहुभिः सहस्रैरपीह केनापि सुखेन वक्तुम् ॥ १७ ॥
 उद्देशतः संस्मृतमात्रमेतन्मयाऽपि भद्रे कथितं पुराणम् ।
 समुद्रतोयात् परिमाणवर्षं क्वचित् क्वचिद्दत्तमथोह्यन धर्मम् ॥ १८ ॥
 स्वयम्भुवा कथितं ब्रह्मणापि नारायणेनापि कुतोभयेन ।
 अशक्यमस्माभिरितीरितन्ते न मूर्धमस्य स्मरणीयमाद्यम् ॥ १९ ॥
 समुद्रे बालुकासङ्ख्या विद्यते रजसः क्षितौ । न तु अस्य पुनः सङ्ख्या क्रीडतः परमेष्ठिनः^२
 एष नारायणस्यांशो मया प्रोक्तः शुचिस्मिन्ते ।
 कृते वृत्तान्त एषश्च किमन्यच्छ्रोतुमिच्छसि ॥ २१ ॥
 इति वराहपुराणे नारायणैश्वर्ये द्वादशोऽध्यायः ।

१. त्वत्तो गुणास्तत्प्रभवञ्च इति पाठान्तरम् ।

त्रयोदशोऽध्यायः

धरण्युवाच

एतन्मे महदाश्चर्यं दृष्ट्वा गौरमुखो मुनिः ।
 ते चापि मणिजाः प्राप्ताः किं फलन्तु वरं गुरो ॥ १ ॥
 कोऽसौ गौरमुखः श्रीमान्मुनिः परमधार्मिकः ।
 किं चकार मुनेः कर्म दृष्ट्वासौ मुनिपुङ्गवः ॥ २ ॥

वराह उवाच

निमिषेण कृतं कर्म दृष्ट्वा भगवता मुनिः । आरिराधयिषुर्द्वन्तमेव प्रययौ वनम् ॥
 प्रभासं नाम सोमस्य तीर्थं परमदुर्लभम् । तत्र दैत्यान्तकृदे वः प्रोच्यते तीर्थचिन्तकैः ॥
 आराधयामास हरिन्दैत्यसूदनसंज्ञितम् । तस्यागधयतो देवं हरिं नारायणं प्रभुम् ॥
 आजगाम महायोगी मार्कण्डेयो महामुनिः ॥ ५ ॥
 तं दृष्ट्वाभ्यागतन्दूग्दर्घ्यपाद्येन सो मुनिः ।
 अर्चयामास तम्भक्त्या मुदा परमया युतः ॥ ६ ॥
 कौश्यां वृष्यां तदासीनं पप्रच्छेदं मुनिस्तदा ।
 शाधि मां मुनिशार्दूल किं करोमि महाव्रत ॥ ७ ॥
 एवमुक्तः स विप्रेन्द्रो मार्कण्डेयो महातपाः ।
 उवाच श्लक्ष्णया वाचा मुनिं गौरमुखन्तदा ॥ ८ ॥

मार्कण्डेय उवाच

सर्वेषामेव देवानामाद्यो नारायणो गुरुः ।
 तस्माद्ब्रह्मा समुत्पन्नः सोऽपि सप्तासृजन्मुनीन् ॥ ९ ॥
 मां यजस्वेति तेनोक्तास्तदा ते परमेष्ठिना । आत्मनात्मानमेवाग्रे अयजन्त इति श्रुतिः ॥
 तेषां वै ब्रह्मजातानां महावैकारिकर्मणाम् अशपद्द्वयभिचारी हि महानेष कृतो यतः ।
 प्रभ्रष्टज्ञानिनः सर्वे भविष्यन्ति न संशयः ॥ ११ ॥
 एवं शप्तास्ततस्ते वै ब्रह्मणात्मसमुद्भवाः । सद्यो वंशकरान्पुत्रानुत्पाद्य त्रिदिवं ययुः ॥
 ततस्तेषु प्रयातेषु त्रिदिवं ब्रह्मवादिषु । तत्पुत्राः श्राद्धदानेन तर्पयामासुरञ्जसा ॥
 ते च वैमानिकाः सर्वे ब्रह्मणः सप्त मानवाः ।
 तत्पिण्डदानं मन्त्रोक्तं प्रपश्यन्तो व्यवस्थिताः ॥ १४ ॥

गौरमुख उवाच

ये च ते पितरो ब्रह्मन् यं च कालं समासते ।
 कियन्तो वै पितृगणास्तस्मिन् लोके व्यवस्थिता ॥ १५ ॥

मार्कण्डेय उवाच

प्रवर्तन्ते वराः केचिद्देवानां सोमवर्धनाः । ते मरीच्यादयः सप्त स्वर्गे ते पितरः स्मृताः ॥

चत्वारो मूर्तिमन्तो वै त्रयस्त्वन्ये ह्यमूर्तयः ।

तेषां लोकनिसर्गञ्च कीर्त्तयिष्यामि तच्छृणु ॥ १७ ॥

लोकाः सन्तानका नाम यत्र तिष्ठन्ति भास्वराः ।

देवानां पितरस्ते हि तान्यजन्तीह देवताः ॥ १८ ॥

एते वै लोकविभ्रष्टा लोकान् प्राप्य सनातनान् । पुनर्युगशतान्तेषु जायन्ते ब्रह्मवादिनः ॥

ते प्राप्य तां स्मृतिम्भूयः साध्ययोगमनुत्तमम् ।

चिन्त्य योगगतिं शुद्धां पुनरावृत्तिदुर्लभाम् ॥ २० ॥

एते स्म पितरः श्राद्धे योगिनां योगवर्धनाः आप्यायितास्तु ते सर्वे योगियोगबलेन च ॥

तस्माच्छ्राद्धानि देयानि योगिनां योगिसत्तम ।

एष वै प्रथमः सर्गः सोमपानामनुत्तमः ॥ २२ ॥

एते त एकतनवो वर्तन्ते द्विजसत्तमाः । भूर्लोकवासिनां याज्याः स्वर्गलोकनिवासिनः ॥

ब्रह्मपुत्रा मरीच्याद्यास्तेषां याज्या मरुद्गणाः । कल्पवासिकसंज्ञानां तेषामपि जनैर्हताः ॥

सनकाद्यास्तस्तेषां वैराजा तपसि स्थिताः ।

तेषां सप्त गणाः प्रोक्ता इत्येषा पितृसन्ततिः ॥ २५ ॥

तेऽपि याज्याः पृथग्वर्णैर्न शूद्रेभ्यः पृथक्कृताः ।

वर्णत्रयाभ्यनुज्ञातः शूद्रः सर्वाङ्गितृण्यजेत् ॥ २६ ॥

ते तु तस्य पृथक् सन्ति पितरः शूद्रजातयः । मुक्ताश्रेतनका ब्रह्मन् दृश्यन्ते पितृष्वपि ॥

विशेषशास्त्रदृष्ट्या तु पुराणानाञ्च दर्शनात् ।

एवं ऋषिस्तुतैः शास्त्रैर्ज्ञात्वा याज्यान् स्वसम्भवान् ।

स्वयं सृष्ट्यां स्मृतिर्लब्धा पुत्राणां ब्रह्मणा ततः ।

परं निर्वाणमापन्नास्तेऽपि ज्ञानेन एव च ॥ २९ ॥

वस्वादीनां कश्यपाद्या वर्णानां वसवादयः ।

अविशेषेण विज्ञेया गन्धर्वाद्या अपि ध्रुवम् ॥ ३० ॥

एष ते पैतृकः सर्ग उद्देशेन महामुने । कथितो नान्त एवास्य वर्षकोश्या हि दृश्यते ॥

श्राद्धस्य कालान्वक्ष्यामि ताञ्छृणुष्व द्विजोत्तम ॥ ३२ ॥

श्राद्धार्हमागतन्द्रव्यं विशिष्टमथवा द्विजम् ।

श्राद्धं कुर्वीत विज्ञाय व्यतिपातेऽयने तथा ॥ ३३ ॥

विषुवे चैव संप्राप्ते ग्रहणे शशिसूर्ययोः । समस्तेष्वेव विप्रेन्द्र राशिष्वर्केऽतिगच्छति ॥

नक्षत्रग्रहपीडासु दुष्टवपनावलोकने । इच्छाश्राद्धानि कुर्वीत नवशस्यागमे तथा ॥

अमावस्या यदा आर्द्रा विशाखास्वातियोगिनी ।

श्राद्धैः पितृगणस्तृप्तिं तदाप्नोत्यष्टवार्षिकी ॥ ३६ ॥

अमावस्या यदा पुष्ये रौद्रेऽर्क्षे च पुनर्वसौ ।

द्वादशाब्दं तथा तृप्तिं प्रयान्ति पितरोऽर्चिताः ॥ ३७ ॥

वासवाजैकपादर्क्षे पितृणां तृप्तिमिच्छताम् । वारुणे चाप्यमावास्या देवानामपि दुर्लभा ॥
नवस्वर्क्षेष्वमावास्या यदा तेषु द्विजोत्तम । तदा श्राद्धानि देयानि अक्षय्यफलमिच्छताम् ॥

अपि कौटिसहस्रेण पुण्यस्यान्तो न विद्यते ॥ ३९ ॥

अथापरम्पितरः श्राद्धकालं रहस्यमस्मात्प्रवदन्ति पुण्यम् ।

वैशाखमासस्य तु या तृतीया नवम्यसौ कार्तिकशुक्लपक्षे ॥४०॥

नभस्यमासस्य तमिस्रपक्षे त्रयोदशी पञ्चदशी च माघे ।

उपप्लवे चन्द्रमसो रवेश्च चतसृष्वप्यष्टकास्वयनद्वये च ॥४१॥

पानीयमप्यत्र तिलैर्विमिश्रं दद्यात्पितृभ्यः प्रयतो मनुष्यः ।

श्राद्धं कृतं तेन समासहस्रं रहस्यमेतत्पितरौ वदन्ति ॥४२॥

माघसिते पञ्चदशी कदाचिदुपेति योगं यदि वारुणेन ।

ऋक्षेण कालः परमः पितृणां न त्वल्पपुण्यैर्द्विज लभ्यतेऽसौ ॥४३॥

काले धनिष्ठा यदि नाम तस्मिन् लभ्येत विप्रेन्द्र यदा पितृभ्यः ।

दत्तं जलान्नं प्रददाति तृप्तिं वर्षायुतं तत्कुलजैर्मनुष्यैः ॥४४॥

तत्रैव चेद्भाद्रपदा तु पूर्वा काले तदा यैः क्रियते पितृभ्यः ।

श्राद्धं परान्तृप्तिमुपैत्यनेन युगं समग्रं पितरः स्वपन्ति ॥४५॥

गङ्गां शतद्रुमथवा विपाशां सरस्वतीं नैमिषगोमतीं वा ।

ततो गवाद्यार्चनमादरेण कृत्वा पितृणामहितानि हन्ति ॥ ४६ ॥

गायन्ति चतत्पितरः कदा तु त्रयोदशीयुक्तमघासु भूयः ।

वर्षासितान्ते शुभतीर्थतोयैर्यस्याम तृप्तिं तनयादिदत्तैः ॥ ४७ ॥

चित्तञ्च वित्तञ्च नृणां विशुद्धं शस्तञ्च कालः कथितो विधिश्च ।

पात्रं यथोक्तं परमा च भक्तिर्नृणां प्रयच्छन्त्यभिवाञ्छितानि ॥ ४८ ॥

पितृगीतांस्तथैवात्र श्लोकांस्ताञ्छृणु सत्तम ।

श्रुत्वा तथैव भविता भाव्यन्तत्र विधात्मना ॥ ४९ ॥

अपि धन्यः कुले जायादस्माकं मतिमान्नरः ।

अकुर्वन्वित्तशाक्यं यः पिण्डान्नो निर्वपिष्यति ॥ ५० ॥

नवस्त्रमहायानं सर्वन्तोयादिकं वसु । विभवे स तु विप्रभ्यः अस्मानुद्दिश्य दास्यति ॥

अन्नेन वा यथाशक्त्या कालेऽस्मिन् भक्तिनम्रधीः ।

भोजयिष्यति विप्राग्रथांस्तन्मात्रविभवो नरः ॥ ५२ ॥

असमर्थोऽन्नदानस्य वन्यशाकं स्वशक्तितः ।

प्रदास्यति द्विजाग्रथेभ्यः स्वल्पां यो वापि दक्षिणाम् ॥ ५३ ॥

तत्राप्यसामर्थ्ययुतः करैर्गृह्या सितांस्तिलान् । प्रणम्य द्विजमुख्याय कन्नैचिदपि दास्यति ॥

तिलैः सप्ताष्टभिर्वापि समवेतञ्जलाञ्जलिम् । भक्तिनम्रः समुद्दिश्य योऽस्माकं सम्प्रदास्यति ॥

र्षभा॥
ताम्॥

यतः कुतश्चित्मम्प्राप्य गोभ्यो वापि गवाह्निकम् ।

अभावे प्रीणयेत्तस्माद्भक्त्या युक्तः प्रदास्यति ॥ ५६ ॥

सर्वाभावे वनं गत्वा कक्षमूलप्रदर्शकः । सूर्यादिलोकपालानामिदमुच्चैः पठिष्यति ॥

न मेऽस्ति वित्तं न धनं न चान्यच्छ्राद्धस्य योग्यं स्वपितृन्नतोऽस्मि ।

तृप्यन्तु भक्त्या पितरो मयैतौ भुजौ ततौ वर्त्मनि मारुतस्य ॥ ५८ ॥

इत्येव पितृभिर्गीतं भावाभावप्रयोजनम् । कृतन्तेन भवेच्छ्राद्धं य एवं कुरुते द्विजः ॥

इति वराहपुगणे श्राद्धकल्पे त्रयोदशोऽध्यायः ।

चतुर्दशोऽध्यायः

मार्कण्डेय उवाच

एतन्मे कथितं पूर्वं ब्रह्मपुत्रेण धोमता । मनकानुजेन विप्रर्षे ब्रह्मणा शृणु साम्प्रतम् ॥

त्रिणाचिकेतस्त्रिमधुस्त्रिसुपर्णः षडङ्गवित् । ऋत्विजं भागिनेयश्च दौहित्रं श्वशुरन्तथा ।

जामातरं मातुलश्च तपोनिष्ठश्च ब्राह्मणम् । पञ्चाग्न्यभिरनञ्चैव शिष्यं सम्बन्धिनन्तथा ।

मातृपितृरतश्चैव एताञ्छ्राद्धे नियोजयेत् । २।३ ॥

मित्रधृक्कनखी चैव श्यावदन्तस्तथा द्विजः । कन्यादूषयिता चैव बह्निदः सोमविक्रयी ।

अभिश्रमस्तथा स्नेनः पिशुनो ग्रामयाजकः । भृतकाध्यापकश्चैव सूतकाध्यापकश्च यः ।

परपूर्वापतिश्चैव मातापित्रोस्तथोज्जकः । वृषलीसूतिपोष्यश्च वृषलीपतिरेव च ।

तथा देवलकश्चैव श्राद्धे नार्हन्ति केतनम् ॥ ४—६ ॥

प्रथमे हि बुधः कुर्याद्विप्राप्रथाणां निमन्त्रणम् ।

आनिमन्त्र्य द्विजान्पश्चादागतान्भोजयेद्यतौ ॥ ७ ॥

पादशौचादिना गेहमागतान्भोजयेद्द्विजान् । पवित्रपाणिराचान्तानासनेषूपवेशयेत् ॥

पितृणामयुजो युग्यान्देवानामपि योजयेत् । देवानामेकमपि वा पितृणाञ्च निवेदयेत् ॥

तथा मातामहश्राद्धं वैश्वदेवसमन्वितम् ।

कुर्वीत भक्तिसम्पन्नस्तन्त्रं वा वैश्वदेविकम् ॥ १० ॥

प्राङ्मुखं भोजयेद्विप्रं देवानामुभयात्मकम् ।

पितृपैतामहानाञ्च भोजयेच्चाप्युदङ्मुखान् ॥ ११ ॥

पृथक् तयोः केचिदाहुः श्राद्धस्य करणं द्विजः । एकत्रैकेन पात्रेण वदन्त्यन्ये महर्षयः ॥

विष्टरार्थं कुशान्दत्त्वा सम्पूज्यार्घविधानतः । कुर्यादावाहनं प्राज्ञो देवानां तदनुज्ञया ॥

यवाम्बुना च देवानां दद्यादर्घं विधानवित् ।

सुगन्धभूपदोपांश्च दत्त्वा तेभ्यो यथाविधि ॥ १४ ॥

पितृणामपसव्येन सर्वमेवोपकल्पयेत् ।

अनुज्ञाञ्च ततः प्राप्य दत्त्वा दर्भान्द्विधाकृतान् ॥ १५ ॥

१ बह्विवेदोभूः इति पाठान्तरम् ।

२. देवनामेकमेकं वेति पाठान्तरम्

मन्त्रपूर्वं पितृणान्तु कुर्यादावाहनम्बुधः। तिलाम्बुना चापसव्यं दद्यादर्धादिकं बुधः॥
काले तत्रातिथिं प्राप्तमन्नकामं द्विजाध्वगम् । ब्राह्मणैरभ्यनुज्ञातः कामं तमपि पूजयेत्॥
योगिनो विविधै रूपैर्नराणामुपकारिणः । भ्रमन्ति पृथिवीमेतामविज्ञातस्वरूपिणः ॥१८॥

तस्माद्भ्यर्चयेत्प्राप्तं श्राद्धकालेऽतिथिं बुधः ।

श्राद्धक्रियाफलं हन्ति द्विजेन्द्रापूजितोऽतिथिः ॥ १९ ॥

जुहुयाद्द्वयञ्जनक्षारैर्वर्जमन्नन्ततोऽनले । अनुज्ञातो द्विजैस्तैस्तु त्रिः कृत्वा पुरुषर्षभ ॥
अग्नये कव्यवाहनाय स्वाहेति प्रथमाहुतिः । सोमाय वै पितृमते दातव्या तदन्नन्तरम्॥
वैवस्वताय चैवान्या तृतीया दीयते हुतिः । हुतावशिष्टमल्पालपं विप्रप्रात्रेषु निर्वपेत् ॥

ततोऽन्नं मृष्टमत्यथमभीष्टमभिसंस्कृतम् ।

दत्त्वा जुषस्त्वमिच्छातो वाच्यमेतदनिष्टुरम् ॥ २३ ॥

भोक्तव्यं तैश्च तद्विज्ञैर्माँनिभिः सुमुखैः स्थिरम् ।

अक्रुध्यताप्यन्नवता देयन्तेनापि भक्तितः ॥ २४ ॥

रक्षोघ्नमन्त्रपठनं भमेरास्तरणन्तिलैः । कृत्वाज्यपाश्च पितरस्त एव द्विजसत्तमाः ॥
पिता पितामहश्चैव तथैव प्रपितामहाः । मम तृप्तिं प्रयान्त्वद्य होमाप्यायितमूर्तयः ॥
पिता पितामहश्चैव तथैव प्रपितामहाः । मम तृप्तिं प्रयान्त्वद्य विप्रदेहेषु संस्थिताः ॥
पिता पितामहश्चैव तथैव प्रपितामहाः । तृप्तिमप्रयान्तु पिण्डेषु मया दत्तेषु भूतले ॥
पिता पितामहश्चैव तथैव प्रपितामहाः । तृप्तिमप्रयान्तु से भक्त्या यन्मयैतदुदाहृतम् ॥

मातामहस्तृप्तिमुपैतु तस्य दथा पिता तृप्तिमुपैतु योऽन्यः ।

विश्वेऽथ देवाः परमास्पृश्यान्तु तृप्तिमप्रणश्यन्तु च यातुधानाः ॥ ३० ॥

यज्ञेश्वरो यज्ञसमस्तनेता भोक्ता व्ययात्मा हरिरीश्वरोऽत्र ।

तत्सन्निधानादपयान्तु सद्यो रक्षांस्यशेषाण्यसुराश्च सर्वे ॥ ३१ ॥

तृप्तेष्वेतेषु विप्रेषु क्तिरेदन्नं महीतले । दद्यादाचमनार्थाय तेभ्यो वारि सकृत्सकृत् ॥
सुतृप्तैस्तैरनुज्ञातः सर्वेणान्नेन भूतले । सलिलेन ततः पिण्डान् मभ्यगृह्य समासतः ॥
पितृवीर्थेन सलिलं तथैव सलिलाञ्जलिम् । मातामहेभ्यस्तेनैव पिण्डांस्तीर्थेषु निर्वपेत् ॥
दक्षिणाग्रेषु दर्भेषु षष्पधूपादिपूजितम् । स्वपित्रे प्रथमं पिण्डं दद्यादुच्छिष्टसन्निधौ ॥
पितामहाय चैवान्यं तत्पित्रे च तथापरम् । दर्भमूले लेपभुजां लेपयेल्लेपघर्षणात् ॥
पिण्डैर्मातामहांस्तद्वद्ग्रन्थमाल्यादिसंयुतैः । पूजयित्वा द्विजाप्राणां दद्यादाचमनं बुधः ॥

पित्र्येभ्यः प्रथमं भक्त्या तन्मनस्को द्विजेश्वरः ।

स्वस्त्यादि वाचयित्वा तु दद्याच्छक्त्या च दक्षिणाम् ॥ ३८ ॥

दत्त्वा च दक्षिणां तेभ्यो वाचयेद्वैश्वदेविकम् ।

प्रीयन्तामिति ये विश्वेदेवास्ते स इतीरयेत् ॥ ३९ ॥

तथेति चोक्ते तैर्विप्रैः प्रार्थनीयास्तथाशिषः ।

तथा विसर्जयेद्देवान् पूर्वं पैत्र्यान्महामते ॥ ४० ॥

मातामहानामप्येवं सह देवैः क्रमात्स्थितैः । भोजने च स्वशक्त्या च दाने तद्वद्विसर्जने ।

आपादशौचनात्पूर्वं कुर्यादेवं द्विजन्मसु ॥ ४१ ॥

ज्ञानिनं प्रथमं विप्रं त्रिषु मातामहादिषु ।

तथा विसर्जयेत्प्राज्ञः सम्मान्याभ्यर्थिनस्ततः ॥ ४२ ॥

निवर्तेताभ्यनुज्ञात आद्वारान्तमनुव्रजेत् ।

ततस्तु वैश्वदेवाख्यं कुर्यान्नित्यक्रियान्ततः ॥ ४३ ॥

भुञ्जीयाच्च समं पूज्यभृत्यबन्धुभिरात्मना ॥ ४४ ॥

एवं श्राद्धं बुधः कुर्यात्पित्र्यं मातामहन्तथा ।

श्राद्धैराप्यायिता द्युः सर्वान् कामान्पितामहाः ॥ ४५ ॥

त्रीणि श्राद्धे पवित्राणि दौहित्रः कुतर्पास्तलाः ।

रजतस्य तथा दानं तथा सन्दर्शनादिकम् ॥ ४६ ॥

वर्ज्यन्तु कुर्मता श्राद्धं क्रोधोर्ध्वगमनन्त्वर । भोक्तुं रज्यति विप्रेन्द्रे त्वयमेतन्न संशयः ।

विश्वेदेवाः सपितृस्तथा मातामहा द्विज । कुञ्चाप्यागतं पुंसां सर्वं श्राद्धं प्रकुर्वता ॥

सोमाधारः पितृगणो योगाधारस्तु चन्द्रमाः ।

श्राद्धं योगनियुक्तन्तु तस्माद्विप्रेन्द्र शस्यते ॥ ४९ ॥

सहस्रस्यापि विप्राणां योगी चेत्पुरतः स्थितः ।

सर्वान् भोक्तुं स्तारयति यजमानन्तथा द्विज ॥ ५० ॥

इयं सर्वपुराणेषु सामान्या पैतृकी क्रिया ।

एतत्क्रमात्कर्मकाण्डं ज्ञात्वा मुच्येन बन्धनात् ॥ ५१ ॥

एतदाश्रित्य निर्वाणमृषयः शंसितव्रताः । प्राप्ता गौरमुखादाशु त्वमप्येवंपरो भव ॥ ५२ ॥

इति ते कथितं भक्त्या पृच्छतो द्विजसत्तम ।

पितृन्यष्टौ हरिं ध्यायेद्यस्तस्य किमतः परम् ॥ ५३ ॥

न तस्मात् परतः पितृयं तन्त्वमस्तीति निश्चयः ॥ ५४ ॥

इति वराहपुराणे श्राद्धकल्पः समाप्तः ।

पञ्चदशोऽध्यायः

एवं श्राद्धविधिं श्रुत्वा मार्कण्डेयान्महामुनिः । तदा गौरमुखो देवः किमूर्ध्वं कृतवानसौ ॥

वराह उवाच

एतच्छ्रुत्वा तदा धात्रि पितृतन्त्रं महामुनिः । तस्मारितो जन्मशतं मार्कण्डेयेन धीमता ॥

धरण्युवाच

भवन् गौरमुखः कोऽसावन्यजन्मनि कः स्मृतः ।

कथञ्च स्मृतवान् स्मृत्वा किं चकार च सत्तमः ॥ ३ ॥

वराह उवाच

भृगुरासोत्सवयं साक्षादन्यस्मिन् ब्रह्मजन्मनि । तदन्वयात्मजस्त्वेष मार्कण्डेयो महामुनिः ॥
पुत्रैस्तु बोधिता यूयं सुगतिम्प्राप्स्यथेति यत् । प्रागुक्तं ब्रह्मणा तेन मार्कण्डेयेन बोधितः ॥

सस्मार सर्वजन्मानि स्मृत्वा चैव तु यत्कृतम् ।

तच्छृणुष्व वरागोहे कथयामि समासतः ॥ ६ ॥

एवं श्राद्धविधानेन द्वादशब्दं ततः पितॄन् । इष्ट्वा पश्चाद्धरेः स्तोत्रं स मुनिस्तूपचक्रमे ॥
प्रभासं नाम यत्तीर्थं त्रिषु लोकेषु विश्रुतम् । तत्र दैत्यान्तकन्देवं स्तोतुञ्जौरमुखः स्थितः ॥

गौरमुख उवाच

स्तोष्ये महेन्द्रं रिपुदर्पहं शिवं नारायणं ब्रह्मविदां वग्निष्टम् ।

आदित्यचन्द्राश्विनयुगस्थमाद्यं पुरातनं दैत्यहरं सदा हरिम् ॥ ९ ॥

चकार मात्स्यं वपुरात्मनो यः पुरातनं वेदविनाशकाले ।

महामहीभृद्वपुरप्रपुच्छच्छटाह्वार्चिः सुरशत्रुहाद्यः ॥ १० ॥

तथान्धिमन्थानकृते गिरोन्द्रं बध्धार यः कौर्मवपुः पुराणम् ।

दितेच्छयाप्तः पुरुषः पुराणः प्रपातु मां दैत्यहरः सुरेशः ॥ ११ ॥

महावराहः सततं पृथिव्यास्तलात्तलम्प्राविशद्यो महात्मा ।

यज्ञाङ्गसंज्ञः सुरसिद्धसङ्घैः स पातु मां दैत्यहरः पुराणः ॥ १२ ॥

नृसिंहरूपो च बभूव योऽसौ युगे युगे योगिवगोप्रभीमः ।

करालवक्त्रः कनकाप्रवर्चावराशयोऽस्म नसुरान्तकोऽव्यात् ॥ १३ ॥

बलेर्मखध्वंसकृदप्रमेयो योगात्मको योगवपुः स्वरूपः ।

स दण्डकाष्ठाजिनलक्षणः पुनः क्षिति य आक्रान्तवपुः पुनातु ॥ १४ ॥

त्रिःसप्तकृत्वो जगतीं जिगाय कृत्वा ददौ कश्यपाय प्रचण्डः ।

स जामदग्न्योऽभिजनस्य गोप्ता हिरण्यगर्भोऽसुरहा प्रपातु ॥ १५ ॥

चतुः प्रकारञ्च वपुर्य आद्यं हैरण्यगर्भप्रतिमानलक्ष्यम् ।

रामादिरूपैर्वहुरूपभेदश्चकार सोऽस्मान्नसुरान्तकोऽव्यात् ॥ १६ ॥

चाणूरकंसासुररर्दपभीतेर्भीतामराणामभयाय देवः ।

युगे युगे वासुदेवो बभूव कल्पे भवत्यद्भुतरूपकारी ॥ १७ ॥

युगे युगे कल्किनाम्ना महात्मा वर्णस्थितिं कर्तुमनेकरूपः ।

सनातनो ब्रह्ममयः पुरातनो न यस्य रूपं सुरसिद्धदैत्याः ।

पश्यन्ति विज्ञानगतिं विहाय अतो यमेनापि समर्चयन्ति ।

मत्स्यादिरूपाणि चराणि सोऽव्यात् ॥ १८ । १९ ॥

नमो नमस्ते पुरुषोत्तमाय पुनश्च भूयोऽपि नमो नमस्ते । नयस्व मां मुक्तिपदं नमस्ते ॥
एवं नमस्यतस्तस्य महर्षेर्भावितात्मनः । प्रत्यक्षनाङ्गतो देवः स्वयञ्चक्रगदाधरः ॥ २१ ॥

तन्द्रष्ट्वा तस्य विज्ञानं निस्तरङ्गं स्वदेहतः ।

उत्तस्थौ सोऽपि तं लब्ध्वा तस्मिन् ब्रह्मणि शाश्वते ।

लयं जगाम देवात्मन्यपुनर्भवसंज्ञिते ॥ २२ ॥

इति वराहपुराणे आदिकृतवृत्तान्ते पञ्चदशोऽध्यायः ।

षोडशोऽध्यायः

धरण्युवाच

तदा दुर्वाससा शमो देवराजः शतक्रतुः । वसिष्यसि त्वं मर्त्येषु सुप्रतीकमुतेन तु ॥
उत्सादितो दिवो मूढेत्येवमुक्तस्तु भूधरः । इन्द्रो मर्त्यमुपागम्य सर्वदेवसमन्वितः ॥
किञ्चकार च तस्मिस्तु दुर्जये च निपातिते । परमेष्ठिना भगवता तेन योगविदुत्तमौ ॥
स्वर्गे विद्युत्सुविद्युच्च तौ च किञ्चक्रतुस्तदा । एतन्मे संशयं देव कथयस्व प्रसादतः ॥

वाराह उवाच

दुर्जयेन जितो धात्रि देवराजः शतक्रतुः । भारते हि तदा वर्षे वाराणस्यान्तु पूर्वतः ।

आश्रित्य संस्थितो देवैः सह यक्षमहोरगैः ॥ ५ ॥

विद्युत्सुविद्युच्च तदा योगमास्थाय शोभने ।

दीर्घतापञ्चरं वायुकर्मयोगेन संश्रितौ । लोकपालायतं कृत्स्नं चक्रतुर्योगमायया ॥ ६ ॥
तं दुर्जयं मृतं श्रुत्वा समुद्रान्तं स्थितं सदा आनीय । चतुरङ्गन्तुदेवान् प्रति बिजग्मतुः ॥

आगत्य तौ तदा दैत्यौ महत्सैन्येन पर्वतम् ।

हिमवन्तं समाश्रित्य संस्थितौ तु बभूवतुः ॥ ८ ॥

देवा अपि महत्सैन्यं संहत्य कृतदंशिताः । मन्त्रयाञ्चक्रुरव्यग्रा ऐन्द्रं पदमभीप्सवः ॥
अब्रवीत्तत्र देवानां गुरुराङ्गिरसी मुनिः । गोमेधेन यजध्वं वै प्रथमं तदनन्तरम् ॥
यष्टव्यं क्रतुभिः सर्वैरेषा स्थितिरथामराः । उपदेशो मया दत्तः क्रियतां शीघ्र एष वै ॥
एवमुक्तास्तदा देवा गाः पशूंश्चानुकल्पय ते । मुमुचुश्चरणार्थाय रक्षार्थं सरमान्ददुः ॥
ताश्च गावो देवशुन्या रक्ष्यमाणा धराधरे । तत्र जग्मुस्तदा गावश्चरन्त्यो यत्र तेऽसुराः ॥

ते च गावस्तु ता दृष्ट्वा शुक्रमूचुः पुरोहितम् ।

पश्य त्वन्देव गा ब्रह्मंश्चार्यन्ते रक्षमाणया ।

देवशुन्या सरमया वद किं क्रियतेऽधुना ॥ १४ ॥

एवमुक्तस्तदा शुकः प्रत्युवाचासुरांस्तदा । एता गा ह्रियतां शीघ्रमसुरा मा विलम्बथ ॥

एवमुक्तास्तदा दैत्या जहुस्ता गा यदृच्छया ॥ १६ ॥

हृतासु तासु सरमा मार्गान्वेषणतत्परा । अपश्यत्सा दितेः पुत्रैर्नीता गावो धराधरे ।

दैत्यैरपि शुनो दृष्टा दृष्टमार्गा विशेषतः ॥ १७ ॥

दृष्ट्वा ते ताञ्च सामन्तैव सामपूर्वमिदं वचः ।

आसांगवान्तु दुग्ध्वैवक्षीरन्त्वं सरमे शुभे । पिवस्वैवमिति प्रोक्त्वा तस्यै तद्दुरञ्जसा
दत्त्वा तु क्षीरपानन्तु तस्यै ते दैत्यनायकाः । मा भद्रे देवराजाय गास्त्विमा विनिवेद्या
एवमुक्त्वा ततो दैत्या मुमुचुस्तां शुनीं वने । तैर्मुक्त्वा सा सुरास्तूर्णं जगाम खलु वेपती ॥

नमश्चक्रे च देवेन्द्रं सरमा सुरसन्तम् ॥ २१ ॥

तभ्याश्च मरुतो देवा देवेन्द्रेण निरूपिताः ।

गूढं गच्छत रक्षार्थं देवशुन्या महाबलाः । इत्युक्तास्तेन सूक्ष्मेण वपुषा जग्मुरञ्जसा ॥

तेऽप्यागम्य सुरेन्द्राय नमश्चक्रुर्धराधरे । तान्देवराजः पप्रच्छ गावः किं सरमेऽभवन् ॥

एवमुक्त्वा तु सरमा न जानामीति चाब्रवीत् ॥ २४ ॥

तत इन्द्रो रुषा युक्तो यज्ञार्थमुपकल्पिताः ।

गावः क्व चेति मरुतः प्रोवाचेदं शुनो कथम् ॥ २५ ॥

एवमुक्तास्तु मरुतो देवेन्द्रेण धगधरे । कथयामासुरव्यथाः कर्म तत्सरमाकृतम् ॥

तत इन्द्रः समुत्थाय पदा सन्ताडयच्छुनीम् । क्रोधेन महताविष्टो देवेन्द्रः पाकशासनः ॥

क्षीरं पीतन्त्वया मूढे गावस्ताश्चसुरैर्हृताः । एवमुक्त्वा पदा तेन ताडिता सरमा धरे ॥

तस्येन्द्रपादघातेन क्षीरं वक्त्वात्प्रसुस्रुवे । स्रवता तेन पयसा सा शुनी यत्रगाभवत् ।

जगाम तत्र देवेन्द्रः सहसैन्यस्तदा धरे ॥ २९ ॥

अपश्यत्तत्र देवेन्द्रस्ता गा दैत्यैरुपाहताः । चक्रयै पालनं दैत्यास्ते दैत्याबलिनो भूराम् ॥

तैः सैन्यैर्निहताः सद्यस्तत्यजुर्गाः स्वमूर्तिभिः । सामन्तैश्च सुरेन्द्रोऽथ वृतः परमर्षितैः ॥

ताश्च लब्ध्वा महेन्द्रस्तु मुदा परमया युतः । चकार यज्ञान्विविधान्सहस्रानपि स प्रभुः ॥

क्रियमाणैस्ततो यज्ञैर्वृधेन्द्रस्य तद्बलम् । वर्धतेन बलेनेन्द्रो देवसैन्यमुवाच ह ॥ ३३ ॥

सन्नह्यतां सुगः शीघ्रं दैत्यानां वधकर्मणि ।

एवमुक्तास्तदा देवाः सन्नद्धास्तत्क्षणेऽभवन् ॥ ३४ ॥

असुराणामभावाय जग्मर्देवाः सवासवाः ।

गत्वा तु युयुधुस्तूर्णं विजिग्युस्त्वासुरीञ्चमूम् ॥ ३५ ॥

जिताश्च देवैरसुरा इतशेषा धराधरे । ममज्जुः सागरजले भयत्रस्ता विचेतसः ॥ ३६ ॥

देवराजोऽपि त्रिदिवं लोकपालैः ममन्धरे । आरुह्य बुभुजे प्रागवन् सदेवो देवराड्विभुः ॥

यन्तच्च श्रृणुयान्नित्यं परमाख्यानमुत्तमम् । स गोमेधस्य यज्ञस्य फलम्प्राप्नोति मानवः ॥

भ्रष्टराज्यश्च यो राजा श्रृणोतीदं समाहितः । स देवेन्द्र इव स्वर्गं राज्यं स्वं लभते नरः ॥

इति बाराहपुराणे सरमोपाख्याने षोडशोऽध्यायः

सप्तदशोऽध्यायः

धरण्युवाच

ये ते मणौ तदा देव उत्पन्ना नरपुङ्गवाः । तेषां वरो भगवता दत्तस्त्रेतायुगे किल ॥१॥
राजानो भवितारो वै कथन्तेषां समुद्भवः ।
किञ्च चक्रुर्हि ते कर्म पृथङ्नामानि शंस मे ॥ २ ॥

वराह उवाच

सुप्रभो मणिजो यस्तु राजा नाम महामनाः ।
तस्योत्पत्तिं वरारोहे शृणु त्वम्भूतधारिणि ॥ ३ ॥

असौद्राजा महाबाहूरादौ कृतयुगे पुरा । श्रुतकीर्तिरिति ख्यातश्चैलोक्ये बलवत्तरः ॥४॥
तस्य पुत्रत्वमापेदे सुप्रभो मणिजो धरे । प्रजापालेति वै नाम्ना श्रुतकीर्तिर्महाबलः ॥
स एकस्मिन्दिने प्रायाद् गहनं श्वापदाकुलम् । तत्रापश्यदृषेर्धन्यं महदाश्रममण्डलम् ॥
तरिमन्महातपा नाम ऋषिः परमधार्मिकः । तपस्तेपे निराहारो जपन् ब्रह्म सनातनम् ॥
तत्रासौ पार्थिवः श्रीमान् प्रवेशाय मतिन्तदा । चकार चाविशद्राजा प्रजापालो महातपाः ॥

तस्मिन्वराश्रमपदे वनवृक्षजात्याधराप्रशस्तोर्जितमार्गजुष्टा ।

लतागृहा इन्दुरिव प्रकाशिनो नायासज्ञा यत्र याता हि भुङ्गाः ॥ ९ ॥

सुरक्तपद्मोदरश्चोमलाग्र नखाङ्गुलीभिः प्रसृतैः सुराणाम् ।

वराङ्गनाभिः पदपङ्क्तिमुच्चैर्विहाय भूमिन्त्वपि वृत्रशत्रोः ॥ १० ॥

कचित्समीपे तमतैव हृष्टैर्नानाद्विजैः षट्चरणैश्च मत्तैः ।

वासद्वियुक्तैर्विविधप्रमाणाः शाखाः सुपुष्पाः समयोगयुक्ताः ॥ ११ ॥

कदम्बनीपार्जुनशीलशाल भृता गृहस्थैर्मधुरस्वरेण ।

जुष्टा विहङ्गैः सुजनप्रयोगा निराकुला कार्यधतियथास्थैः ॥ १२ ॥

मखाग्निधूमैरुदिताग्निहोमैस्ततः समन्ताद् गृहमेधिभिर्द्विजैः ।

सिंहैरिवाधर्मकरी विदारितः सतीक्ष्णदंष्ट्रैर्वरमत्तकेसरैः ॥ १३ ॥

एवं स राजा विविधानुपायान्वराश्रमे प्रेक्षमाणो विशेष ।

तस्मिन् प्रविष्टे तु स तीव्रतेजा महातपाः पुण्यकृताम्प्रधानः ।

दृष्टो यथा भानुरनन्तभानुः कौश्यासने ब्रह्मविदाम्प्रधानः ॥ १४ ॥

दृष्ट्वा स राजा विजग्ने मृगाणां मतिं विसर्मार मुनेः प्रसङ्गात् ।

चकार धर्मम्प्रति मानसं सः अनुत्तमवृत्ताप्रतिमं मुनिः सः ॥ १५ ॥

स मुनिस्तन्नपं दृष्ट्वा प्रजापालमकल्मषम् । अभ्यागतक्रियाञ्जके आसनस्वागतादिभिः ॥
ततः कृतासनो राजा प्रणम्य ऋषिपुङ्गवम् । पप्रच्छ वसुधे प्रश्नमिमम्परमदुर्लभम् ॥
भगवन्दुःखसंसारमग्नैः पुम्भिर्जगोषुभिः । यत्कार्यन्तन्ममाचक्ष्व प्रणते शंसितव्रत

महातपा उवाच

संसारार्णवमञ्जमानमनुजैः पोतः स्थिरोऽतिध्रुवः

कार्यः पूजनहोमदानविविधैर्यज्ञैः समन्ध्यायनैः ।

कीलैः कीलितमोक्षभिः सुरभटैरुर्ध्वं महारञ्जुभिः

प्राणाद्यैरधुना कुरुष्व नृपते पोतन्त्रिलोकेश्वरम् ॥ १९ ॥

नारायणं नरकहरं सुरेशं भक्त्या नमस्कुर्वति यो नृपेश ।

स वोतशोकः परमं विशोकं प्राप्नोति विष्णोः पदमव्ययं तत् ॥२०॥

नृप उवाच

भगवन् सर्वधर्मज्ञ कथं विष्णुः सनातनः । पूज्यते मोक्षमिच्छद्भिः पुरुषैर्वद तत्त्वतः ॥

महातपा उवाच

शृणु राजन् महाप्राज्ञ यथा विष्णुः प्रसीदति । पुरुषाणां तथा स्त्रीणां सर्वयोगीश्वरो हरिः ॥

सर्वे देवाः सपितरो ब्रह्माद्याश्चाण्डमध्यगाः ।

विष्णोः सकाशादुत्पन्ना इतीयं वैदिकी श्रुतिः ॥ २३ ॥

अग्निस्तथाश्विनौ गौरो गजवक्त्रभु चङ्गमाः । कार्तिकेयस्तथादित्या मातरो दुर्गया सह ॥

दिशो धनपतिर्विष्णुर्यमो रुद्रः शशी तथा । पितरश्चेति सम्भूताः प्राधान्येन जगत्पतेः ॥

हिरण्यगर्भस्य तनौ सर्व एव समुद्भवाः । पृथक् पृथक्ततो गर्वं वहमानाः समन्ततः ॥

अहं योग्यस्त्वहं याज्य इति तेषां स्वनो महान् । श्रूयते देवसमितौ क्षुब्धसागरसन्निभः ॥

तेषां विवदमानानां वह्निरुत्थाय पार्थिवः ।

उवाच मां यजस्वेति ध्यायध्वं मामिति ब्रुवन् ॥ २८ ॥

प्राजापत्यमिदं नूनं शरीरं मद्दिना कृतम् । विनाशमुपपद्येत यतो नायं महानहम् ॥

एवमुक्त्वा शरीरन्तु त्यक्त्वा वह्निर्विनिर्ययौ । निर्गतेऽपि ततस्तस्मिस्तच्छरीरं न शीर्यते ॥

ततोऽश्विनौ मूर्तिमन्तौ प्राणापानशरीरगौ । आवां प्रधानावित्येवमूचतुर्याज्यमत्तरौ ॥

एवमुक्त्वा शरीरन्तु विहाय क्वचिदास्थितौ । तयोरपि क्षयं कृत्वा क्षीणन्तत्पुरमास्थितम् ॥

ततो वागब्रवीद्गौरी, प्राधान्यं मयि संस्थितम् ।

साप्येवमुक्त्वा क्षेत्रात्तु निश्चक्राम वहिः शुभा ॥

तया विनापि तत्क्षेत्रं वागूनं व्यबतिष्ठत । ततो गणपतिर्वाक्यमाकाशाख्योऽब्रवीत्तदा ॥

न मया रहितङ्किञ्चिच्छरीरं स्थायि दूरतः ।

कालान्तरेत्येव मुक्त्वा सोऽपि निष्क्रम्य देहतः पृथग्भूतस्तथाप्येतच्छरीरं नाप्यनीनशत् ॥

वनाशाख्यञ्च तत्तेन तथापि न विशीर्यते ॥ ३६ ॥

सुषिरैस्तु विहीनस्तु दृष्ट्वा क्षेत्रं व्यवस्थितम् । शरीरधातवः सर्वे ते ब्रूयुर्वाक्यमेव हि ॥

अस्माभिव्यतिरिक्तस्य न शरीरस्य धारणम् । भवतीत्येवमुक्त्वा ते जडः सर्वे शरीरिणः ॥

तैर्व्यपेतमपि क्षेत्रम्पुरुषेण प्रपाल्यते । तं दृष्ट्वा त्वब्रवीत्कन्दः सोऽहङ्कारः प्रकीर्तितः ॥

मया विना शरीरस्य सम्भूतिरपि नेष्यते ।

एवमुक्त्वा शरीरात्तु स व्यपेतः पृथक् स्थितः ॥ ४० ॥

तेनाक्षतेन तत्क्षेत्रं विना मुक्तवदास्थितम् ।

तं दृष्ट्वा कुपितो भानुः स आदित्यः प्रकीर्तितः ॥ ४१ ॥

मया विना कथं क्षेत्रमिमं क्षणमपीष्यते । एवमुक्त्वाथ यातः स तच्छरीरं न शीर्यते ॥

ततः कामादिरुत्थाय गणो मातृविसंज्ञितः । न मया व्यतिरिक्तस्य शरीरस्य व्यवस्थितिः ।

एवमुक्त्वा स यातस्तु शरीरं तन्न शीर्यते ॥ ४३ ॥

ततो मायाब्रवीत्कोपात्सा च दुर्गा प्रकीर्तिता ।

न मयास्य विना भूतिरित्युक्त्वान्तर्दधे पुनः ॥ ४४ ॥

ततो दिशः समुत्तस्थुरुक्षुश्चेदं वचो महत् । नास्माभी रहितं कार्यम्भवतोति न संशयः ।

चतस्र आगताः काष्ठास्ताः प्रयाताः क्षणान्तदा । ततो धनपतिर्वायुर्मध्यतस्त्यक्तसम्भवः ।

शरीरस्येति सोऽप्येवमुक्त्वा मूर्धानगोऽभवत् ॥ ४६ ॥

ततो विष्णोर्मनो ब्रूयान्नायन्देहो मया विना ।

क्षणमप्युत्सहे स्थातुमित्युक्त्वान्तर्दधे पुनः ॥ ४७ ॥

ततो धर्मोऽब्रवीत्सर्वमिदम्पालितवानहम् । इदानीन्मय्युपगते कथमेतद्भविष्यति ॥

एवमुक्त्वा गतो धर्मस्तच्छरीरं न शीर्यते ॥ ४९ ॥

ततोऽब्रवीन्महादेवः अव्यक्तो भूतभावनः । महत्संज्ञो मया हीनं शरीरन्तो भवेद्यथा ॥

एवमुक्त्वा गतः शम्भुस्तच्छरीरं न शीर्यते ॥ ५१ ॥

तद्दृष्ट्वा पितरश्चोचुस्तन्मात्रं यावदस्मभिः । प्राणान्तरेभी रेतश्च शरीरं शीर्यते ध्रुवम् ॥

एवमुक्त्वा तु तद्देहन्त्यक्त्वान्तर्द्धानमागताः ।

अग्निः प्राणः अपानौ च आकाशञ्चैव धातवः ॥ ५३ ॥

क्षेत्रन्तद्ब्रह्मकारो भानुः कामादयो मया ।

काष्ठा वायुर्विष्णुधर्मौ शम्भुश्चैवेन्द्रियार्थकाः ॥ ५४ ॥

एतैर्मुक्तन्तु तत्क्षेत्रम्मुक्ताविव तु संस्थितम् । सोमेन पाल्यमानन्तु पुरुषेणन्दुरूपिणा ।

एवं व्यवस्थिते सोमे षोडशात्मन्यथाक्षरे । प्राग्वत्तत्र गुणोपेतं क्षेत्रमुत्थाय बभ्रम ॥

प्रागवस्थं शरीरन्तु दृष्ट्वा सर्वज्ञपालितम् ।

ताः क्षेत्रदेवताः सर्वा वैलक्षम्भावमास्थिताः ।

तमेवन्तुष्टुवुः सर्वास्तं देवम्परमेश्वरम् ॥ ५७ ॥

स्वस्थानमाशिषुः सर्वास्तदा नृपतिसत्तम ।

त्वमग्निस्त्वन्तथा प्राणस्त्वमपानः सरस्वती ॥ ५८ ॥

त्वमाकाशन्धनाध्यक्षस्त्वं शरीरस्य धातवः । अहङ्कारो भवान्देव त्वमादित्योऽष्टको गणः ॥

त्वं माया पृथिवी दुर्गा त्वं दिशस्त्वम्भरूपतिः ।

त्वं विष्णुस्त्वन्तथाधर्मस्त्वब्जिष्णुस्त्वम्पराजितः ॥ ६० ॥

अक्षरार्थस्वरूपेण परमेश्वरसंज्ञितः । अस्माभिरपयातैस्तु कथमेतद्भविष्यति ॥ ६१ ॥
 एवमत्र शरीरन्तु त्यक्तमस्माभिरेव च । न परम्भवतो देव तदत्र त्वञ्च पाल्यते ।
 स्थानभङ्गो न नः कार्यः स्वयं सृष्ट्वा प्रजापते ।
 एवं स्तुतस्ततो देवस्तेषां तोषं पर ययौ ॥ ६३ ॥
 उवाच चैतान् क्रीडार्थं भवन्तोत्पादिता मया ।
 कृतकृत्यस्य चैकन्तु भवद्भिर्मे प्रयोजनम् ॥ ६४ ॥
 तथा चेदप्रियं रूपे द्वे द्वे प्रत्येकशोऽधुना । भूतकार्येष्वमूर्तेन देवलोके तु मूर्तिना ।
 तिष्ठध्वमपि कालान्ते लयं त्वाविशत द्रुतम् ॥ ६५ ॥
 शरीराणि पुनर्नैव कर्तव्योऽहमिति क्वचित् ।
 मूर्तीनाञ्च तथा तुभ्यमग्निनामानि वोऽधुना ॥ ६६ ॥
 अग्नेवैश्वानरो नाम प्राणापानौ तथाश्विनौ । भविष्यति तथा गौरी हिमशैलसुता तथा ॥
 पृथिव्यादिगुणस्त्वेष गजवक्त्रो भविष्यति । शरीरधातवश्चेमे नानामूर्तानि एव तु ॥
 अहङ्कारस्तथा स्कन्दः कार्तिकेयो भविष्यति । शरीरमाया दुर्गेषा कारणान्ते भविष्यति ॥
 दश कन्या भविष्यन्ति काष्ठास्त्वेतास्तु वारुणाः ।
 अयं वायुर्धनेशस्तु कारणान्ते भविष्यति ॥ ७० ॥
 अयं मनो विष्णुनामा भविष्यति न संशयः ।
 धर्मोऽपि यममाना च भविष्यति न संशयः ॥ ७१ ॥
 महत्तत्त्वञ्च भगवान्महादेवो भविष्यति । इन्द्रियार्थाश्च पितरो भविष्यन्ति न संशयः ॥
 अयं सोमः पुरा भूत्वा यामित्रं सर्वदामराः ।
 एवं वेदान्तपुरुषः प्रोक्तो नारायणात्मकः ।
 स्वस्थाने देवताः सर्वा देवस्तु विरराम ह ॥ ७३ ॥
 एवंप्रभावो देवोऽसौ वेदवेद्यो जनार्दनः । कथितो नृपते तुभ्यं किमन्यच्छ्रोतुमिच्छसि ॥
 इति वराहपुराणे महातपउपाख्याने सप्तदशोऽध्यायः ।

अष्टादशोऽध्यायः

प्रजापाल उवाच

कथमग्नेः समुत्पत्तिरश्विनोर्वा महामुने । गौर्या गणपतर्वाऽपि नागानां वा गुहस्य च ॥
 आदित्यचन्द्रमातृणां दुर्गाया वा दिशाःतथा ॥
 धनदस्य च द्विष्णोर्वा धर्मस्य परमेष्ठिनः ॥ २ ॥
 शम्भोर्वापि पितृणाञ्च तथा चन्द्रमसो मुने ।
 शरीरदेवताः सर्वाः कथं मूर्तित्वमागताः ॥ ३ ॥

किञ्च तासां मुने भोज्यं का वा संज्ञा तिथिश्च का ।
यस्यां दृष्ट्वा त्वमी पुंसां फलं यच्छन्त्यनामयम् ।
एतन्मे सरहस्यन्तु मुने त्वं वक्तुमर्हसि ॥ ४ ।

महातपा उवाच

योगसाध्यस्वरूपेण आत्मा नारायणात्मकः ।
सर्वज्ञः क्रीडतस्तस्य भोगेच्छा चात्मनात्मनि ॥ ५ ।

क्षोभितेऽस्मिन्महाभूते एतत्सद्वैतदद्भुतम् । तमद्य प्रीतिमत्तोऽयं विकारं समरोचयत् ॥
विकुर्वतस्तस्य तदा महानग्निः समुत्थितः । क्रोडिज्वालापरीवारः शब्दवान्दहनात्मकः ॥
असावप्यतितेजस्वी विकारं समरोचयत् । विकुर्वतो बभौ वह्नेर्वायुः परमदारुणः ॥
तस्मादपि विकारस्थादाकाशं समपद्यत । तच्छब्दलक्षणं व्योम स च वायुः प्रतापवान् ॥

तच्च तेजोऽम्भसा युक्तं त्रिलष्टमन्योन्यतस्तथा ।

तेजसा शोषितं तोयं वायुना उग्रगामिणा ॥ १० ।

बोधितेन तथा व्योममार्गं दत्ते तु तत्क्षणात् ।

पिण्डीभूतं तथा सर्वं काठिन्यं समपद्यत ॥ ११ ।

सेयं पृथ्वी महाभाग तेषां वृक्षेतराभवत् । चतुर्णां योगकाठिन्यादेकैकं गुणवृद्धितः ॥
पृथ्वी पञ्चगुणा ज्ञेया तेऽप्येतस्यां व्यवस्थिताः ।
स च काठिन्यकं कुर्वन् ब्रह्माण्डं समपद्यत ॥ १३ ।

तस्मिन्नारायणो देवश्चतुर्भूर्तिश्चतुर्भुजः । प्राजापत्येन रूपेण सिसृक्षुर्विविधाः प्रजाः ॥
चिन्तयन्नाधिगच्छेत सृष्टिं लोकरूपितामहः । ततोऽस्य सुमहान् कोपो जज्ञे परमदारुणः ॥
तस्मात्कोपात्सहस्रार्चिरुत्तथौ दहनात्मकः । स तं दिग्क्षुब्रह्माणं ब्रह्मणोक्तस्तदा नृप ॥

हव्यं कव्यं वहस्वेति ततोऽसौ हव्यवाहनः ।

ब्रह्माणं क्षुधितं प्रायात्किङ्करोमि प्रशाधि माम् ।

स ब्रह्मा प्रत्युवाचैनं त्रिधा तृप्तिमवाप्स्यसि ॥ १७ ॥

दत्तासु दक्षिणास्वादौ तृप्तिर्भूत्वा यतोऽमरान् ।

नयसे दक्षिणाभागन्दक्षिणाग्निस्ततोऽभवत् ॥ १८ ॥

आसमन्ताद्भुतं किञ्चिद्यत्रिलोके विभावसो । तद्ब्रह्मव सुरार्थाय तत्स्त्वं हव्यवाहनः ।
गृहं शरीरमित्युक्तं तत्पतिस्त्वं यतोऽधुना ।

अतो वै गार्हपत्यस्त्वं भव सर्वगतो विभो ॥ २० ॥

विश्वान्नरान् हृतो येन नयसे सङ्गतिं प्रभो ।

अतो वैश्वानरो नाम तव वाक्यं भविष्यति ॥ २१ ॥

द्रविणं बलमित्युक्तं धनञ्च द्रविणं ततः । ददाति तद्भवानेव द्रविणोदास्ततोऽभवत् ॥

पापस्तिगोभवेन्नित्यं निःशब्दो निश्चयात्मकः ।

अतस्त्वं सर्वगत्वाच्च तेजोऽग्निस्ते भविष्यति ॥ २३ ॥

ध्माप्रपूर्णशब्दो य इध्मानामपि कीर्त्यते । परितस्य गतिर्येन तेनेध्मस्त्वं भविष्यसि ॥
 याज्यान्येतानि नामानि तव पुत्र महामखे ।
 यजन्तस्त्वां नराः कामैस्तर्पयिष्यन्त्यसंशयः ॥ २५ ॥
 इति वराहपुराणे महातपउपाख्याने अग्न्युत्पत्तिर्नाम अष्टादशोऽध्यायः ।

एकोविंशोऽध्यायः

महातपा उवाच

विष्णोर्विभूतिमाहात्म्यं कथितं ते प्रसङ्गतः ।

तिथीनां शृणु माहात्म्यं कथ्यमानं मया नृप ॥ १ ॥

इत्थम्भूतो महानग्निर्ब्रह्मक्रोधसमुद्भवः । उवाच देवं ब्रह्माणं तिथिर्मे दीयतां विभो ।

यस्यामहं समस्तस्य जगतः ख्यातिमाप्नुयाम् ॥ २ ॥

ब्रह्मोवाच

देवानामथ यक्षाणां गन्धर्वाणाञ्च सत्तम ।

आदौ प्रतिपदा येन त्वमुत्पन्नोऽसि षाबक ॥ ३ ॥

त्वत्पदात्प्रातिपदिकं मम्भविष्यन्ति देवनाः । अतस्ते प्रतिपन्नाम तिथिरेषा भविष्यति ॥

तस्यान्तिथौ हविष्येण प्राजापत्येन मूर्तिना ।

होष्यन्ति तेषां प्रीताः स्युः पितरः सर्वदेवताः ॥ ५ ॥

चतुर्विधानि भूतानि मनुष्याः पशवोऽसुराः ।

देवाः सर्वे सगन्धर्वाः प्रीताः स्युस्तर्पितास्त्वयि ॥ ६ ॥

यञ्चोपवासं कुर्वीत त्वद्भक्तः प्रतिपदिने । क्षीराशनो वा वर्तेत शृणु तस्य फलं महत् ।

चतुर्युगानि षड्विंशं स्वर्गलोके महीयते ॥ ७ ॥

तेजस्वी रूपसम्पन्नो द्रव्यवाञ्छायते नरः । इह जन्मन्यसौ राजा प्रेत्य स्वर्गे महीयते ॥

तूष्णीम्बभूव सोऽप्यग्निर्ब्रह्मदत्ताश्रमं ययौ ॥ ९ ॥

य इदं शृणुयान्नित्यं प्रातरुत्थाय मानवः । अग्नेर्जन्म स पापेभ्यो मुच्यते नात्र संशयः ॥

इति वराहपुराणे अग्न्युत्पत्तिर्नाम एकोनविंशोऽध्यायः ।

विंशोऽध्यायः

प्रजापाल उवाच

एवमग्नेः समुत्पत्तिर्जाता ब्रह्मन्महात्मनः । प्राणापानौ कथं देवावश्विनौ सम्भूवतुः ।

महातपा उवाच

मरीचिर्ब्रह्मणः पुत्रः स्वयं ब्रह्मा द्विसप्तभिः । रूपैर्व्यवस्थितस्तेषां मरीचिः श्रेष्ठतामगात् ।
 तस्य पुत्रो महातेजाः कश्यपो नाम वै मुनिः । स्वयं प्रजापतिः श्रीमान्देवतानां पिताभवत् ॥

स ॥ तस्य पुत्रा बभूवुर्हि आदित्या द्वादश प्रभो । नारायणात्मकं तेजो द्वादश सुप्रकीर्तितम् ॥
 ये' ते मासास्त आदित्याः स्वयं संवत्सरो हरिः ।
 एवं ते द्वादशादित्या मार्त्तण्डश्च प्रतापवान् ॥ ५ ॥
 तस्य त्वष्टा ददौ कन्यां संज्ञां नाम महाप्रभाम् । तस्यापत्यद्वयञ्जज्ञे यमश्च यमुना तथा ॥
 तस्य तेजोऽप्यसहती बभूवाऽशी मनोजवा ।
 स्वां ह्यायां तत्र संस्थाप्य सा जगामोत्तरान् कुरून् ॥ ७ ॥
 तद्रूपां तां सवर्णान्तु भेजे मार्त्तण्डभास्करः । तस्मादपि द्वयं जज्ञे शनिं तपतिमेव च ॥
 यदा त्वसदृशं भेजे पुत्रान् प्रति नरोत्तम । संज्ञां प्रोवाच भगवान् क्रोधसरक्तलोचनः ।
 असमत्वं न कर्त्तव्यं स्वेष्वपत्येषु भामिनि ॥ ९ ॥
 एवमुक्त्वा यदा सा तु असमत्वं व्यरोचत । तदा यमः स्वपितरं प्रोवाच भृशदुःखितः ॥
 नेयं माता भवेत्तात अस्माकं शत्रुवत्सदा । सपत्नीव वृथाचागा स्वेष्वपत्येषु वत्सला ॥
 एवं यमवचः श्रुत्वा सा च्छाया क्रोधमृच्छता । शशाप प्रेतराजस्त्वं भविष्यस्यचिरादिवा ॥
 एवं श्रुत्वाथ मार्त्तण्डस्तदा पुत्रहितेच्छया । उवाच मध्यवर्ती त्वं भविता धर्मपापयोः ।
 लोकपालश्च भविता त्वं पुत्र दिवि शोभमे ॥ १३ ॥
 शनिं शशाप मार्त्तण्डश्छायाकोपप्रधर्षितः । त्वं क्रूरदृष्टिर्भविता मानृदोषेण पुत्रक ॥
 एवमुक्त्वा समुत्थाय ययौ भानुर्दिदृक्षया । तामपश्यत्त्वसौ सोऽश्वामुत्तरेषु कुरुष्वथ ॥
 ततोऽश्वरूपं कृत्वा स गत्वा तत्रोत्तरान् कुरून् ।
 प्राजापत्येन मार्गेण युयोजात्मानमात्मना ॥ १६ ॥
 तस्यां त्वाष्ट्र्यामश्वरूप्यां मार्त्तण्डस्तीव्रतेजसा ।
 बीजं निर्वापयामास तज्ज्वलन्तं द्विधापतत् ॥ १७ ॥
 तत्र प्राणस्त्वपानश्च योनौ चात्मजितौ पुरा । वरदानेन च पुनर्मूर्त्तिमन्तौ बभूवतुः ॥
 तौ त्वाष्ट्र्यामश्वरूपायां जातौ येन नरोत्तमौ ।
 ततस्तावश्विनौ देवौ कीर्त्त्येते ग्विनन्दनौ ॥ १९ ॥
 प्राजापत्यं स्वयं भानुस्त्वाष्ट्री शक्तिः परापरा ।
 तस्याः प्राग्वच्छरीरस्थावमूर्त्तौ मूर्त्तिमाश्रितौ ॥ २० ॥
 ततस्तावश्विनौ देवौ मार्त्तण्डमुपतस्थतुः । ऊचतुः स्वरुचिन्तावत्किङ्कत्तव्यमथावयोः ॥
 मार्त्तण्ड उवाच
 पुत्रौ प्रजापतिं देवं भक्त्याराधयतां वरम् । नारायणं स वो दाता वरं नूनं भविष्यति ॥
 एवं तावश्विनौ प्रोक्तौ मार्त्तण्डेन महात्मना । तेपतुस्तीव्रतपसौ तपः परमदुश्चरम् ।
 ब्रह्मपारमयं स्तोत्रं जपन्तौ तु समाहितौ ॥ २३ ॥
 तयोः कालेन महता ब्रह्मा नारायणात्मकः । तुतोष परमप्रीत्या वरञ्चैनन्ददौ तयोः ॥
 प्रजापाल उवाच
 अश्विभ्यामीरितं स्तोत्रं ब्रह्मणोऽव्यक्तजन्मनः । श्रोतुमिच्छाम्यहं ब्रह्मंस्त्वत्प्रसादान्महामुने ॥

१. ते इति क्वचिदुपलभ्यते ।

४ वा०

महातपा उवाच

शृणु राजन्यथा स्तोत्रमश्विभ्यां ब्रह्मणः कृतम् ।

ईदृशञ्च फलं प्राप्तं तयोः स्तोत्रस्य चानघ ॥ २६ ॥

ॐ नमस्ते निष्क्रिय निष्प्रपञ्च निराश्रय निरपेक्ष निरालम्ब ।

निर्गुण निरालोक निराधार निर्मम निरालम्ब ॥ २७ ॥

ब्रह्म महाब्रह्म ब्राह्मणप्रिय पुरुष महापुरुष पुरुषोत्तम ।

देव महादेव देवोत्तम स्थाणो स्थितिस्थापक ॥ २८ ॥

भूत महाभूत भूताधिपते यक्ष महायक्ष यक्षाधिपते ।

गुह्य महागुह्य गुह्याधिपते सौम्य महासौम्य सौम्याधिपते ॥ २९ ॥

पक्षि महापक्षिपते दैत्य महादैत्याधिपते । रुद्र महारुद्राधिपते विष्णो महाविष्णुपते ॥

परमेश्वर नारायण प्रजापतये नमः ॥ ३० ॥

एवं स्तुतस्तदा ताभ्यामश्विभ्यां स प्रजापतिः । तुतोष परमप्रीत्या वाक्यञ्चेदमुवाच ह ॥

वरं वरयतां शीघ्रं देवैः परमदुर्लभम् । येन वो वरदानेन चरतस्त्रिदिवं सुखम् ॥

अश्विनावूचतुः

आवयोर्देवभागन्तु देहि देव प्रजापते । सोमपत्वञ्च देवानां सामान्यत्वञ्च शाश्वतम् ॥

ब्रह्मोवाच

रूपं कान्तिरनौपम्यं भिषक्त्वं सर्ववस्तुषु । सोमपत्वञ्च लोकेषु सर्वमेतद्भविष्यति ॥

महातपा उवाच

एतत्सर्वं द्वितीयायामश्विभ्यां ब्रह्मणा परा ।

दत्तं यस्मादतस्तेषां तिथीनामुत्तमा तिथिः ॥ ३५ ॥

एतस्यां रूपकामस्तु पुष्पाहारो भवेन्नरः । संवत्सरं शुचिर्नित्यं सुस्वरूपी भवेन्नरः ॥

अश्विभ्यां ये गुणाः प्रोक्तास्ते तस्यापि भवन्ति च ।

य इदं शृणुयान्नित्यमश्विनोर्जन्म चोत्तमम् । सर्वपापविनिर्मुक्तः पुत्रवाञ्छायते नरः ॥

इति वाराहपुराणे अश्व्युत्पत्तिर्नाम विंशोऽध्यायः ।

एकविंशोऽध्यायः

प्रजापाल उवाच

कथं गौरी महाप्राज्ञ संस्तुता वरदानतः । मूर्तिं लब्धवती पुंसः परस्य परमात्मनः ॥

महातपा उवाच

पूर्वं प्रजापतिर्देवः सिसृक्षुर्विनिधाः प्रजाः ।

चिन्तयामास धर्मात्मा यदान्तान्नाध्यगच्छत ॥ २ ॥

वशास्य कोपात्सञ्जज्ञे स च रुद्रः प्रतापवान् । रोदनात्तस्य रुद्रत्वं सञ्जातं परमेश्विनः ॥

तस्य ब्रह्मा शुभां कन्यां भार्यायै मूर्त्तिसम्भवाम् ।

गौरीनाम्नीं स्वयं देवां भारतीं तां ददौ पिता । रुद्रायामितदेहाय स्वयं ब्रह्मा प्रजापतिः ॥

स तां लब्ध्वा वरारोहां मुदा परमया युतः । सर्गकालेषु तं ब्रह्मा तपसा प्रत्युवाच ह ॥

रुद्र प्रजाः सृजस्वेति पौनःपुन्येन नोदितः । असमर्थ इति जले निमज्जत महाबलः ॥

तपोऽर्थित्वं तपोहीनः स्रष्टुं शक्नोति न प्रजाः ।

एवं चिन्त्य जले मग्नस्ततो रुद्रः प्रतापवान् ॥ ७ ॥

तस्मिन्निमग्ने देवेशे तां ब्रह्मा कन्यकां पुनः । अन्तःशरोगां कृत्वा गौरोम्परमशोभनाम् ॥

पुनः सिसृक्षुर्भगवानसृजत्सप्त मानसान् । दक्षञ्च तेषामारभ्य प्रजाः सम्यग्विवर्धिताः ॥

एतद् दाक्षायणीपुत्राः सर्वे देवाः सवासवाः । वसवोऽष्टौ च रुद्राश्च आदित्या मरुतस्तथा ॥

सापि दक्षाय सुश्रोणां गौरी दत्ताथ ब्रह्मणा । दुहितृत्वे पुरा या हि रुद्रेणोढा महात्मना ॥

सा च दाक्षायणा देवी पुनर्भूत्वा नृपोत्तमा ॥ १२ ॥

ततो दक्षः प्रहृष्टात्मा दौहित्रांस्तान्समृद्धिकृत् । दृष्ट्वा यज्ञमथारेभे प्रीणनाय प्रजापतेः ॥

एतद् ब्रह्मसुताः सर्वे मरोच्यादय एव च । चक्रारार्चिर्वज्रकं कर्म स्वे स्वे मार्गे व्यवस्थिताः ॥

ब्रह्मा स्वयं मरोच्यस्तु बभूवाऽन्ये तथापरे । अत्रिस्तु यज्ञकर्मस्थ आग्नीध्रस्त्वङ्गिराभवत् ॥

होता पुलस्त्यस्त्वभवदुद्राता पुलहोऽभवत् । क्रतौ क्रतुस्तु प्रतोता तदा यज्ञे महातपाः ॥

प्रतिहर्ता प्रचेतास्तु तस्मिन् क्रतुवरे बभौ । सुब्रह्मण्यो वशिष्ठस्तु सनकाद्याः सभासदः ॥

तत्र याज्यः स्वयं ब्रह्मा स च इज्यस्तु विश्वकृत् ।

पूज्या दक्षस्य दौहित्रा रुद्रादित्योऽङ्गिरादयः ॥ १८ ॥

प्रत्यक्षं पितरस्ते हि तैः प्रीतैः प्रीयते जगत् ।

तत्र भागार्थिनो देवा आदित्या वसवस्तथा ॥ १९ ॥

विश्वेदेवाः सपितरो गन्धर्वाद्या मरुद्गणाः । जगृहुर्यज्ञभागंस्तान्यावन्तो हविषार्पिताः ॥

तावत्कालं जलात्सद्य उत्तस्थौ ब्रह्मणः पुनः । रुद्रः कोपोद्भवो यस्तु पूर्वमग्नो महाजले ॥

स सहस्रार्कसङ्काशो निश्चक्राम जलात्ततः । सर्वज्ञानमयो देवः सर्वदेवमयोऽमलः ॥

प्रत्यक्षदर्शी सर्वस्य जगतस्तपसा बभौ । तस्मिंस्तु काले पञ्चानाञ्जातः सर्गो नरोत्तम ॥

दिव्यानां पृथिवीस्थानां चतुर्णां मरजातिनाम् ।

रौद्रसर्गस्य सम्भूतिस्तदा सद्योऽपि जायते । इदानीं रुद्रसर्गन्त्वं शृणु पार्थिवसत्तम ॥

दशवर्षसहस्राणि तपस्तप्त्वा महज्जले । प्रतिरुद्रो यदा रुद्रस्तदा चोर्वा सकाननाम् ॥

दृष्ट्वा शस्यवतीं रम्यां मनुष्यपशुसङ्कलाम् । शुश्राव च तदा शब्दानृत्विजां दक्षसद्वानि ॥

आश्रमे यज्ञियानोच्चैर्योगस्थैरिति कीर्त्तितान् ॥ २६ ॥

ततः श्रुत्वा महातेजाः सर्वज्ञः परमेश्वरः । चुकोप सुभृशन्देवो वाक्यञ्चेदमुवाच ह ॥

अहं पूर्वन्तु कविना सृष्टः सर्वात्मना विभुः ।

प्रजाः सृजस्वेति तदा वाक्यमेतत्तथोक्तवान् ॥ २८ ॥

ततो हरिहरं युद्धमभवल्लोमहर्षणम् । रुद्रः पाशुपतास्त्रेण विव्याध हरिमोजसा ॥
हरिनारायणास्त्रेण रुद्रं विव्याध कोपवान् । नारायणं पाशुपतमुभेऽस्त्रे व्योम्नि रोषिते ॥
युधाते भृशं दिव्यं परस्परजिघांसया । दिव्यं वर्षसहस्रन्तु तयोर्युद्धमभूत्तदा ॥
तत्रैकं मुकुटोद्धमन्यञ्च जटजालकम् । एकं प्रध्मापयच्छङ्खमन्यं डमरकं शुभम् ॥
एकं खड्गकरं तत्र तथान्यन्दण्डधारिणम् । एकङ्कौस्तुभदीपाङ्गमन्यं भस्मविभूषितम् ॥

एकं गदां भ्रमयन्ति' द्वितीयं दण्डमेव च ।

एकं शोभति कण्ठस्थैर्मणिभिः स्वस्थिभिः परम् ॥ ५८ ॥

एकं पीताम्बरं तत्र द्वितीयं सर्पमे ब्रह्मम् । एवं तौ स्पर्द्धिनावस्त्रौ रौद्रनारायणात्मकौ ॥
अन्योऽन्यातिशयोपेतौ तदालोक्य पितामहः । उवाच शाम्यतामस्त्रे स्वस्वभावेन सुव्रते ॥
एवं ते ब्रह्मणा प्रोक्ते शान्तभावं प्रजग्मतुः । अथ विष्णुहरौ ब्रह्मा वाक्यमेतदुवाच ह ॥

उभौ हरिहरौ देवौ लोके ख्यातिं गमिष्यथः ।

अयञ्च यज्ञो विध्वस्तः सम्पूर्णत्वं गमिष्यति ॥ ६२ ॥

दक्षस्य ख्यातिमाल्लोके सन्तत्यायं भविष्यति ॥ ६३ ॥

एवमुक्त्वा हरिहरौ तदा लोकपितामहः । ब्रह्मा लोकानुवाचेदं रुद्रभागोऽस्य दीयताम् ॥
रुद्रभागो ज्येष्ठभाग इतीयं वैदिकी श्रुतिः । स्तुतिञ्च देवाः कुरुत रुद्रस्य परमेष्विनः ॥
भगनेत्रहरं देवं पूष्णो दन्तविनाशनम् । स्तुतिं कुरुत वः शीघ्रं गीतैरेतैस्तु नामभिः ।
येनायं वः प्रसन्नात्मा वरदत्वं भजेत ह ॥ ६६ ॥

एवमुक्तास्तु ते देवा स्तोत्रं शम्भोर्महात्मनः । चक्रुः परमया भक्त्या नमस्कृत्य स्वयम्भुवे ॥
देवा ऊचुः

नमो विषमनेत्राय नमस्ते त्र्यम्बकाय च । नमः सहस्रनेत्राय नमस्ते शूलपाणिने ।

नमः खट्वाङ्गहस्ताय नमस्ते दण्डधारिणे ॥ ६८ ॥

त्वं देव हुतभुग्ज्वालाकोटिभानुसमप्रभः । अदर्शने वयं देव मूढविज्ञानतोऽधुना ॥

नमस्त्रिनेत्रार्त्तिहराय शम्भो त्रिशूलपाणे विकृतास्यरूप ।

समस्तदेवेश्वर शुद्धभावा प्रसीद रुद्राच्युत सर्वभाव ॥ ७० ॥

पूष्णोऽस्य दन्तान्तक भीमरूप प्रलम्बभोगीन्द्रलुलन्तकण्ठ ।

विशालदेहाच्युत नीलकण्ठ प्रसीद विश्वेश्वर विश्वमूर्त्ते ॥ ७१ ॥

भगाक्षिसंस्फोटनदक्षकर्मा गृहाण भागं मन्वतः प्रधानम् ।

प्रसीद देवेश्वर नीलकण्ठ प्रपाहि नः सर्वगुणोपपन्न ॥ ७२ ॥

सिताङ्गरागाप्रतिपन्नमूर्त्ते कपालधारिस्त्रिपुरघ्न देव ।

प्रपाहि नः सर्वभयेषु चैवं उमापते पुष्करनालजन्म ॥ ७३ ॥

पश्यामि ते देहगतान्पुरेश सर्गादयो वेदवगननन्त ।

साङ्गान् सविद्यान् सपदक्रमांश्च सर्वान्त्रिलीनांस्त्वयि देवदेव ॥ ७४ ॥

भव सर्व महादेव पिनाकिनुद्र ते हर । नताः स्म सर्वे विश्वेश त्राहि नः परमेश्वर ॥
इत्थं स्तुतस्तदा देवैर्देवदेवो महेश्वरः । तुतोष सर्वदेवानां वाक्यञ्चेदमुवाच ह ॥

रुद्र उवाच

भगस्य नेत्रं भवतु पूष्णो दन्तास्तथा मुखे । दक्षस्याच्छिद्रतां यातु यज्ञश्चाप्यदितेः सुताः ॥
पशुभावं तथा चापि अपनेष्यामि वः सुराः । महश्नेन यो जातः पशुभावो दिवौकसाम् ॥

स मयापहतः सद्यः पतित्वं वो भविष्यति ॥ ७८ ॥

अहञ्च सर्वविद्यानां पतिराद्यः सनातनः । अहं वै पतिभावेन पशुमध्ये व्यवस्थितः ।

अतः पशुपतिर्नाम मम लोके भविष्यति ॥ ७९ ॥

ये मां यजन्ति तेषां स्याद्दीक्षा पाशुपती भवेत् ॥ ८० ॥

एवमुक्ते तु रुद्रेण ब्रह्मा लोकपितामहः । उवाच रुद्रं सस्नेहं स्मितपूर्वमिदं वचः ॥ ८१ ॥

ध्रुवं पशुपतिर्देव त्वं लोके ख्यातिमेष्यसि ।

अयञ्च देवस्तन्नाम्ना लोके ख्यातिं गमिष्यति ॥ ८२ ॥

आराध्यश्च समस्तानां लोकादीनां गमिष्यति ॥ ८३ ॥

एवमुक्त्वा तदा ब्रह्मा दक्षं प्रोवाच बुद्धिमान् । गौरीं प्रयच्छ रुद्राय पूर्वमेवोपपादिताम् ॥

एवमुक्त्वा तदा देवस्तां कन्यां दक्षसन्निधौ । ददौ रुद्राय महते गौरीं परमशोभनाम् ॥

दक्षस्य च प्रियं कुर्वन् बहुमानपुरःसरम् । गृहीतायान्तु कन्यायां दाक्षायण्यां पितामहः ।

ददौ रुद्राय निलयं कैलासं सुरसन्निधौ ॥ ८६ ॥

रुद्रोऽपि प्रययौ भूतैः समं कैलासपर्वतम् ।

देवाश्चापि यथास्थानं स्वं स्वं जग्मुर्मुदान्विताः ॥ ८७ ॥

ब्रह्मापि दक्षसहितः प्राजापत्यं पुरं ययौ ॥ ८८ ॥

इति वाराहपुराणे गौर्युत्पत्तिर्नाम एकविंशोऽध्यायः ।

द्वाविंशोऽध्यायः

महातपा उवाच

तस्मिन्निवसतस्तस्य रुद्रस्य परमेष्ठिनः । चुकोप गौरी देवस्य पितुर्वैरमनुस्मरन् ॥ १ ॥

चिन्तयामास देवस्य अनेनापहतं पुरम् ।

यज्ञो विध्वंसितो यस्मात्तस्माद्देहं त्यजाम्यहम् ॥ २ ॥

आराध्य तपसा तस्य गृहे भूत्वा ब्रजाम्यहम् । कथं गच्छामि पितरं दक्षं क्षयितवान्धवम् ॥

भवपत्नी च दुहिता एवं सञ्चिन्त्य सुन्दरी । जगाम तपसे देवी हिमवन्तं महागिरिम् ॥

तत्र कालेन महता क्षपयन्ती कलेवगम् । स्वशरीराग्निना दग्धा ततः शैलसुताभवत् ॥

उमा नामेति महती कृष्णा चेत्यभिधानतः ॥ ५ ॥

लब्धा तु शोभनां मूर्तिं हिमवन्तगृहे शुभाम् । पुनस्तपश्चकारोऽग्रं देवं स्मृत्वा त्रिलोचनम् ॥
असावेव पतिर्मह्यमित्युक्त्वा तपसि स्थिता ॥ ७ ॥

कुर्वन्त्या तत्तपश्चोऽग्रं हिमवन्ते महागिरौ । कालेन महता देवस्तपसाराधितस्तया ।
आजगामाश्रमन्तस्या विप्रो भूत्वा महेश्वरः ॥ ८ ॥

वृद्धः शिथिलसर्वाङ्गः स्वलंश्चैव पदे पदे । कृच्छ्रात्तस्याः समीपन्तु आगत्य द्विजसत्तमः ।
बुभुक्षितोऽस्मि मे देहि भद्रे भोज्यं द्विजस्य तु ॥ ९ ॥

एवमुक्ता तदा कन्या उमा शैलसुता शुभा । उवाच ब्राह्मणं भोज्यं दद्वि विप्र फलादिकम् ॥
कुरु स्नानं द्रुत विप्र भुञ्जस्वान्नं यदृच्छया ॥ १० ॥

एवमुक्तस्तदा विप्रस्तस्याः पार्वे महानदीम् । गङ्गां जगाम स्नानार्थं स्नानं कर्तुमवातरत् ॥
स्नानन्तु कुर्वता तेन रुद्रेण द्विजरूपिणा । भूत्वा मायामयं भीमं मकरं भयदर्शनम् ।

प्राहितस्तु तदा विप्रस्तेन दृष्टेन मद्गुणा ॥ १२ ॥
दृष्ट्वा धृतमथात्मानं मकरेण वलीयसा । वृद्धमात्मानमन्यन्तां दर्शयन्वाक्यमब्रवीत् ॥

अब्रह्मण्यङ्गतं कन्ये त्रायस्व मामतो ज्ञपात् ।
यावन्न याति विकृतिं तावन्मान्त्रातुमर्हसि ॥ १४ ॥

एवमुक्ता तदा कन्या चिन्तयामास पार्वती । पितृभावेन शैलेन्द्रं भर्तृभावेन शङ्करम् ।
स्पृशामि तपसा पूता कथं विप्रं स्पृशाम्यहम् ॥ १५ ॥

यद्येनन्नापकर्षामि करेण च जले धृतम् । तदानीं ब्रह्मवध्या मे भविष्यति न संशयः ॥
अन्यं व्यतिक्रमे धर्ममपनेतुञ्च शक्यते । ब्रह्मवध्या पुनर्नैवमेवमुक्त्वा गतात्वरत् ॥

सा गत्वा त्वरितं भीरुर्यहीत्वा पाणिना द्विजम् । चकर्षान्तर्जलात्तावत्स्वयम्भूतपतिर्हरः ॥
यसाराध्य तपश्चर्तुमारब्धं शैलपुत्रया । स एव भगवान्द्रुद्रस्तस्याः पाण्यवल्म्बितः ॥

तं दृष्ट्वा लज्जिता देवी पूर्वत्यागमनुस्मरन् । न किञ्चिदुत्तरं सुभ्रूर्वदति स्म सुलज्जया ॥
तूष्णीभूतान्तु तां दृष्ट्वा गौरीं रुद्रो हसन्निव ।

पाणौ गृहीत्वा मां भद्रे ऋथन्त्यकुमिहार्हसि ॥ २१ ॥

मत्पाणिग्रहणं भद्रे वृथा यदि करिष्यसि । तदानीं ब्रह्मणः पुत्र्यामाहारार्थं ब्रवीम्यहम् ॥
न भवेत्परिहासोऽयमुक्तं देवो परम्परा । लज्जमाना तदा वाक्यं वदति स्मितपूर्वकम् ॥

देवदेव त्रिलोकेश त्वदर्थोऽयं समुद्यमः । प्राग्जन्मागधितो भर्ता भवान्देवो महेश्वरः ॥
इदानीं म भवान्देवः पतिर्नान्यो भविष्यति ।

किन्तु स्वामी पिता मह्यं शैलेन्द्र मे ब्रजामि तम् ॥ २५ ॥
अनुज्ञाप्य विधानेन ततः पाणिङ्ग्रहोष्यसि ॥ २६ ॥

एवमुक्ता तदा देवो पितरं प्रति भामिनी । कृताञ्जलिपुटा भूत्वा हिमवन्तमुवाच ह ॥
इतोऽन्यजन्मभर्ता मे रुद्रो दक्षमखान्तकः । इदानीं तपसा सैव ज्ञातोऽभूद्रतिभावनः ॥

स च विश्वपतिर्भूत्वा ब्राह्मणो मे तपोवनम् ।
आगत्य भोजनार्थं मां याचयामास शङ्करः ॥ २९ ॥

मया स्नातुं ब्रजस्वेति चोदितो जाह्नवीं गतः । तत्रासौ वृद्धभावेन द्विजरूपेण शङ्करः ।
मकरेण धृतः पूर्वमब्रह्मण्यमुवाच ह ॥ ३० ॥

ब्रह्महत्याभयान्तात मया पाणौ धृतस्ततः । धृतमात्रः स्वकन्देहं दर्शयामास शङ्करः ॥
ततो मामब्रवीद्देवः पाणिग्रहणमागतम् । भविता देवि मा किञ्चिद्विचारय तपोधने ॥
एवमुक्त्वा त्वहं तेन शङ्करेण महात्मना । तदनुज्ञाप्य देवेशं भवन्तं प्रष्टुमागता ॥ ३३ ॥

इदानीं यत्क्षमं कार्यं तच्छीघ्रं संविधीयताम् ॥ ३४ ॥

एवं श्रुत्वा तदा वाक्यं शैलराजो मुदा युतः । ऋचे दुहितरं कन्यां तस्मिन्काले वराननः ॥

पुत्रि धन्योऽस्म्यहं लोके यस्य रुद्रः स्वयं हरः ।

जामाता भविता देवस्त्वयाऽपत्यवदस्म्यम् ॥ ३६ ॥

स्थापितो मूर्द्धिध्न देवानामपि पुत्रि त्वया ह्यहम् । स्थीयतां क्षणमेकन्तु यावदागमनं मम ॥
एवमुक्त्वा गतो राजा शैलानां ब्रह्मणोऽन्तिकम् । तत्र दृष्ट्वा महात्मानं सर्वदेवपितामहम् ॥
उवाच प्रणतो भूत्वा ब्रह्माणं शैलराट् ततः । देवोमा दुहिता मद्यं तां रुद्राय ददाम्यहम् ॥

प्रयच्छोवाच देवानां तदा लोकपितामहः ॥ ४० ॥

एवमुक्तः शैलराजः स्ववेशमागम्य सत्वरम् । तुम्बुरुन्नारदञ्चैव हाहां हूहून्तथैव च ।

स गत्वा किन्नरांश्चैव असुरान्नाक्षसानपि ॥ ४१ ॥

पर्वताः सरितः शैला वृक्षा ओषधयस्तथा । आगता मूर्त्तिमन्तो वै पर्वताः सङ्गमोपलाः

हिमवद्दुहितान्द्रष्टुं विवाहं शङ्करेण ह ॥ ४२ ॥

तत्र वेदो क्षितिश्चासोत्कलशाः सप्त सागराः । सूर्यो दीपस्तथा सोमः सरितो बबहुर्जलम् ॥
एवं विवाहसामग्रीं कृत्वा शैलनराधिपः । प्रेषयामास रुद्राय समीपं मन्दरं गिरिम् ॥
स तदा शङ्करोक्तस्तु मन्दरो द्रुतमाययौ । विधिना सोमया पाणिं जग्राह परमेश्वरः ॥

तत्रोत्सवे पर्वतनारदो द्वौ जगुश्च मिद्धा ननृतुर्वनस्पताः ।

पुष्पाण्यनेकानि विचिक्षिपुः शुभा ननृतुरुच्चैः सुरयोषितो भृशम् ॥ ४६ ॥

तस्मिन्विवाहे सलिलप्रवाहे चतुर्मुखो लोकरपरस्वसंस्थः ।

उवाच कन्यां तव पुत्रि लोके नारी प्रभर्त्ता तव चान्यपुंसाम् ॥ ४७ ॥

इत्येवमुक्त्वा स उमां सरुद्रां पितामहः स्वं पुरमाजगाम ॥ ४८ ॥

स बभूव यथा प्रोक्तं प्रजापालाय वृच्छते । ऋषिणा महता पूर्वं तपसा भावितात्मना ॥
गौर्या उत्पत्तिरेषा वै कथिता परमर्षिणा । विवाहश्च यथा वृत्तस्तत्सर्वं ऋथितन्तव ॥
एतत्सर्वन्तु गौर्या वै सम्पन्नन्तु तृतीयया । तस्यान्तिथौ तृतीयायां लवणं वर्जयेत्सदा ॥

यश्चोपोष्यति नारी वा सा सौभाग्यन्तु विन्दति ॥ ५२ ॥

दुर्भगा या तु नारी स्यात्पुरुषश्चातिदुर्भगः । एतच्छ्रुत्वा तृतीयायां लवणन्तु विवर्जयेत् ॥

सर्वकामानवाप्नोति सौभाग्यं द्रव्यसम्पदः ।

आरोग्यञ्च सदा लोके कान्तिं पुष्टिञ्च विन्दति ॥ ५४ ॥

इति वाराहपुराणे गौर्युद्वाहो नाम द्वाविंशोऽध्यायः ।

त्रयोविंशोऽध्यायः

प्रजापाल उवाच

कथं गणपतेर्जन्म मूर्तिमन्तश्च सत्तम । एतन्मे संशयञ्छिन्धि हृदि कष्टं व्यवस्थितम् ॥

महातपा उवाच ।

पूर्वं देवगणाः सर्वे ऋषयश्च तपोधनाः ।

कार्यारम्भं तथा चक्रुः सिद्धयते च न संशयः ॥ २ ॥

सन्मार्गवर्त्तिषु तथा सिद्धयन्ते विघ्नतः क्रियाः । असत्कारिषु सर्वेषु तद्देवमविघ्नतः ॥
ततो देवाः सपितरश्चिन्तयामासुरोजसः । असत्कार्येषु विघ्नार्थं सर्वे एवाभ्यमन्त्रयन् ।
ततस्तेषां तदा मन्त्रं कुर्वतां त्रिदिवोकसाम् । बभूव बुद्धिर्गमने रुद्रं प्रति महामतिम् ॥
ते तत्र रुद्रमामन्त्र्य कैलासनिलयं गुरुम् । ऊचुः सविनयं सर्वे प्रणिपातपुरःसरम् ॥
देवा ऊचुः

देव देव महादेव शूलपाणे त्रिलोचन । विघ्नार्थमविशिष्टानामुत्पादयितुमर्हसि ॥ ७ ॥

एवमुक्तस्तदा देवैर्भवः परमया मुदा । उमां निरीक्षयामास चक्षुषा निमिषेण ह ॥ ८ ॥

देवानां सन्निधौ तस्य पश्यतोमां महात्मनः ।

चिन्ताभूद्योमिन् मूर्तिर्नो दृश्यते केन हेतुना ॥ ९ ॥

पृथिव्यां विद्यते मूर्तिरपां मूर्तिस्तथैव च । तेजसः श्वसनस्यापि मूर्तिरेषा तु दृश्यते ॥

आकाशञ्च कथं नैति मत्वा देवो जहास च ।

ज्ञानशक्तिः पुमान् दृष्ट्वा यद्दृष्टं व्योमिन् शम्भुना ॥ ११ ॥

यथोक्तं ब्रह्मणा पूर्वं शरीरन्तु शरीरिणाम् । यच्चापि हसितन्तेन देवेन परमेष्ठिना ॥

एतत्कार्यञ्चतुष्केण पृथिव्यादिचतुर्ष्वपि । मूर्त्तिमानतितेजस्वो हसतः परमेष्ठिनः ॥

प्रदीप्तस्यो महादीप्तः कुमारो भासयन्दिशः । परमेष्ठिगुणैर्युक्तः साक्षाद्गुह्यं इवापरः ॥

उत्पन्नमात्रो देवानां व्युषितः संप्रमोहयन् ।

कान्त्या दीप्त्या तथा मूर्त्या रूपेण च महात्मवान् ॥ १५ ॥

तं दृष्ट्वा परमं रूपं कुमारस्य महात्मनः । उमाऽनिमेषेनेत्राभ्यां तमपश्यत भामिनो ॥

तं दृष्ट्वा कुपितो देवः स्त्रीभावञ्चल्लं तथा । मत्वा कुमाररूपन्तु शोभनं मोहनं दृशाम् ॥

ततः शशाप तन्देवो गणेशम्परमेश्वरः । कुमार गजवक्त्रस्त्वं प्रलम्बजठरस्तथा ।

भविष्यसि तथा सर्वैरुपवीतगतिर्ध्रुवम् ॥ १८ ॥

एवं शशाप तन्देवस्तीव्रकोपसमन्वितः । ध्रुवन् शरोरमुत्थाय ततो देवो रुषान्वितः ॥

यथा यथासौ स्वशरोरमाद्यन्धुनोति देवस्त्रिशिखास्त्रपाणिः ।

तथा तथा चाङ्गरुहाच्चकासे जलं क्षितौ संन्यपतत्तथान्ये ॥ २० ॥

विनायकानेकविधा गजास्यास्तमालनीलाङ्गनसन्निकाशाः ।

उत्तस्थुरुच्चैर्विविधास्त्रहस्तास्ततस्तु देवो मनसाकुलेन ॥ २१ ॥

किमेतदित्यद्भूतकर्मकारी ह्येकः करोत्यप्रतिमं महच्च ।
 कार्यं सुराणां कृतमेतदिष्टं भवेदथैनं परितः कुतस्तत् ॥ २२ ॥
 दिवौकसाञ्चिन्तयतां तथा तु विनायकैः क्षमा क्षुभिता बभूव ।
 चतुर्मुखश्चाप्रतिमं विमानमारुह्य खे वाक्यमिदं जगाद ॥ २३ ॥
 धन्याः स्थ देवाः सुरनायकेन त्रिलोचनेनाद्भुतरूपिणा च ।
 अनुगृहीताः परमेश्वरेण सुरद्विषां विघ्नकृतां नतौ च ॥ २४ ॥
 इत्येवमुक्त्वा प्रपितामहस्तानुवाच देवस्त्रिशिखास्त्रपाणिम् ।
 यस्ते विभो वक्त्रसमुद्भवः प्रभुर्विनायकानां भव सन्त्विमेऽनुगाः ॥ २५ ॥
 भवन्तथास्यात्मवरेण चाम्बरे त्वया चतुर्ध्वस्तु शरीरचारी ।
 आकाशमेतद्गुहा व्यवस्थितं त्वया चैको वदतान्तेऽपयाताः ॥ २६ ॥
 प्रभुर्भव त्वं प्रतिमास्त्रपाणिना इमानि चास्त्रेषु वरांश्च देहि ।
 इत्येवमुक्त्वा विगते पितामहे त्रिलोचनश्चात्मभवं जगाद ॥ २७ ॥
 विनायको विघ्नकरो गजास्यो गणेशनामा च भवस्य पुत्रः ।
 एते च सर्वे त्वपयान्तु भृत्या विनायकाः क्रूरदृशः प्रचण्डाः ॥ २८ ॥
 उच्छुष्मदानादिविवृद्धदेहाः कार्येषु सिद्धिं प्रतिपादयन्तः ।
 भवांश्च देवेषु तथा मखेषु कार्येषु चान्येषु महानुभावान् ॥ २९ ॥
 अग्रेषु पूजां लभतेऽन्यथा च विनाशयिष्यस्यथ कार्यसिद्धिम् ।
 इत्येवमुक्त्वा परमेश्वरेण सुरैः समं काञ्चनकुम्भसंस्थैः ॥ ३० ॥
 जलैस्तथासावभिषिक्तगात्री रराज राजेन्द्र विनायकानाम् ॥ ३१ ॥
 दृष्ट्वाभिषिच्यमानन्तु देवास्तङ्गणनायकम् । तुष्टुवुः प्रयताः सर्वे त्रिशूलास्त्रस्य सन्निधौ ॥

देवा ऊचुः

नमस्ते गजवक्त्राय नमस्ते गणनायक । विनायक नमस्तेऽस्तु नमस्ते चण्डविक्रम ॥
 नमोऽस्तु ते विघ्नकर्त्रे नमस्ते सर्पमेखल । नमस्ते रुद्रवक्त्रोत्थप्रलम्बजठराश्रित ।
 सर्वदेवनमस्कारादविघ्नं कुरु सर्वदा ॥ ३४ ॥

एवं स्तुतस्तदा देवैर्महात्मा गणनायकः । अभिषिक्तस्तु रुद्रेण सोमायाऽपत्यताङ्गतः ॥
 एतच्चतुर्थ्या सम्पन्नं गणाध्यक्षस्य पार्थिवः । यतस्ततोऽयं महती तिथीनां परमा तिथिः ॥
 एतस्यां यस्तिष्ठान् भुक्त्वा भक्त्या गणपतिनृप । आराधयति तस्याशु तुष्यते नात्र संशयः ॥
 ब्रह्मैतत्पठते स्तोत्रं यश्चैतच्छृणुयात्सदा । न तस्य विघ्ना जायन्ते न पापं सर्वथा नृप ॥

इति वाराहपुराणे विनायकोत्पत्तिर्नाम त्रयोविंशोऽध्यायः ।

चतुर्विंशोऽध्यायः

धरण्युवाच

कथन्ते गात्रसंस्पर्शान्मूर्त्तिमन्तो महाबलाः । नागा बभूवुर्देवस्य कारणन्ते महीधर ॥

वराह उवाच

श्रुत्वा गणपतेर्जन्म प्रजापालो नराधिपः । त्वाच श्लक्ष्णया वाचा तं मुनिं शंसितव्रतम् ॥

प्रजापाल उवाच

भगवंस्तार्क्ष्यविषयाः कथं मूर्त्तिमुपागताः । नागा बभूवुः कुटिला एतदाख्यातमर्हसि ॥

महातपा उवाच

सृजता ब्रह्मणा सृष्टिं मरीचिसूतिकारणम् । प्रथमं मनसा ध्यातस्तस्य पुत्रस्तु कश्यपः ॥

तस्य दाक्षायणी भार्या कर्तुर्नाम शुचिस्मिता ।

मारोचो जनयामास तस्यां पुत्रान्महाबलान् ॥ ५ ॥

अनन्तं वासुकिश्चैव कम्बलञ्च महाबलम् । कर्कोटकञ्च राजेन्द्र पद्मञ्चान्यं सरीसृपम् ॥

महापद्मन्तथा शङ्खं कुलिकं चापराजितम् । एते कश्यपदायादाः प्रधानाः परिकीर्त्तिताः ॥

एतेषान्तु प्रसूत्या तु इदमापूरिनं जगत् ॥ ८ ॥

कुटिला हीनकर्माणस्तीक्ष्णास्योत्थविषोल्बणाः ।

दृष्ट्वा सन्दश्य मनुजान् भस्म कुर्युः क्षणाद् ध्रुवम् ॥ ९ ॥

शब्दगामी यथा स्पर्शो मनुष्याणां नराधिप । अहन्यहनि जायेत क्षयः परमदारुणः ॥

आत्मनस्तु क्षयं दृष्ट्वा प्रजाः सर्वाः समन्ततः । जग्मुः शरण्यं शरणं परन्तु परमेश्वरम् ॥

इममेवार्थमुद्दिश्य प्रजाः सर्वा महीपते । ऊचुः कमलजन्देवं पुराणं ब्रह्मसंज्ञितम् ॥

ब्राह्मि नस्तीक्ष्णदंष्ट्रेभ्यो भुजङ्गेभ्यो महाबल । अहन्यहनि ये देव पश्येयुररुगा दृशा ।

मनुष्यं मृगयूथं वा तत्सर्वं भस्मसाद्भवेत् ॥ १३ ॥

त्वया सृष्टिः कृता देव लीयते सा भुजङ्गमैः । एतज्ज्ञात्वा तु दुर्वृत्तं तत्कुरुष्व महामते ॥

ब्रह्मोवाच

अहं रक्षां विधास्यामि भवतीनां न संशयः ।

ब्रजध्वं स्वानि धिष्ण्यानि प्रजापालाः ससाध्वसाः ॥ १५ ॥

एवमुक्त्वा ब्रजंस्तेन ब्रह्मणा व्यक्तमूर्त्तिना । आगतास्तु प्रजास्वाद्यस्तानाहूय भुजङ्गमान् ।

शशाप परमक्रुद्धो वासुकिप्रसुखांस्तथा ॥ १६ ॥

ब्रह्मोवाच

यतो मत्प्रभवान्नित्यं क्षयं नयत मानुषान् । भवान्तरे अथान्गस्मिन्मातुः शापात्सुदारुणात् ॥

भवितातिक्षयो घोरो नूनं स्वायम्भुवेऽन्तरे ॥ १७ ॥

एवमुक्त्वास्तु वेपन्तो ब्रह्मणो भुजगोत्तमाः । निपत्य पादयोस्तस्य इदमूचुर्बचस्तदा ॥

नागा ऊचुः

भगवन्कुटिला जातिरस्माकं भवता कृता । विषोल्बणत्वं क्रूरत्वं दृक्शस्त्रत्वञ्च नो त्वया ।
सम्पादितं त्वया देव इदानीं शमयन्त्युत ॥ १९ ॥

ब्रह्मोवाच

यदि नाम मया सृष्टा भवन्तः कुटिलाशयाः । ततः किं मनुजान्नित्यं भक्षयध्वं गतव्यथाः ॥

नागा ऊचुः

मर्यादां कुरु देवेश स्थानञ्चैव पृथक् पृथक् ॥ २१ ॥

नागानां वचनं श्रुत्वा देवो वचनमब्रवीत् । अयं करोमि वो नागाः समयं मनुजैः सह ॥
तदेकमनसः सर्वे शृणुध्वं मम शासनम् ॥ २३ ॥

पातालं वितलञ्चैव सुतलाख्यं तृतीयकम् । दत्तं वै वस्तुकामानां गुहं तत्र गमिष्यथ ॥
तत्र भोगान्बहुविधान्भुञ्जाना मम शासनात् । तिष्ठध्वं सप्तमं यावद्द्राव्यन्तं ते पुनः पुनः ॥
ततो वैवस्वतस्यादौ काश्यपेया भविष्यथ । दायादाः सर्वदेवानां सुपर्णस्य च धीमतः ॥
तदा प्रसूतिर्वः सर्वा भोक्ष्यते चित्रभानुना । भवतान्नैव दोषोऽयं भविष्यति न संशयः ॥

ये वै क्रूरा भोगिनो दुर्विनीतास्तेषामन्तो भविता नान्यथैतत् ।

कालप्राप्तं भक्षयध्वं दयध्वं तथाऽपकारे च कृते मनुष्यान् ॥ २८ ॥

मन्त्रौषधैर्गारुडमण्डलैश्च बद्धैर्दष्टैर्मानवा ये चरन्ति ।

तेषां भोतैर्वर्तितव्यं न चान्यच्चिन्त्यं कार्यञ्चान्यथा वो विनाशः ॥ २९ ॥

इतीरिते ब्रह्मणि ते भुजङ्गा जग्मुः स्थानं क्षमातलाख्यं हि सर्वे ॥ ३० ॥

एवं शापन्ते तु लब्ध्वा प्रसादञ्च चतुर्भुवात् । तस्थुः पातालनिलयं मुदितेनान्तरात्मना ।
एतत्सर्वञ्च पञ्चम्यां षष्ठाञ्जातं महात्मनाम् । अतः प्रियं तिथिर्धन्या सर्वपापहरा शुभा ॥

एतस्यां संयतो यस्तु अम्लन्तु परिवर्जयेत् ।

क्षीरेण स्नापयेन्नागास्तस्य यास्यन्ति मित्रताम् ॥ ३३ ॥

इति वाराहपुराणे नागोत्पत्तिर्नाम चतुर्विंशोऽध्यायः ।

पञ्चविंशोऽध्यायः

प्रजापाल उवाच

अहङ्कारात्कथं जज्ञे कार्त्तिकेयो द्विजोत्तम । एतन्मे संशयच्छिन्धि पृच्छतो वै महामुने ॥

महातपा उवाच

सर्वेषामेव तत्त्वानां यः परः पुरुषः स्मृतः । तस्मादव्यक्तमुत्पन्नं तत्त्वादि त्रिविधन्तु तत् ॥
पुरुषाव्यक्तयोर्मध्ये महत्त्वं समपद्यत । स चाहङ्कार इत्युक्तो यो महान्समुदाहृतः ॥

पुरुषो विष्णुरित्युक्तः शिवो वा नामतः स्मृतः ।

अव्यक्तन्तु उमा देवी श्रीर्वा पद्मनिभेक्षणा ॥ ४ ॥

तत्संयोगादहङ्कारः स च सेनापतिर्गुहः । तस्योत्पत्तिम्प्रवक्ष्यामि शृणु राजन्महामते ॥

आद्यो नारायणो देवस्तस्माद्ब्रह्मा ततोऽभवत् ।

अतः स्वयम्भुवश्चान्ये मरोऽप्यार्यार्कसम्भवाः ॥ ६ ॥

तेष्वारभ्य सुरा दैत्या गन्धर्वा मानुषाः खगाः । पशवः सर्वभूतानि सृष्टिरेषा प्रकीर्त्तिता ॥

सृष्ट्यां विस्तारितायान्तु देवदैत्या महाबलाः । सात्वतं भावमास्थाय युयुधुर्विजिगीषवः ॥

दैत्यानाम्बलिनः सन्ति नायका युद्धदुर्मदाः । हिरण्यकशिपुः पूर्वं हिरण्याक्षो महासुरः ॥

विप्रचित्तिर्विचित्रस्तु भीमाक्षः क्रौञ्च एव च । पतेऽतिबलिनः शूरा देवसैन्यं महामृधे ।

अमरांश्चाशितैर्बाणैर्जयन्तेऽनुदिनं मृधे ॥ १० ॥

तेषां पराजयं दृष्ट्वा देवानाञ्च बृहस्पतिः । उवाच हीनं वै सैन्यं नायकेन विना सुराः ॥

एकेनेन्द्रेण दिव्यन्तु सैन्यम्पातुं न शक्यते । अतः सेनापतिं कञ्चिदन्वेषयत मा चिरम् ॥

एवमुक्तास्ततो देवा जग्मुर्लोकपितामहम् । सेनापतिञ्च नो देहि वाक्यमूचुः ससम्भ्रमम् ॥

ततो दध्यौ चतुर्वक्त्रः क्रिमेषां क्रियते मया ।

ब्रह्मणश्चिन्त्यमानस्य रुद्रम्प्रति मनो गतम् ॥

ततो देवाः सगन्धर्वा ऋषयः सिद्धचारणाः । ब्रह्माणं पुरतः कृत्वा जग्मुः कैलासपर्वतम् ॥

तत्र दृष्ट्वा महादेवं शिवं पशुपतिं विभुम् । तुष्टुवुर्विविधैः स्तोत्रैः शक्राद्यास्त्रिदिवौकसः ॥

देवा ऊचुः

नमाम सर्वे शरणार्थिनो वयं महेश्वरन्त्यम्बकभूतभावनम् ।

उमापते विश्वपते मरुत्पते जगत्पते शङ्कर पाहि नः स्वयम् ॥ १७ ॥

जटाकलापाप्रशङ्गाङ्कदीधिति प्रकाशिताशेषजगत्त्रयामल ।

त्रिशूलपाणे पुरुषोत्तमाच्युत प्रपाहि नो दैत्यभयादुपस्थितात् ॥ १८ ॥

त्वमादिदेवः पुरुषोत्तमो हरिर्भवो महेशस्त्रिपुरान्तको विभुः ।

भगाक्षहा दैत्यरिपुः पुरातनो वृषध्वजः पाहि सुरोत्तमोत्तम ॥ १९ ॥

गिरीशजानाथ गिरिप्रियाप्रिय प्रभुः समस्तामरलोकपूजितः ।

गणेश भूनेश शिवाक्षयाय प्रपाहि नो दैत्यवरान्तकाच्युत ॥ २० ॥

पृथ्व्यादितत्त्वेषु भवान्प्रतिष्ठितो ध्वनिस्वरूपो गगने विशेषतः ।

लीनो द्विधा तेजसि स त्रिधा जले चतुः क्षितौ पञ्च गुणप्रधानः ॥ २१ ॥

अग्निस्वरूपोऽसि तरौ तथोपले सत्यस्वरूपोऽसि तथानिलेष्वपि ।

तैलस्वरूपो भगवान्महेश्वरः प्रपाहि नो दैत्यगणार्हितान्हर ॥ २२ ॥

नासीद्यदा काण्डमिदन्विलोचन प्रभाकरेन्द्रेन्दुविनापि वा कुतः ।

तदा भवानेव विरुद्धलोचन प्रमाणबाधादिविजितः स्थितः ॥ २३ ॥

कपालमालिन् शशिखण्डशेखर इमशानवासिन्सितभस्मगुण्ठितः ।

फणीन्द्रसंवीतततोऽन्तकाय प्रपाहि नो दक्षधिया सुरेश्वर ॥ २४ ॥

भवान्पुमान् शक्तिरियं गिरेः सुता सर्वाङ्गरूपा भगवंस्तथा त्वयि ।

त्रिशूलरूपेण जगद्भयङ्करे स्थितं त्रिनेत्रेषु मखाग्नयस्त्वयः ॥ २५ ॥
 जटास्वरूपेण समस्तसागराः कुलाचलाः सिन्धुवहाश्च सवशः ।
 शरैरजं ज्ञानमिदन्ववस्थितन्तदेव पश्यन्ति कुहृष्टयो जनाः ॥ २६ ॥
 नारायणस्त्वं जगतां समुद्भवस्तथा भवानेव चतुर्मुखो महान् ।
 सत्त्वाग्निभेदेन तथाग्निभेदतो युगादिभेदेन च संस्थितस्त्रिधा ॥ २७ ॥
 भवन्तमेते सुरनायकाः प्रभो भवार्थिनोऽन्यस्य वदन्ति तोषयन् ।
 यतस्ततो नो भवभूतिभूषण प्रपाहि विश्वेश्वर रुद्र ते नमः ॥ २८ ॥

महातपा उवाच ।

एवं स्तुतस्तदा देवो रुद्रः पशुपतिः सुरैः ।

उवाच देवानव्यग्रः किं कार्यं ब्रूत मा चिरम् ॥ २९ ॥

देवा ऊचुः

सेनापतिश्च देवेश देहि दैत्यवधाय वै । देवानां ब्रह्ममुख्यानामेतदेव हितम्भवेत् ॥

रुद्र उवाच

ददामि सेनानाथं वो देवा भवत विज्वराः ।

भविष्यमस्ति पौराणां योगादीनामचिन्तयत् ॥ ३१ ॥

एवमुक्त्वा हरो देवान्विसर्ज्य स्वाङ्गसंस्थिताम् । शक्तिं सङ्गोभयामास पुत्रहेतोः परन्तपाम् ॥

तस्य क्षोभयतः शक्तिं ज्वलनार्कसमप्रभः ।

कुमारः सहजां शक्तिं विभ्रञ्जानैकशालिनीम् ॥ ३३ ॥

उत्पत्तिस्तभ्य गजेन्द्र बहुरूपा व्यवस्थिता । मन्वन्तरेष्वनेकेषु देवसेनापतिः किल ॥

योऽसौ शरीरगो देवः अहङ्कारेति कीर्तितः । प्रयोजनवशाहेवः सैव सेनापतिर्बभौ ॥

तस्मिन्जाते स्वयं ब्रह्मा सर्वदेवैः समन्वितः । पूजयामास देवेशं शिवं पशुपतिन्तदा ॥

सर्वैश्च देवैर्ऋषिभिश्च सिद्धैः सेनापतिर्दानवरेण तेन ।

आप्यायितः सोऽपि सुरानुवाच महायौ मे क्रीडनकञ्च दध्वम् ॥ ३७ ॥

श्रुत्वा वचस्तस्य महानुभावो वाक्यं महादेव इदं जगाद ।

ददामि ते क्रीडनकन्तु कुक्कुटं तथानुगौ शाखविशाखसंज्ञौ ।

कुमार भूतग्रहनायको भवान् भवस्व देवेश्वर सेनायः पतिः ॥ ३८ ॥

एवमुक्त्वा ततो देवः सर्वदेवाश्च पार्थिव । तुष्टुवुर्वाग्भरिष्ठाभिः स्कन्दं सेनापतिन्तदा ॥

देवा ऊचुः

भवस्व देवसेनानीर्महेश्वरसुत प्रभो । षण्मुख स्कन्द विश्वेश कुक्कुटध्वज पावके ॥

कम्पितारे कुमारेश स्कन्द बालग्रहानुग । जितारे क्रौञ्चविध्वंस कृत्तिकाज शिवात्मज ॥

भूतग्रहपतिश्रेष्ठ पावः प्रियदर्शन । महाभूतपतेः पुत्र त्रिलोचन नमोऽस्तु ते ॥ ४२ ॥

एवं स्तुतस्तदा देवैर्विबर्द्धन् भवनन्दनः । द्वादशादित्यसङ्काशो बभूवातुलविक्रमः ॥

त्रैलोक्यन्तेजसा स्वेन तपयामास पार्थिव ॥ ४४ ॥

प्रजापाल उवाच

कथं त्वं कृत्तिकापुत्रमुक्तवान् शंस मे गुरो । कथं वा पावकिरसौ कथं षण्मातृनन्दनः॥

महातपा उवाच

आदिमन्वन्तरे देवस्योत्पत्तिर्या मयोदिता । परोक्षदर्शिभिर्देवैरेवमेव स्तुतः प्रभो ॥

कृत्तिका पावकस्तस्य मातरो गिरिजा तथा । द्वितीयजन्मनि गुह्यस्यैते उत्पत्तिहेतवः ॥

एवमेतत्तवाख्यातं पृच्छतो पार्थिवोत्तम । आत्मविद्यामृतं गुह्यमहङ्कारस्य सम्भवः ॥

स्वयं स्कन्दो महादेवः सर्वपापप्रणाशनः । तस्य षष्ठीं तिर्यिं प्रादाद्भिषेके पितामहः ॥

अस्यां फलाशनो यस्तु पूजे त्रियतमानसः । अपुत्रो लभते पुत्रमधनोऽपि धनं लभेत् ॥

यं यमिच्छेत मनसा तन्तं लभति मानवः ॥ ५१ ॥

यश्चैतत्पठति स्तोत्रं कार्तिकेयस्य मानवः । तस्य गोहे कुमाराणां क्षेमारोग्यं भविष्यति ॥

इति वराहपुराणे स्कन्दोत्पत्तिर्नाम षड्विंशोऽध्यायः ।

षड्विंशोऽध्यायः

प्रजापाल उवाच

शरीरस्य कथं मूर्त्तिग्रहणं ज्योतिषो द्विज । एतन्मे संशयं छिन्धि प्रणतस्य द्विजोत्तम ॥

महातपा उवाच

योऽसावात्मा ज्ञानशक्तिरेक एव सनातनः ।

स द्वितीयं यदा चैच्छत्तदा तेजः समुत्थितम् ॥ २ ॥

तत्सूर्य इति भास्वास्तु अन्योन्येन महात्मनः ।

लीनीभूतानि तेजांसि भासयन्ति जगत्त्रयम् ॥ ३ ॥

तन्मिन् सर्वे सुराः भिद्धा गणाः सर्वैर्महर्षिभिः ।

स्वयम्भूत इति विभो तस्मात्सूर्यस्त सोऽभवत् ॥ ४ ॥

लीनीभूतस्य तस्याशु तेजसोऽभूच्छरीरकम् ।

पृथक्त्वेन रविः सोऽथ कीर्त्तयते वेदवादिभिः ॥ ५ ॥

भासयेत्सर्वलोकान्तु यतोऽस'वुत्थितो दिवि ।

अतोऽसौ भास्करः प्रोक्तः प्रकर्षाच्च प्रभाकरः ॥ ६ ॥

दिवो दिवस इत्युक्तस्तत्कारित्वाद्दिवाकरः ।

सर्वस्य जगतस्त्वादिरादित्यस्तेन उच्यते ॥ ७ ॥

एतस्य तेजसा जाता आदित्या द्वादश पृथक् ।

प्रधान एक एवायं जगत्सु परिवर्त्तते ॥ ८ ॥

तं दृष्ट्वा जगतो व्याप्तिं कुर्वाणं परमेश्वरम् ।
तस्यैवान्तः स्थिता देवा विनिष्कम्य स्तुतिं जगुः ॥ ९ ॥

देवा ऊचुः

भवान् प्रसूतिर्जगतः पुराणः प्रयासि विश्वं प्रलये च हंसि ।
समुत्थिन्स्त्वं सततं प्रपासि विश्वं सदा त्वां प्रणताः स्म नित्यम् ॥ १० ॥
त्वया ततं सर्वत एव तेजः प्रतापितं सूर्यं यज्ञप्रवृत्तौ ।
सप्ताश्वयुक्ते च रथे स्थितस्त्वं कालाक्षमन्वन्तरवेगयुक्ते ॥ ११ ॥
प्रभाकरस्त्वं रविर्गादिदेव आत्मा समस्तस्य चराचरस्य ।
पितामहस्त्वं वरुणो यमश्च भूतम्भविष्यञ्च वदन्ति सिद्धाः ॥ १२ ॥
तेजोऽरिविध्वंसन वेदमर्त्ते प्रपादि चास्मान् शरणागतान् सदा ।
वेदान्तवेद्योऽसि मखेषु देव त्वं हूयसे विष्णुरिति प्रसन्नः ॥ १३ ॥
इति स्तुतस्तैः सुरनाथ भक्त्या प्रपाहि शम्भो न इति प्रसह्य ॥ १४ ॥

एवमुक्तस्तदा देवैः सौम्या मूर्त्तिमथाकरोत् । प्रकाशत्वं जगामाशु देवतानां महाप्रभः ॥
एतत्सर्वसुराणान्तु दहनं शामितन्त्वया । सप्तम्यां खलु सूर्येण मूर्त्तित्वं कृतवान् भुवि ॥
एतां यः पुरुषो भक्त्या उपास्ते सूर्यमर्चयेत् । भास्करश्चैव तस्यासौ फलमिष्टं प्रयच्छति ॥
एतत् ते कथितं राजन् सूर्याख्यानं पुरातनम् । आदिमन्वन्तरे वृत्तं मातरः शृणु साम्प्रतम् ॥

इति वराहपुराणे आदित्योत्पत्तिर्नाम षड्विंशोऽध्यायः ।

सप्तविंशोऽध्यायः

महात्मा उवाच

पूर्वमासीन्महादैत्यो बलवानन्धको भुवि । स देवान्वशामानिन्ये ब्रह्मणो वरदर्पितः ॥
तेनात्मसात्सुराः कृत्वा त्याजिता मेरुपर्वतम् । ब्रह्माणं शरणं जग्मुरन्धकस्य भयार्दिताः ॥
तानागतान्तदा ब्रह्मा उवाच सुरसत्तमान् । किमागमनकृत्यं वो देवा ब्रूत किमास्यते ॥

देवा ऊचुः

अन्धकेर्नार्दिताः सर्वे वयं देवा जगत्पते । चाहं सर्वांश्चतुर्वक्त्रपिनामहं नमोऽस्तु ते ॥
ब्रह्मोवाच

अन्धकान्नेव शक्तोऽहन्त्रातुं वै सुरसत्तमाः । भवं सर्वं महादेवं ब्रजामः शरणार्थिनः ॥
किन्तु पूर्वं मया दत्तो वरस्तस्य सुरोत्तमाः । अवध्यस्त्वं हि भविता न शरीरं स्वशेन्महीम् ॥
तस्यैवं बलिहस्त्वेको हन्ता रुद्रः परन्तप । तत्र गच्छामहे सर्वे कैलासनिलयं प्रभुम् ॥
एवमुक्त्वा ययौ ब्रह्मा सदेवो भवसन्निधौ । तस्य मन्दर्शनाद्गुद्रः प्रत्युत्थानादिकाः क्रियाः ।
कृत्वाभ्युवाच देवेशो ब्रह्माणं भुवनेश्वरम् ॥ ८ ॥

शम्भुरुवाच

किं कार्यन्देवताः सर्वा आगता मम सन्निधौ ।

येनाहं तत्करोम्याशु आज्ञा कार्या हि सत्त्वरम् ॥ ९ ॥

रक्षस्व देव बलिनस्त्वन्धकाद् दुष्टचेतसः ॥ १० ॥

यावदेव सुराः सर्वे शंसन्ति परमेष्ठिनः । तावन्मैत्र्येण महता तत्र चान्धक आययौ ॥
बलेन चतुरङ्गेण हन्तुकामो भवं मृधे । तस्य भार्या गिरिसुतां हन्तुमिच्छत्ससाधनः ॥
तं दृष्ट्वा सहसायातं देवो दैत्यं प्रहारिणम् । सन्नह्य सहसा देवा रुद्रस्यानुचराभवन् ॥
रुद्रोऽपि वासुकिन्ध्यात्वा तक्षकश्च धनञ्जयम् । वलयं कटिसूत्रश्च चकार परमेश्वरः ॥
नीलनामा तु दैत्येन्द्रो हस्तो भूत्वा भवान्तिकम् । आगतस्त्वरितः शत्रुर्हस्तीवाद्भुतरूपवान् ॥
संज्ञातो नन्दिना दैत्यो वीरभद्राय दर्शितः । वीरभद्रोऽपि सिंहेन रूपेणाहत्य च द्रुतम् ॥
तस्य कृत्तिं विदार्याशु करिणस्त्वञ्जनप्रभाम् । रुद्रायार्पितवान्सोऽपि तमेवाम्बरमाकरोत् ॥

ततः प्रभृति रुद्रोऽपि गजचर्मपटोऽभवत् ॥ १८ ॥

गजचर्मपटो भूत्वा भुजङ्गाभरणोऽञ्ज्वलः । आदाय त्रिशिखं शूलं सगणोऽन्धकमन्वयात् ॥

ततः प्रववृते युद्धं देवदान्वययोर्महत् ॥ २० ॥

इन्द्राद्या लोकपालास्तु स्कन्दः सेनापतिस्तथा । सर्वे देवगणाश्चान्ये युयुधुः समरे तदा ॥
तद्दृष्ट्वा नारदस्तूर्णं ययौ नारायणं प्रति । शशंस च महद्युद्धं कैलासे दानवैः सह ॥
तच्छ्रुत्वा चक्रमादाय गरुडस्थो जनार्दनः । तमेव देशमागत्य युयुधे दानवैः सह ॥
आगत्य च ततो देवा हरिणाप्यायिता रणे । विषण्णवदनाः सर्वे पलायनपराभवन् ॥
तत्र भग्नेषु देवेषु स्वयं रुद्रोऽन्धकं ययौ । तत्र तेन महद्युद्धमभवज्जोमहर्षणम् ॥ २५ ॥
तत्र देवोऽप्यसौ दैत्यं त्रिशूलेनाहनद्भृशम् । तस्याहतस्य यद्रक्तमपतद्भ्रूतले किल ॥

तत्रान्धका असंख्याता बभूवुरपरे भृशम् ॥ २६ ॥

तद्दृष्ट्वा महदाश्चर्यं रुद्रो मूलान्धकं मृधे । गृहीत्वा त्रिशिखाप्रेण ननर्त्त परमेश्वरः ॥
इतरेऽप्यन्धकाः सर्वे चक्रेण परमेष्ठिना । नारायणेन निहतास्तत्र येऽन्ये समुत्थिताः ॥
श्रुत्प्रधारानुषारैस्तु शूलप्रोतस्य चासकृत् । अनारतं समुत्तस्थौ ततो रुद्रो रुषान्वितः ॥

तस्य क्रोधेन महता मुखाञ्ज्वाला विनिर्ययौ ।

तद्रूपधारिणी देवो या तां योगेश्वरीं विदुः ॥ ३० ॥

स्वरूपधारिणी चान्या विष्णुनापि विनिर्मिता ।

ब्रह्मणा कार्त्तिकेयेन इन्द्रेण च यमेन च ॥ ३१ ॥

वराहेण च देवेन विष्णुना परमेष्ठिना । पातालोद्धारणं रूपं तस्या देव्या विनिर्ममे ।

माहेश्वरी च राजेन्द्रो इत्येता अष्ट मातरः ॥ ३२ ॥

कारणं यस्य यत्प्रोक्तं क्षेत्रज्ञेनावधारितम् । शरीरन्देवतानान्तु तदिदं कीर्तितं मया ॥

कामः क्रोधस्तथा लोभो मदो मोहोऽथ पञ्चमः ।

मात्सर्यं षष्ठमित्याहुः पैशुन्यं सप्तमन्तथा । अनसूयाष्टमी^१ ज्ञेया इत्येता अष्ट मातरः ॥

कामं योगीश्वरीं विद्धि क्रोधो माहेश्वरी तथा ।

लोभस्तु वैष्णवी प्रोक्ता ब्रह्मणी मद एव च ॥ ३५ ॥

मोहः स्वयम्भः कौमारी मात्सर्यञ्चेन्द्रजां विदुः ।

यमदण्डधरा देवी पैशुन्यं स्वयमेव च ॥ ३६ ॥

अनसूया वराहाख्या इत्येताः परिकीर्त्तिताः ।

कामादिगण एषोऽयं शरीरम्परिकीर्त्तितम् ॥ ३७ ॥

जग्राह मूर्त्तिन्तु तथा यथा ते कीर्त्तितं मया ॥ ३८ ॥

एताभिर्देवताभिश्च तस्य रक्तेऽतिशोषिते ।

क्षयं गतासुरो माया स च सिद्धोऽन्धकोऽभवत् ॥ ३९ ॥

एतत्ते सर्वमाख्यातमात्मविद्यामृतं मया ॥ ४० ॥

य एतच्छृणुयान्नित्यं मातृणामुद्भवं शिवम् । तस्य ताः सर्वतो रक्षां कुर्वन्त्यनुदिनं नृप ॥
यश्चैतत्पठते जन्म मातृणां पुरुषोत्तम । स धन्यः सर्वथा लोके शिवलोकञ्च गच्छति ॥

तासाञ्च ब्रह्मणा दत्ता अष्टमी तिथिरुत्तमा ।

एताः सम्पूजयेद्भक्त्या विल्वाहारो नरः सदा ।

तस्य ताः परितुष्टाः स्युः क्षेमरोग्यं ददन्ति च ॥ ४३ ॥

इति वाराहपुराणे कामादिमातृगणोत्पत्तिर्नाम सप्तविंशोऽध्यायः ।

अष्टाविंशोऽध्यायः

प्रजापाल उवाच

कथं माया समुत्पन्ना दुर्गा कात्यायनी शुभा ।

आदिक्षेत्रे स्थिता,सूक्ष्मा पृथङ्मूर्त्या व्यजायत ॥ १ ॥

महातपा उवाच

आसोद्राजा पुरा राजन् सिन्धुद्वीपः प्रतापवान् ।

वरुणांशो महाराज सोऽरण्ये तपसि स्थितः ॥ २ ॥

पुत्रो मे शक्रनाशाय भवेदिति नराधिपः । एवं कृतमतिः सोऽथ महता तपसा स्वकम् ॥

कलेवरं स्थिरो भत्वा शोषयामास सुव्रत ॥ ३ ॥

प्रजापाल उवाच

कथं तस्य द्विजश्रेष्ठ शक्रेणापकृतम्भवेत् । येनासौ तद्विनाशाय पुत्रमैच्छन् व्रते स्थितः ॥

महातपा उवाच

सोऽन्यजन्मनि पुत्रोऽभूत्त्वष्टुर्बलभृतां वरः । अवध्यः सर्वशस्त्रौघैरपां फेनेन नाशितः ॥
बलफेनेन निहतस्तस्मिंल्लयमवाप्तवान् । पुनर्ब्रह्मान्वये जातः सिन्धुद्वीपः प्रतापवान् ॥

स तेपे परमं तीव्रं शक्रवैरमनुस्मरन् ॥ ७ ॥

ततः कालेन महता नदी वेत्रवती शुभा ।

मानुषं रूपमास्थाय सालङ्कारं मनोरमम् । आजगाम यतो राजा तेपे परमकन्तपः ॥

तां दृष्ट्वा रूपसम्पन्नां स राजा क्षुब्धमानसः ।

उवाच कासि सुश्रोणि सत्यं कथय भामिनि ॥ ९ ॥

नद्युवाच

बह्वं जलपतेः पत्नी बरुणस्य महात्मनः । नाम्ना वेत्रवती एषा त्वामिच्छन्तीहमागता ॥

साभिलाषां परस्त्रीञ्च भजमानां विसर्जयेत् ।

स पापः पुरुषो ज्ञेयो ब्रह्महत्याञ्च विन्दति ॥ ११ ॥

एवं ज्ञात्वा महाराज भजमानां भजस्व माम् ।

एवमुक्तस्तथा राजा साभिलाषोपभुक्तवान् ॥ १२ ॥

तस्य सद्योऽभवत्पुत्रो द्वादशार्कसमप्रभः । वेत्रवत्युदरे जातो नाम्ना वेत्रासुरोऽभवत् ।

बलवानतितेजस्वी प्राग्ज्योतिषपतिर्भवत् ॥ १३ ॥

स कालेन युवा जातो बलवान्दठविक्रमः । महायोगेन संयुक्तो जिगायेमां वसुन्धराम् ॥

सप्तद्वीपवतीं पश्चान्मेरुपर्वतमारुहत् । तत्रेन्द्रं प्रथमं जिग्ये पश्चाद्गिनं यमं ततः ॥ १५ ॥

इन्द्रो भग्नो गतः सोऽग्निमग्निर्भग्नो यमं ययौ ।

यमो निर्ऋतिमागच्छन्न्रिऋतिर्वरुणं ययौ ॥ १६ ॥

इन्द्रादिभिरुपेतस्तु वरुणो वायुमन्वगात् । वायुर्द्धनपतिं त्वागात्सर्वैरिन्द्रादिभिः सह ॥

घनदोऽपि स्वकं मित्तमीशं देवं समन्वितः । इयाय गद्या सोऽपि दानवो बलगर्वितः ।

गदामादाय दुद्राच शिवलोकं प्रति प्रभो ॥ १८ ॥

शिवोऽप्यवध्यन्तं मत्वा देवान्गृह्य ययौ पुरीम् ।

ब्रह्मणः सुरसिद्धाद्यैर्वन्दितां पुण्यकारिभिः ॥ १९ ॥

तत्र ब्रह्मा जगत्स्रष्टा विष्णुपादोद्भवे जले । नियमेन च संयुक्तोऽजपतान्तर्जले शुभे ॥

क्षेत्रज्ञमायां गायत्रीं ततो देवा विचुकुशुः । त्राहि प्रजापते सर्वान्देवानृषिवरानपि ।

असुराद्भगमापन्नान्त्राहि त्राहीत्यचोदयत् ॥ २० ॥ १ ॥

एवमुक्तस्तदा ब्रह्मा दृष्ट्वा देवांस्तदागतान् । चिन्तयामास देवस्य मायेयं विगतञ्जगत् ।

नासुरा न च रक्षोऽत्र मायेयं कीदृशी मता ॥ २२ ॥

एवं चिन्तयतस्तस्य प्रादुरापीदयोनिजा । शुक्लाम्बरधरा कन्या स्रक्किरीटोज्ज्वलानना ॥

१. यमो भग्नो गतः सोऽपि धर्मो निर्ऋतिमारुहत् । तत्रेन्द्रञ्च प्रागच्छन्तं निर्ऋतिर्वरुणं ययौ ॥

केषुचित्सु पुस्तकेष्वयं पाठोऽधिको विद्यते ।

अष्टभिर्बाहुभिर्युक्ता दिव्यप्रहरणोद्यता । चक्रं शङ्खं गदां पाशं खड्गं घण्टां तथा धनुः ॥
धारयन्ती तथा चान्यान्बद्धतूणा जलाद्बहिः । निश्चक्राम महायोगी सिंहवाहनवेगिता ॥
युयुचे चासुरान्सर्वानेकैव बहुधा स्थिता । दिव्यं वर्षसहस्रन्तु दिव्यैरस्त्रैर्महाबला ॥
युद्धा कालात्यये देव्या हतो वेत्तासुरो रणे ।

ततः किलकिलाशब्दो देवसैन्येऽभवन्महान् ॥ २७ ॥

हते वेत्रासुरे भीमे तदा सर्वे दिवौकसः । प्रणेमुर्जय युद्धेति स्वयमीशः स्तुतिं जगौ ॥

महेश्वरोवाच

जयस्व देवि गायत्रे महामाये महाप्रभे । महादेवि महाभागे महासत्त्वे महोत्सवे ॥
दिव्यगन्धानुलिप्ताङ्गि दिव्यस्रगदामभूषिते । वेदमातर्नमस्तुभ्यमक्षरस्थे महेश्वरि ॥
त्रिलोकस्थे त्रितत्त्वस्थे त्रिवह्निस्थे त्रिशूलिनि । त्रिनेत्रे भोमवक्त्रे च भोमनेत्रे भयानक्रे ॥
कमलासनजे देवि सरस्वति नमोऽस्तु ते । नमः पङ्कजपत्राक्षि महामायेऽमृतस्रवे ।

सर्वगे सर्वभूतेशि स्वाहाकारे स्वधेऽम्बिके ॥ ३२ ॥

सम्पूर्णं पूर्णचन्द्राभे भास्वराङ्गे भवोद्भवे । महाविद्ये महावेद्ये महादैत्यविनाशिनि ॥

महाबुद्धयुद्धवे देवि वीतशोके किरातिनि ।

त्वं नीतिस्त्वं महाभागे त्वं गीस्त्वं गौस्त्वमक्षरम् ॥ ३४ ॥

त्वं धीस्त्वं श्रीस्त्वमोद्धारस्तत्त्वे चापि परिस्थिता ।

सर्वसत्त्वहिते देवि नमस्ते परमेश्वरि ॥ ३५ ॥

इत्येवं संस्तुता देवी भवेन परमेष्ठिना । देवैरपि जयेत्युच्चैरित्युक्ता परमेश्वरी ॥

यावदास्ते चतुर्वक्त्रस्तावदन्तर्जलाद्बहिः । निश्चक्राम ततो देवीं कृतकृत्यां ददर्श सः ॥

तां दृष्ट्वा देवकार्यञ्च सिद्धं मत्वा पितामहः । भविष्यं कार्यमुद्दिश्य ततो वचनमब्रवीत् ॥

ब्रह्मोवाच

इयं देवी वरारोहा यातु शैलं हिमालयम् । तत्र यूयं सुराः सर्वे गत्वा नन्दत मा चिरम् ॥
नवम्याञ्च सदा पूज्या इयं देवी समाधिना । वरदा सर्वलोकानां भविष्यति न संशयः ॥

नवम्यां यस्तु पिष्टाशी भविष्यति हि मानवः ।

नारी वा तस्य सम्पन्नं भविष्यति मनोगतम् ॥ ४१ ॥

यश्च स्वयं सदा प्रातरिदं स्तोत्रं पठिष्यति । त्वयेरितं महादेव तस्य देव्या समं भवान् ॥

वरदो देव सर्वासु आपत्स्वप्युद्धरेत्स्वयम् ॥ ४२ ॥

एवमुक्त्वा भवं ब्रह्मा पुनर्देवीं स चाब्रवीत् ।

त्वया देवि महाकार्यं कर्त्तव्यञ्चान्यदस्ति नः ।

भविष्यं महिषाख्यस्य असुरस्य विनाशनम् ॥ ४३ ॥

एवमुक्त्वा ततो ब्रह्मा सर्वे देवाश्च पार्थिव । यथागतं ततो जग्मुर्देवीं स्थाप्य हिमे गिरौ ॥

संस्थाप्य नन्दिता यस्मात्तस्मान्नन्दाऽभवत्तु सा ।
 अक्षेदं शृणुयाज्जन्म देव्या यश्च स्वयं पठेत् । सर्वपापविनिर्मुक्तः परं निर्वाणमृच्छति ॥
 इति वाराहपुराणे देव्युत्पत्तिर्नाम अष्टाविंशोऽध्यायः ।

ऊनत्रिंशोऽध्यायः

महातपा उवाच

शृणु राजन्नवहितः प्रजापाल कथामिमाम् । यदा दिशः समुत्पन्नाः श्रोत्रेभ्यः पृथिवीपते ॥
 ब्रह्मणः सृजतः सृष्टिमादिसर्गे समुत्थिते ।
 चिन्ताभून्महती को मे प्रजाः सृष्टा धरिष्यति ॥ २ ॥
 एवं चिन्तयतस्तस्य अवकाशं ब्रजन्त्विह । प्रादुर्बभूवुः श्रोत्रेभ्यो दश कन्या महाप्रभाः ॥
 पूर्वा च दक्षिणा चैव प्रतोचो चोत्तरा तथा ।
 ऊर्ध्वाधरा च षट् मुख्याः कन्या ह्यासंस्तदा नृप ॥ ४ ॥
 तासां मध्ये चतस्रस्तु कन्याः परमशोभनाः ।
 रूपवन्त्यो महाभागा गाम्भीर्येण समन्विताः ॥ ५ ॥
 ता ऊचुः प्रणयाद्देवं प्रजापतिमकल्मषम् । अवकाशन्तु नो देहि देवदेव प्रजापते ॥ ६ ॥
 यत्र तिष्ठामहे सर्वा भर्तृभिः सहिताः सुधम् । पतयश्च महाभागा देहि नोऽव्यक्तसम्भवं ॥

ब्रह्मोवाच

ब्रह्माण्डमेतत्सुश्रोण्यः शतकोटिप्रविस्तरम् ।
 तस्यान्ते स्वेच्छया तुष्टा उष्यतां मा विलम्बथ ॥ ८ ॥
 भर्तृश्च वः प्रयच्छामि सृष्ट्वा रूपस्विनोऽनघाः ।
 यथेष्टं गम्यतां देशो यस्या यो गेचतेऽधुना ॥ ९ ॥
 एवमुक्ताश्च ताः सर्वा यथेष्टं प्रययुस्तदा । ब्रह्मा ससर्ज तूर्णं तांल्लोकपालान्महाबलान् ॥
 सृष्ट्वा तु लोकपालांस्तांस्ताः कन्याः पुनराह्वयत् ।
 विवाहं कारयामास ब्रह्मा लोकपितामहः ॥ ११ ॥
 एकामिन्द्राय स प्रादाद्गनयेऽन्यां यमाय च । निर्ऋताय च देवाय वरुणाय महात्मने ॥
 वायवे धनदेशाय ईशानाय च सुव्रत । ऊर्ध्वा स्वयमधिष्ठाय शेषायाधोव्यवस्थिताम् ॥
 एवं दत्त्वा पुनर्ब्रह्मा तिथिं प्रादाद्दिशान्तथा ।
 दशमी च तिथिस्तासामतीव दयिताभवत् ॥ १४ ॥
 तस्यां दध्याशनो यस्तु सुव्रत भवते नरः । तस्य पापक्षयन्तास्तु कुर्वन्त्यहरहर्नृप ॥ १५ ॥
 यश्चैतच्छृणुयाज्जन्म दिशान्प्रियतमानसः । स प्रतिष्ठामवाप्नोति ब्रह्मलोके न संशयः ॥
 इति वाराहपुराणे दिगुत्पत्तिर्नाम ऊनत्रिंशोऽध्यायः ।

त्रिंशोऽध्यायः

महातपा उवाच

शृणु चान्यां बसुपतेरुत्पत्तिं पापनाशिनीम् । यथा वायुशरीरस्थो धनदः सम्बभूव ह ॥
 आद्यं शरीरं यत्तस्मिन्वायुरन्तःस्थितोऽभवत् । प्रयोजनान्मूर्त्तिमत्त्वमातिष्ठत्क्षेत्रदेवता ॥
 तत्रमूर्त्तस्य वायोस्तु उत्पत्तिः कीर्त्तिता मया । तां शृणुष्व महाभाग कथ्यमानां मयानघा ॥
 ब्रह्मणः सृष्टिकामस्य मुखाद्वायुर्विनिर्द्ययौ । प्रचण्डशर्करावर्षी तं ब्रह्मा प्रत्यषेधयत् ॥
 मूर्त्तो भवस्व शान्तश्च तेनोक्तो मूर्त्तिमान्भवत् । सर्वेषामेव देवानां यद्विद्वत्तं फलमेव च ॥
 तत्सर्वं पाहि येनोक्तं तस्माद्भनपतिर्भवान् ॥ ५ ॥
 तस्य ब्रह्मा ददौ तुष्टस्तिथिमेकादशीं प्रभुः । तस्यामनग्निपक्वाशी यो भवेन्नियतं शुचिः ॥
 तस्यापि धनदो देवस्तुष्टः सर्वं प्रयच्छति ॥ ६ ॥
 एषा धनपतेर्मूर्त्तिः सर्वकिल्बिषनाशिनी । य एतां शृणुयाद्भक्त्या पुरुषः पठतेऽपि वा ।
 सर्वकामानवाप्नोति स्वर्गलोकञ्च गच्छति ॥ ७ ॥
 इति वाराहपुराणे धनदोत्पत्तिर्नाम त्रिंशोऽध्यायः ।

एकत्रिंशोऽध्यायः

महातपा उवाच

मनोर्नाम मनुत्वञ्च यदेतत्पृथगे किल । प्रयोजनवशाद्विष्णुरसावेव तु मूर्त्तिमान् ॥ १ ॥
 योऽसौ नारायणो देवः परात्पगतरो नृप । तस्य चिन्ता समुत्पन्ना सृष्टिं प्रति नरोत्तम ॥
 सृष्टा चेयं मया सृष्टिः पालनोया मयैव ह । कर्मकाण्डन्वमूर्त्तेन कर्तुं न वेह शक्यते ॥
 तस्मान्मूर्त्तिं सृजाम्येकां यथा पाल्यमिदं जगत् ॥ ३ ॥
 एवं चिन्तयतस्तस्य सत्याभिधायिनो नृप ।
 प्राक्सृष्टिजातं राजन्वै मूर्त्तिमत्तत्पुरो बभौ ॥ ४ ॥
 पुरोभूतस्ततस्तस्मिन्देवो नारायणः स्वयम् । प्रविशन्तं ददर्शाथ त्रैलोक्यन्तस्य देहतः ॥
 ततः सस्मार भगवान्वरदानं पुरातनम् । वागादीनां ततस्तुष्टः प्रादात्तस्य पुनर्वरम् ॥
 सर्वज्ञः सर्वकर्त्ता त्वं सर्वलोकनमस्कृतः ॥ ६ ॥
 त्रैलोक्यप्रतिपालाच्च भव विष्णुः सनातनः ॥ ७ ॥
 देवानां सर्वदा कार्यं कर्त्तव्यं ब्रह्मणः सदा । सर्वज्ञत्वञ्च भवतु तव देव न संशयः ॥
 एवमुक्त्वा ततो देवः प्रकृतिस्थो बभूव ह । विष्णुरप्यधुना पूर्वा बुद्धिं सस्मार स प्रभुः ॥
 तदा सञ्चिन्त्य भगवान्योगनिद्रां महातपाः ।
 तस्यां संस्थाप्य भगवानिन्द्रियार्थोद्भवाः प्रजाः ॥ १० ॥

आत्वा परेण रूपेण ततः सुष्वाप वै प्रभुः । तस्य सुप्रस्य जठरान्महत्पद्मं विनिःसृतम् ॥
 प्रमद्वीपवती पृथ्वी ससमुद्रा सकानना । तस्य रूपस्य विस्तारं पातालातलसंस्थितम् ।
 कर्णिकायां तथा मेरुस्तन्मध्ये ब्रह्मणो भवः ॥ १२ ॥
 एवं दृष्ट्वा परन्तस्य शरीरस्य तु सम्भवम् । मुमुदे तच्छेदोरस्थो वायुर्वायुं समसृजत् ॥
 गविष्या विजयच्छ्रेमं शङ्करूपेण धारय । अज्ञानच्छेदनार्थाय खड्गं तेऽस्तु सदा करे ॥
 कालचक्रमयं घोरं चक्रं तद्वारयाच्युत । अधर्मराजघातार्थं गदां धारय केशव ॥ १५ ॥
 गालेयं भूतमाता ते कण्ठे तिष्ठतु सर्वदा । श्रीवत्सकौस्तुभौ चेमौ चन्द्रादित्यच्छलेन ह ॥
 मारुतस्ते गतिर्वीर गरुत्मान् स च कीर्तितः ।
 त्रैलोक्यगामिनी देवी लक्ष्मीस्तेऽस्तु सदाश्रये ॥ १७ ॥
 द्वादशी च तिथिस्तेऽस्तु कामरूपी च जायते । घृताशनो भवेद्यस्तु द्वादश्यान्त्वत्परायणः ।
 स स्वर्गवासी भवतु पुमान् स्त्री वाविशेषतः ॥ १८ ॥
 स च विष्णुस्तवाख्यातो मूर्त्तयो देवदानवाः ॥ १९ ॥
 इति पाति शरीराणि सृजत्यन्यानि चात्मनः । युगे युगे सर्वगोऽयं वेदान्तपुरुषो ह्यसौ ॥
 न हीनबुद्ध्या वक्तव्यो मनुष्योऽयं कदाचन । य एव शृणुयात्सर्ग वैष्णवं पापनाशनम् ।
 स कीर्त्तिमिह सम्प्राप्य स्वर्गलोके महीयते ॥ २१ ॥
 इति वाराहपुराणे परापरनिर्णयो नाम एकत्रिंशोऽध्यायः ।

द्वात्रिंशोऽध्यायः

महातपा उवाच

अथोत्पत्तिं प्रवक्ष्यामि धर्मस्य महतो नृप । माहात्म्यञ्च तिथिञ्चैव तन्निबोध नराधिप ॥
 पूर्वं ब्रह्माव्ययः शुद्धः परादपरसंज्ञितः । स सिसृक्षुः प्रजास्त्वादौ पालनञ्च विचिन्तयन् ॥
 तस्य चिन्तयतस्त्वङ्गाद्दक्षिणाच्छ्ले तकुण्डलः । प्रादुर्बभूव पुरुषः श्वेतमात्यानुलेपनः ॥ ३ ॥
 तं दृष्ट्वावाच भगवांश्चतुष्पादं वृषाकृतिम् ।
 पालयेमाः प्रजाः साधो त्वं ज्येष्ठो जगतो भव ॥ ४ ॥
 इत्युक्तः समवस्थोऽसौ चतुष्पात्स्यात्कृते युगे ।
 त्रेतायां त्रिपदश्चासौ द्विपादो द्वापरेऽभवत् ॥ ५ ॥
 क्लृप्त्वावेकेन पादेन प्रजाः पालयते प्रभुः । षड्भेदो ब्राह्मणानां स त्रिधा क्षत्रे व्यवस्थितः ।
 द्विधा वैश्येकधा शूद्रे स्थितः सर्वगतः प्रभुः ॥ ६ ॥
 रसातलेषु सर्वेषु द्वीपवर्षेष्वयम्प्रभुः । गुणद्रव्यक्रियाजातिचतुष्पादः प्रकीर्त्तितः ॥ ७ ॥
 त्रिशृङ्गोऽसौ स्मृतो वेदे ससंहितपदक्रमः । तथा आद्यन्त ओङ्कारद्विशिराः सप्रहस्तवान् ॥
 उदात्तादित्रिभिर्वद्ध एवं धर्मो व्यवस्थितः । स धर्मः पीडितः पूर्वं सोमेनाद्भुतकर्मणा ॥
 वाराहवृक्षुणा पत्नीं भ्रातुराङ्गिरसस्य च । सोऽपायाद् भ्रंशितस्तेन बालिना क्रूरकर्मणा ।

अरण्यं गहनं घोरमाविवेश तदा प्रभुः ॥ १० ॥
 तस्मिन् गते सुराः सर्वे असुराणान्तु पत्तयः । जिघृक्षन्तस्तदीकांसि बभ्रमुर्द्धर्मवञ्चिताः ॥
 असुरा अपि तद्वच्च सुरवेशमनि बभ्रमुः ॥ ११ ॥
 निर्मर्यादे तथा जाते धर्मनाशे च पार्थिव । देवासुरा युयुधिरे सोमदोषेण कोपिताः ॥
 स्त्रीहेतोश्च महाभाग विविधायुधपाणयः ।
 तान्दृष्ट्वा युध्यतो देवानसुरैः सह कोपितान् ।
 नारदः प्राह सङ्गम्य पितरं प्रति हर्षितः ॥ १३ ॥
 स हंसयानमारुह्य सर्वलोकपितामहः । निवारयामास तदा कस्यार्थं युद्धमत्रवीत् ॥
 सर्वे शंशसुः सोमन्तु स तु बुद्ध्या स्वकं सुतम् । पीडनादपयातन्तु गहनं वनमाश्रितम् ॥
 ततो ब्रह्मा ययौ तत्र देवासुरयुतस्त्वरन् । ददर्श च सुरैः साद्धं चतुष्पादं वृषाकृतिम् ।
 चरन्तं शशिसङ्काशं दृष्ट्वा देवानुवाच ह ॥ १६ ॥

ब्रह्मोवाच

अयं मे प्रथमः पुत्रः पीडितः शशिना भृशम् ।
 पत्नीं जिघृक्षुणा भ्रातुर्द्धर्मसंज्ञो महामुनिः ॥ १७ ॥
 इदानीं तोषयध्वं वै सर्व एनं सुरासुराः । येन स्थितिर्वै भवति समं देवासुरा इति ॥
 ततः सर्वे स्तुतिश्चक्रुस्तस्य देवस्य हर्षिताः ।
 विदित्वा ब्रह्मणो वाक्यात्सम्पूर्णशशिसन्निभम्^२ ॥ १९ ॥
 देवा ऊचुः

नमोऽस्तु शशिसङ्काश नमस्ते जगतः पते । नमोऽस्तु देवरूपाय स्वर्गमार्गप्रदर्शक ॥
 कर्ममार्गस्वरूपाय सर्वगाय नमो नमः । त्वयैव पाल्यते पृथ्वी त्रैलोक्यञ्च त्वयैव हि ॥
 जनस्तपस्तथा सत्यं त्वया सर्वन्तु पाल्यते । न त्वया रहितं किञ्चिज्जगत्स्थावरजङ्गमम् ॥
 विद्यते त्वद्विहीनन्तु सद्यो नश्यति वै जगत् ।

त्वमात्मा सर्वभूतानां सतां सत्त्वस्वरूपवान् ॥ २२।२३ ॥

राजसीनां रत्नस्वञ्च तामसीनां तमोमयः । चतुष्पादो भवान्वेदश्चतुःशृङ्गस्त्रिलोचनः ॥
 सप्तहस्तस्त्रिबन्धश्च वृषरूप नमोऽस्तु ते । त्वया होना वयं देव सर्व उन्मार्गवर्त्तिनः ।
 तन्मार्गं यच्छ मूढानां त्वं हि नः परमा गतिः ॥ २५ ॥

एवं स्तुतस्तदा देवैर्वृषरूपी प्रजापतिः । तुष्टः प्रसन्नमनसा शान्तचक्षुरभाषत ॥ २६ ॥
 दृष्टमात्रास्तु ते देवाः स्वयं धर्मेण चक्षुषा । क्षणेन गतसम्मोहाः सम्यक्सद्धर्मसंहिताः ॥
 असुरा अपि तद्वच्च ततो ब्रह्मा उवाच तम् । अद्य प्रभृति ते धर्म तिथिरस्तु त्रयोदशो ।
 यस्तामुपोष्य पुरुषो भवन्तं समुपाजर्जयेत् । कृत्वा पापसमाचारं तस्मान्मुञ्चति मानवः ॥
 यच्चारण्यमिदं धर्मं त्वया व्याप्तं चिरम्प्रभो ।

नाम्ना भविष्यति ह्येतद्धर्मारण्यमिति प्रभो ॥ २९ ॥

चतुस्त्रिंशोऽध्यायः प्रभो त्वं कृतादिभिर्लक्ष्यसे येन लोकैः ।
 तथा तथा कर्मभूमौ नभश्च प्रायो युक्तः स्वगृहं पाद्वि विश्वम् ॥ ३० ॥
 इत्युक्तमात्रः प्रपितामहोऽधुना सुरासुराणामथ पश्यतां नृप ।
 अदृश्यतामगमत्स्वालयान्श्च जग्मुः सुराः सवृषा वीतशोकाः ॥ ३१ ॥
 धर्मोत्पत्तिं य इमां श्रावयीत तदा श्राद्धेन तर्पयीत पितृंश्च ।
 त्रयोदश्यां पायसेन स्वशक्त्या स स्वर्गगामी तु सुरानुपेयात् ॥ ३२ ॥
 इति वाराहपुराणे धर्मोत्पत्तिर्नाम द्वाविंशोऽध्यायः ।

त्रयस्त्रिंशोऽध्यायः

महातपा उवाच

अथापरां रुद्रसम्भूतिमाद्यां शृणुष्वेमां यत्नतः सोऽभ्युवाच ।
 महातपाः पातिताधर्मवृक्षः क्षमास्त्रधारी ऋषिरुप्रतेजाः ॥ १ ॥
 जातः प्रजानाम्पतिरुप्रतेजा ज्ञानम्परन्तत्त्वभावं विदित्वा ।
 सृष्टिं सिसृक्षुः क्षुभितोऽतिरोषादवृद्धिकाले जगतः प्रकामम् ॥ २ ॥
 तपस्यतोऽन्तः स्थिरकीर्त्तिपुण्यो रजस्तमोर्ध्वस्तगतिर्बभूव ।
 वरो वरेण्यो वरदः प्रतापी कृष्णारुणः पुरुषः पिङ्गनेत्रः ॥ ३ ॥
 रुद्रन्नुक्तो ब्रह्मणा मा रुद्र त्वं रुद्रस्ततोऽसावभवत्पुराणः ।
 नयस्व सृष्टिं विततस्वरूपां भवान् समर्थोऽसि महानुभाव ॥ ४ ॥
 इत्युक्तमात्रः सलिले ममज्ज मग्ने ससर्जात्मभवाय दक्षः ।
 कस्थे तदा देववरेऽपि ते तु सृष्टिञ्चक्रुर्मानसा ब्रह्मजाताः ॥ ५ ॥
 तस्यान्ततायान्तु सुराधिपे तु पैतामहं यज्ञवरम्प्रकामम् ।
 मग्नः पुरा यत्सलिले स रुद्र उत्सृज्य विश्वन्तु उरान् सिसृक्षुः ॥ ६ ॥
 सुस्त्राव यज्ञं सुरसिद्धयक्षानुपागतान् क्रोधवशं जगास ।
 कन्यां च दीप्तां परिभाव्य केन सृष्टं जगन्मां व्यतिरिच्य मोहात् ॥ ७ ॥
 हा हेति चोक्ते ज्वलनार्चिषस्तु निश्चेरुरास्यात्परिपिङ्गलस्य ।
 तत्राभवन् क्षुद्रपिशाचसङ्घा वेतालभूतानि च योगिसङ्घाः ॥ ८ ॥
 धनं यदा तैर्विततं वियच्च भूमिश्च सर्वाश्च दिशश्च लोकाः ।
 तदा स सर्वज्ञतया चकार धनुश्चतुर्विंशतिहस्तमात्रम् ॥ ९ ॥
 गुणन्निवृत्तश्च चकार रोषादादत्त दिव्ये इषुधौ शरांश्च ।
 ततश्च पूष्णो दशनानपातयद्भगस्य नेत्रे वृषणौ क्रतोश्च ॥ १० ॥
 स विद्धवीजो व्यपयात्क्रतुश्च मार्गं वायुर्द्वारयन्यज्ञवाटात् ।
 देवाश्च सर्वे पशुतामुपेयुर्जग्मुश्च सर्वे प्रणतिम्भवस्य ॥ ११ ॥

आगम्य तत्रैव पितामहस्तु भवम्प्रतीतः सम्परिष्वज्य देवान् ।
 भक्त्योपेतानीक्ष्यन्देवदेवान्विज्ञाय रुद्रेण कृतापकारान् ॥ १२ ॥
 रुद्रं दृष्ट्वा देवदेवो जगद् मा तात कोपेन गतो हि यज्ञः ।
 इति ब्रह्मवचः श्रुत्वा रुद्रः प्रोवाच कोपवान् ॥ १३ ॥

रुद्र उवाच

सृष्टः पूर्वं भवताहं तवेमे कस्मान्न भागम्परिकल्पयन्ति ।
 यज्ञोद्भवन्तेन रूपं मयेमे वीतज्ञाना विकृता देवदेव ॥ १४ ॥

ब्रह्मोवाच

देवाः शम्भुं स्तुतिभिर्ज्ञानहेतोर्यजध्वमुच्चैरसुराश्च सर्वे ।
 येन रुद्रो भगवांस्तोषमेति सर्वज्ञता तोषमात्रस्य च स्यात् ।
 इत्युक्तास्तेन ते देवाः स्तुतिञ्चक्रुर्महात्मनः ॥ १५ ॥

देवा ऊचुः

नमो देवातिदेवाय त्रिनेत्राय महात्मने । रक्तपिङ्गलेनेत्राय जटामुकुटधारिणे ॥ १६ ॥
 भूतवेतालजुष्टाय महाभोगोपवीतिने । भीमाट्टहासवक्त्राय कपर्दिस्थाणवे नमः ॥ १७ ॥
 पूष्णो दन्तविनाशाय भगनेत्रहने नमः । भविष्यवृषचिह्नाय महाभूतपते नमः ॥ १८ ॥
 भविष्यत्त्रिपुरान्ताय तथान्धकविनाशिने । कैलासवरवासाय करिङ्क त्तिनिवासिने ॥ १९ ॥
 बिकरालोर्ध्वकेशाय भैरवाय नमो नमः । अग्निज्वालाकरालाय शशिमौलिकृते नमः ॥
 भविष्यकृतकापालिव्रताय परमेष्ठिने । तथा दारुवनध्वंसकारिणे तिग्मशूलिने ॥
 कृतकङ्कणभोगीन्द्रनीलकण्ठत्रिशूलिने । प्रचण्डदण्डहस्ताय वडवाग्निमुखाय च ॥ २२ ॥
 वेदान्तवेद्याय नमो यज्ञमूर्त्ते नमो नमः । दक्षयज्ञविनाशाय जगद्भयकराय च ॥ २३ ॥
 विश्वेश्वराय देवाय शिव शम्भो भवाय च । कपर्दिने करालाय महादेवाय ते नमः ॥
 एवं देवैः स्तुतः शम्भुरुग्रधन्वा सनातनः । उवाच देवदेवोऽहं यत्करोमि तदुच्यते ॥

देवा ऊचुः

वेदशास्त्राणि विज्ञानं देहि नो भव मा चिरम् ।
 यज्ञश्च सरहस्यो भो यदि तुष्टोऽसि नः प्रभो ॥ २६ ॥

महादेव उवाच

भवन्तः पशवः सर्वे भवन्तु सहिता इति ।

अहं पतिश्च भवतां ततो मोक्षमवाप्स्यथ ॥ २७ ॥

तथेति देवास्तं प्राहुस्ततः पशुपतिर्भवत् । ब्रह्मा पशुपतिम्प्राह प्रसन्नेनान्तरात्मना ॥

चतुर्दशी ते देवेश तिथिर्गस्तु न संशयः ॥

तस्यान्तिथौ भवन्तं ये यजन्ति श्रद्धयान्विताः ।

उपोष्य भोजनीयास्तु गोधूमान्नेन वै द्विजाः ।

तेषान्त्वं तुष्टिमापन्नो नय स्थानमनुत्तमम् ॥ २९।३० ॥

ष्वमुक्तस्तथा रुद्रो ब्रह्मणाव्यक्तजन्मना । दन्तान्नेत्रे फलम्प्रादाद्भृगुपूष्णोः क्रतोरपि ॥
परिज्ञानञ्च सकलं स प्रादादमरेष्वपि ॥ ३२ ॥
एवं रुद्रस्य सम्भूतिः सम्भूता ब्रह्मणः पुरा । अनेनैव प्रयोगेण देवानां पतिरुच्यते ॥
यश्चैतच्छृणुयान्नित्यं प्रातरुत्थाय मानवः । सर्वपापविनिर्मुक्तो रुद्रलोकमवाप्नुयात् ॥
इति वाराहपुराणे रुद्रोत्पत्तिर्नाम त्रयस्त्रिंशोऽध्यायः ।

चतुस्त्रिंशोऽध्यायः

महातपा उवाच

पितृणां सम्भवं राजन् कथ्यमानं निबोध मे ॥ १ ॥
पूर्वं प्रजापतिर्ब्रह्मा सिसृक्षुर्विविधाः प्रजाः । एकाग्रमनसः सर्वास्तन्मात्रा मनसा बहिः ।
कृत्वा परमकं ब्रह्मा ध्यायन्सर्वेषु रूपकैः ॥ २ ॥
तस्यात्मनि तदा योगं गतस्य परमेष्ठिनः । तन्मात्रा निर्ययुर्देहाद्भूमवर्णकृतत्विषः ॥ ३ ॥
पिबाम इति भाषन्तः सुरान्सोममिति स्म ह ।
ऊर्ध्वं जिगमिषन्तो वै वियत्संस्थास्तपस्विनः ॥ ४ ॥
तान्दृष्ट्वा सहसा ब्रह्मा तिर्यक्संस्थास्ततोन्मुखान् ।
भवन्तः पितरः सन्तु सर्वेषां गृहमेधिनाम् ॥ ५ ॥
ऊर्ध्ववक्त्रास्तु ये तत्र ते नान्दीमुखसंज्ञिताः ।
इत्युक्त्वा तु तदा ब्रह्मा तेषां पन्थानमाकरोत् ॥ ६ ॥
दक्षिणायनसंज्ञन्तु पितृणाञ्च पितामहः । तूष्णीं ससर्ज भूतानि तामूचुः पितरस्ततः ।
वृत्तिं नो देहि भगवन् यया विन्दामहे सुखम् ॥ ७ ॥

ब्रह्मोवाच

अमावास्यादिनं बोऽस्तु तस्यां कुशतिलोदकैः ।
तर्पिता मानुषैस्त्वृत्तिं पराङ्गच्छत नान्यथा ॥ ८ ॥
तिला देया तथैतस्यामुपोष्य पितृभक्तितः ।
परमं तस्य सन्तुष्टा वरं यच्छत मा चिरम् ॥ ९ ॥
इति वाराहपुराणे पितृसर्गमिथिवर्णनं नाम चतुस्त्रिंशोऽध्यायः ।

पञ्चत्रिंशोऽध्यायः

महातपा उवाच

ब्रह्मणो मानसः पुत्रः अत्रिर्नाम महायशः । तस्य पुत्रोऽभवत्सोमो दक्षजामातृताङ्गतः ॥
याः सप्तविंशतिः कन्या दाक्षायण्यः प्रकीर्तिताः ।
सोमपत्न्योऽतिमान्यारतास्तासां श्रेष्ठा तु रोहिणी ॥ २ ॥

तामेव रमते सोमो नेतरास्विति शुश्रुम । इतराः प्रोचुरागत्य चन्द्रस्यासमतां पितुः ।
 दक्षोऽप्यसकृदागत्य तमुवाच स नाकरोत् ॥ ३ ॥
 समतां सोऽपि तं दक्षः शशापान्तर्हितो भव ।
 एवमुक्तः क्षयं सोम अगमद्दक्षशापतः ॥ ४ ॥
 देवा मनुष्याः पशवो नष्टे सोमे सवीरुधः ।
 क्षीणाभवस्तदा सर्वा औषध्यश्च विशेषतः ॥ ५ ॥
 क्षयं गच्छद्भिरत्यर्थमौषधीभिः सुरर्षभाः । मूलेषु वीरुधां सोमः स्थित इत्पूचुरातुरा ॥
 तेषाञ्चिन्ताभयतोत्रा विष्णुश्च शरणं ययुः ।
 भगवानाह तान् सर्वान् ब्रूत किं क्रियते मया ॥ ७ ॥
 ते चोचुर्देव दक्षेण शप्तः सोमो विनाशितः । तानुवाच तदा देवो मथ्यताङ्कलशोदधिः ।
 औषध्यः सर्वतो देवाः प्रक्षिप्याशु सुसंयतैः ॥ ८ ॥
 एवमुक्त्वा ततो देवान्दध्यो रुद्रं हरिः स्वयम् ।
 ब्रह्माणश्च तथा दध्यौ वासुकिन्नेत्रकारणम् ॥ ९ ॥
 ते सर्वे तत्र सहिता ममन्थुर्वरुगालयम् । तस्मिन् सुमथिते जातः पुनः सोमो महीपते ॥
 योऽसौ क्षेत्रज्ञसंज्ञो वै देहेऽस्मिन् पुरुषः परः ।
 स एव सोमो मन्तव्यो देहिनां जीवसंज्ञितः ॥ ११ ॥
 परोक्षया स मूर्तिन्त पृथक् सौम्यां प्रपेदिवान् । तमेव देवमनुजाः षोडशेमाश्च देवताः ॥
 उपजीवन्ति वृक्षाश्च तथैवौषधयः प्रभुम् ।
 रुद्रस्तमेव सकलं दधार शिरसा तदा ॥ १२।१३ ॥
 तदात्मिका भवन्त्यापो विश्वमूर्तिरसौ स्मृतः ।
 तस्य ब्रह्मा ददौ प्रीतः पौर्णमासीन्तिथिं प्रभुः ॥ १४ ॥
 तस्यामुपोषयेद्राजंस्तमर्थम्प्रतिपादयेत् । स चान्नाहारश्च भवेत्तस्य ज्ञानम्प्रयच्छति ।
 कान्तिम्पुष्टिश्च राजेन्द्र धनं धान्यश्च केवलम् ॥ १५ ॥
 इति वाराहपुराणे सोमोत्पत्तिस्थितिग्रहस्यं नाम पञ्चत्रिंशोऽध्यायः ।

षट्त्रिंशोऽध्यायः

महातपा उवाच

आदित्रेतासुराजानो मणिजा ये प्रकीर्त्तिताः ।
 कथयिष्यामि तान् राजन्यत्र जातोऽसि पार्थिव ॥
 योऽसौ सुप्रभनामासीत्स त्वं राजन्कृते युगे ।
 जातोऽसि नाम्ना विख्यातः प्रजापालेति शोभनः ॥ २ ॥

पेतुः ।

शेषास्त्रेतायुगे राजन् भविष्यन्ति महाबलाः ।

यो दीप्ततेजा मणिजः स शान्त इति कीर्तितः ॥ ३ ॥

सुरश्मिर्भविता राजा शशकर्णो महाबलः । शुभदर्शनः पाञ्चालो भविष्यति न संशयः ॥

सुशान्तिरङ्गवंशे वै सुन्दरोऽप्यङ्ग इत्युत । सुन्दश्च मुचुकुन्दोऽभूत्सुद्युस्त्वरुव च ॥५॥

सुमनाः सोमदत्तस्तु शुभः संवरणोऽभवत् । सुशीलो वसुदानस्तु सुखदोऽसुपतिर्भवत् ॥

शम्भुः सेनापतिरभूत्कान्तो दशरथः स्मृतः ।

सोमोऽभूज्जनको राजा एते त्रेतायुगे नृपाः ॥ ७ ॥

सर्वे भूमिमिमां राजन् भुक्त्वा ते वसुधाधिपाः ।

इष्ट्वा च विविधैर्यज्ञैर्दिवं प्राप्स्यन्त्यसंशयम् ॥ ८ ॥

वराह उवाच

एवं श्रुत्वा स राजर्षिर्ब्रह्मविद्यामृतं शुभम् । आख्यायं परमम्प्रीतस्तपश्चतुर्भुवः ॥

श्रुत्वाऽपि रथात्मयोगेन विहायेदं कलेवरम् । ब्रह्मभूतोऽभवद्वात्रि हरौ लयमवाप च ॥

वृन्दावनश्च राजासौ तपोऽर्थं गतवान् प्रभुः । तत्र गोविन्दनामानं हरिं स्तोतुमथारभत् ॥

राजोवाच

नमामि देवं जगताञ्च मूर्त्तिं गोपेन्द्रमिन्द्रानुजमप्रमेयम् ।

संसारचक्रक्रमणैकदक्षं पृथ्वीधरन्देववरं नमामि ॥ १२ ॥

भवोदधौ दुःखशतोर्मिभीमे जरावर्त्ते कृष्ण पातालमूले ।

तदन्त एको ददते सुखं मे नमोऽस्तु ते गोपतिरप्रमेय ॥ १३ ॥

व्याध्यादियुक्तैः पुरुषैर्भ्रष्टैश्च सङ्घट्टमानं पुनरेव देव ।

नमोऽस्तु ते युद्धरते महात्मन् जनार्दनोपेन्द्र समस्तबन्धो ॥ १४ ॥

त्वमुत्तमः सर्वविदां सुरेश त्वया ततं विश्वमिदं समस्तम् ।

गोपेन्द्र मां पाहि महानुभाव भवाङ्गीतं तिग्मरथाङ्गपाणे ॥ १५ ॥

परोऽसि देवः प्रवरः सुराणां पुराणरूपोऽसि शिप्रकाशः ।

हुताशवक्त्राच्युत तीव्रभाव गोपेन्द्र मां पाहि भवे पतन्तम् ॥ १६ ॥

संसारचक्रक्रमणान्यनेका न्याविर्भवन्त्यच्युत देहिनां थ्यत् ।

त्वन्मायया मोहितानां सुरेश कस्ते मायान्तरते द्वन्द्वधामा ॥ १७ ॥

अगोत्रमस्पर्शमरूपगन्धमनामनिर्हे शमजं वरेण्यम् ।

गोपेन्द्र ये त्वामुपासन्ति धीरास्ते मुक्तिभाजो भवधर्ममुक्ताः ॥ १८ ॥

शब्दातिगं व्योमरूपं विमूर्त्तिं विकर्मिणं शुभभावं वरेण्यम् ।

चक्रावजपाणिन्तु तथोपचारादुक्तं पुराणे सततन्नमामि ॥ १९ ॥

त्रिविक्रमं क्रीतजगत्त्रयञ्च चतुर्मुक्तिं विश्वजगत्क्षितिशम् ।

१. प्रभुरिति क्वचित्पठ्यते । २. तपोऽर्थे इत्यपि पाठः क्वचिद्दृश्यते ।

३. कुत्रचित्पुस्तके "पारत्परं देवगुरो नमस्ते" इति एकः श्लोकपादोऽधिकोऽवबोध्यते ।

शम्भुं विभुं भूतपतिं सुरेशं नमाम्यहं विष्णुमनन्तमूर्तिम् ॥ २० ॥
 त्वं देव सर्वाणि चराचराणि सृजस्यथो संहरसे त्वमेव ।
 मां मुक्तिकामन्नय देव शीघ्रं यस्मिन् गता योगिनो नोपयान्ति ॥ २१ ॥
 जयस्व गोविन्द महानुभाव जयस्व विष्णो जय पद्मनाभ ।
 जयस्व सर्वज्ञ जयाप्रमेय जयस्व विश्वेश्वर विश्वमूर्त्त ॥ २२ ॥

वराह उवाच

एवं स्तुत्वा तदा राजा निधाय स्वङ्कलेवरम् ।
 परमात्मनि गोविन्दे भोक्ष्ममागाञ्च शाश्वतम् ॥ २३ ॥
 इति वाराहपुराणे प्रागितिहासे षट्त्रिंशोऽध्यायः ।

सप्तत्रिंशोऽध्यायः

धरण्युवाच

कथमाराध्यसे देव भक्तिमद्भिर्नरैर्विभो । स्त्रीभिर्वा सर्वमेतन्मे शंस त्वं भूतभावन ॥

वराह उवाच

भावसाध्योऽस्म्यहन्देवि न वित्तैर्न जपैरहम् ।
 साध्यस्तथापि भक्तानां कायक्लेशं वदामि ते ॥ २ ॥
 कर्मणा मनसा वाचा मञ्चितो यो नरो भवेत् ।
 तस्य व्रतानि वक्ष्येऽहं विविधानि निबोध मे ॥ ३ ॥

अहिंसा सत्यमस्तेयं ब्रह्मचर्यमप्रकीर्तितम् । एतानि मानसान्याहुर्व्रतानि तु धराधरे ॥
 एकभक्तं तथा नक्तमुपवासादिकञ्च यत् । तत्सर्वं कायिकम्पुंसां व्रतम्भवति नान्यथा ॥
 वेदस्याध्ययनं विष्णोः कीर्तनं सत्यभाषणम् । अपेशुन्यं हितं धर्मवाचिकं व्रतमुत्तमम् ॥
 अत्रापि श्रूयते चान्यद्विषरुप्रतपाः पुरा । ब्रह्मपुत्रः पुराकल्पे आरुणिर्नाम नामतः ॥
 सोऽरण्यमगमत्किञ्चित्तपोऽर्थी द्विजसत्तमः । तपस्तेपे ततः तस्मिन्नपवासपरायणः ॥
 देविकायास्तटे रम्ये सोऽवसद्ब्राह्मणः किल । कदाचिदभिषेकाय स जगाम महानदीम् ॥
 तत्र स्नात्वा जपन्विप्रो ददर्शयान्तमग्रतः । व्याधं महाधनुष्पाणिमुग्रनेत्रं विभीषणम् ॥

तं द्विजं हन्तुमायात्स बल्कलानां जिघृक्षया ।
 तं दृष्ट्वा क्षुभितो विप्रो ब्रह्मघ्नस्य भयादिति ॥ ११ ॥
 ध्यायन्नारायणं देवं तस्थौ तत्रैव स द्विजः ॥ १२ ॥

तं दृष्ट्वान्तर्गतहरिं व्याधो भीत इवाग्रतः । विहाय सशरञ्चापं ततो वचनमब्रवीत् ॥

व्याध उवाच

हन्तुमिच्छन्नहं ब्रह्मन् भवन्तमप्रागिहागतः ।
 इदानीं दर्शनात्तुभ्यं सा मतिः कापि मे गता ॥ १४ ॥

ब्राह्मणानां सहस्राणि सत्त्रोणामयुतानि च । निहतानि मया ब्रह्मन्सतत पापकारिणा ॥

काङ्क्षतिं प्रतिपत्स्यामि ब्रह्मघ्नोऽहं द्विजोत्तम ।

इदानीं तमुमिच्छामि तपोऽहन्त्वत्समीपतः । उपदेशप्रदानेन प्रसादङ्कृत् महसि ॥ १६ ॥
 स्वमुक्तोऽप्यसौ विप्रो नोत्तरं प्रत्यपद्यत । ब्रह्महा पापकर्मेति मत्वा ब्राह्मणपुङ्गवः ॥ १७ ॥

अनुक्तोऽपि स धर्मेऽसुर्व्याधस्तत्रैव तस्थिवान् ।
 स्नात्वा नद्या द्विजः सोऽपि वृक्षमलमुपाश्रितः ॥ १८ ॥
 कस्यचित्त्वथ कालस्य तां नदीमगमत्किल ।
 व्याघ्रो बुभुक्षितः शान्तं तं विप्रं हन्तुमुद्यतः ॥ १९ ॥
 अन्तर्जलगतं विप्रं यावद्व्याघ्रो जिघक्षति ।
 तावद्वययाधेन व्याघ्रोऽसौ सद्यः प्राणैर्वियोजितः ॥ २० ॥

व्याघ्रश्चाप्रशरीरात्तु उत्थाय पुरुषः किल । विप्रश्चान्तर्जले मग्नः श्रुत्वा तं शब्दमाकुलम् ।

नमो नारायणायेति वाक्यमेतदुवाच ह ॥ २१ ॥
 व्याघ्रेणापि श्रुतो मन्त्रः प्राणैः कण्ठस्थितैस्ततः ।
 श्रुतमात्रे जहौ प्राणान् पुरुषश्चाभवच्छुभः ॥ २२ ॥
 सोऽब्रवीद्यामि तन्देशं यत्र विष्णुः सनातनः ।
 त्वत्प्रसादाद्द्विजश्रेष्ठ मुक्तपाप्मा निरामयः ॥ २३ ॥

इत्युक्त्वा ब्राह्मणः प्राह कोऽसि त्वं पुरुषोत्तम । सोऽब्रवीत्तस्य राजेन्द्र यद्वृत्तं पूर्वजन्मनि ॥

दीर्घबाहुरिति ख्यातः सर्वधर्मविशारदः ।
 अहं जानामि वेदांश्च अहं वेद्मि शुभाशुभम् ।
 ब्राह्मणैर्नैव मे कार्यं किं वस्तु ब्राह्मणा इति ॥ २५ ॥
 तस्यैवंवादिनो विप्राः सर्वे क्रोधसमन्विताः ।
 ऊचुः शापं दुराधर्षं क्रूरो व्याघ्रो भविष्यसि ॥ २६ ॥

अवमानान्त विप्राणां नात्यर्थं स्मरणन्तव । मृत्युकाले तु संभूढ केशवेति श्रृणुष्यसि ॥

इत्युक्तोऽहं पुरा तैस्तु ब्राह्मणैर्वेदपारगैः । तदेव सर्वं सम्प्राप्तो ब्रह्मशापं सुपुष्कलम् ॥
 ततस्ते ब्राह्मणाः सर्वे प्रणिपत्य मया मुने । उक्तानुग्रहहेतोर्वै त ऊचुर्मासिदं पुरा ॥

षष्ठान्नकालिकस्याग्रे यस्ते स्थास्यति कश्चन ।

स भक्ष्यस्ते तु भविता कञ्चित्कालन्नराधिप ॥ ३० ॥

यदेषुषातं लब्ध्वा तु प्राणैः कण्ठगतैर्भवान् । श्रोष्यसे द्विजवक्त्रात्तु नमो नारायणेति च ।

तदा स्वर्गगतिस्तुभ्य भविता नात्र संशयः ॥ ३१ ॥

परवक्त्रगतञ्चापि विष्णोर्नाम श्रुतं मया । कृतद्वेषस्य विप्राणां प्रत्यक्षोऽभवदच्युतः ॥ ३२ ॥

यः पुनर्ब्राह्मणान् पूज्य स्ववक्त्रेण नमो हरिम् ।

वदन् प्राणैर्वियुज्येत मुक्तोऽसौ वीतकिल्बिषः ॥ ३३ ॥

सत्यं *सत्यं पुनः सत्यमुत्क्षिप्य भुजमुच्यते ।

जङ्गमा ब्राह्मणा देवाः कूटस्थः पुरुषोत्तमः ॥ ३४ ॥

एवमुक्त्वा गतः स्वर्गं स राजा वीतकल्मषः ।

ब्राह्मणोऽपि सदा मुक्तस्तं व्याधम्प्रत्यभाषत ॥ ३५ ॥

ऋषिरुवाच

जिघृक्षोर्मृगराजस्य यत्त्वया रक्षितो ह्यहम् । तत्पुत्र तुष्टस्ते दधि वरं वरय सुव्रत ॥
व्याध उवाच

एष एव वरो मह्यं यत्त्वं मां भाषसे द्विज । अतः परं वरेणाहं किङ्करोमि प्रशाधि माम्

ऋषिरुवाच

अहं त्वया पुरा व्याधप्रार्थितोऽस्मि तपोऽर्थिना । बहुपातक्युक्तेन घोररूपेण चानघ ॥
इदानीं तव पापानि देविकाभिषवेण च । महदर्शनेन च चिरं विष्णुनामश्रुतेन च ।

नष्टानि शुद्धदेहोऽसि साम्प्रतन्नात्र संशयः ॥ ३९ ॥

इदानीं वरमेकत्वं गृहाण मम सन्निधौ । तपः कुरुष्व साधो त्वं चिरकालं यदिच्छसि

व्याध उवाच

य एष भवता प्रोक्तो विष्णुर्नारायणः प्रभुः । स कथं प्राप्यते मर्त्यैरेष एव वरो मम ॥

ऋषिरुवाच

तमुद्दिश्य व्रतं कुर्याद्यत्किञ्चित्पुरुषोऽच्युतम् ।

स परन्तमवाप्नोति भक्त्या युक्तः पुमानिति ॥ ४२ ॥

एवं ज्ञात्वा भवान् पुत्र व्रतमेतत्समाचर । न भक्षयेद्गणान्नन्तु न वदेदनृतं क्वचित् ॥
एतत्ते व्रतमादिष्टं मया व्याध वरं ध्रुवम् । अत्रैव तपसा युक्तस्तिष्ठ त्वं यावदिच्छसि ॥

वाराह उवाच

एवञ्चिन्तान्वितं मत्वा वरदो ब्राह्मणोऽभवत् ।

मोक्षार्थिनमथो बुद्ध्वा वञ्चयित्वा गतो मुनिः ॥ ४५ ॥

इति वाराहपुराणे प्रागितिहासे सप्तत्रिंशोऽध्यायः ।

अष्टात्रिंशोऽध्यायः

वाराह उवाच

स शुभं शोभनं मार्गमास्थाय व्याधसत्तमः । तपस्तेपे निराहारस्तं गुरुं मनसा स्मरन्
भिक्षाकाले तु सम्प्राप्ते शीर्ष्णान्यभक्षयत् ॥ २ ॥

स कदाचित्क्षुधाविष्टो वृक्षमूलं समाश्रितः । बुभुक्षितस्तरुः पर्णान्यैच्छद्भक्षितुमन्तिकाम् ॥
इत्येवं कुर्वतो व्योम्नि वागुवाचाशरोरिणी । मा भक्षयस्व सकटमुच्चैरेवं प्रभाषिते ॥
ततोऽसौ तद्विहायान्यद्वाक्षं पतितमग्रहीत् । तदप्येवं निषिद्धं स्यादन्यदेव तथैव च ॥

एवं स सकटं मत्वा व्याधः किञ्चिन्न भक्षयत् ।

निराहारस्तपस्तेपे स्मरन् गुरुमतन्द्रितः ॥ ६ ॥

एवन्तपस्यतस्तस्य काले ऋषिवरोऽभ्ययात् । दुर्वासाः शंसितात्मा वै प्राणयुक्तमपश्यत् ।

व्याधन्तपोत्थतेजोभिर्ज्वलमानं हविर्वथा ॥ ७ ॥

सोऽपि व्याधस्तु तं नत्वा शिरसाऽथ महामुनिम् ।

उवाच तं कृतार्थोऽस्मि भगवन्दर्शनात्तव ।
इदानीं श्राद्धकाले त्वं प्राप्तोऽसि मम दैवतम् ।
शोर्णपर्णादिभिः कृत्वा प्रीणयामि द्विजोत्तमम् ॥ ८१ ॥

दुर्वासा अपि तं शुद्धभावपूतं जितेन्द्रियम् । जिज्ञासुस्तत्तपो वाक्यमिदमुच्चैरुवाच ह ॥
यवगोधूमशालीनामन्नञ्चैव सुसंस्कृतम् । दीयतां मे क्षुधात्तार्य त्वामुद्दिश्यागताय च ॥

इत्युक्ते नन्वसौ व्याधश्चिन्तां परमिकाङ्गतः ।

क संभविष्यते मह्यमिति चिन्तापरोऽभवत् ॥ १२ ॥

तस्य चिन्तयतः पात्रमाकाशात्पतितं शुभम् । सौवर्णं सिद्धिसंयुक्तं तज्जग्राह करेण सः ॥

तद् गृहीत्वा मुनिं प्राह दुर्वासाख्यं ससाध्वसः ।

अत्रैव स्थीयतां ब्रह्मन्यावद्विक्षाटनं त्वहम् ।

करोमि मत्प्रसादोऽयं क्रियतां ब्रह्मवित्तम ॥ १४ ॥

एवमुक्त्वा ततो भिक्षां याचितुं व्याधसत्तमः । नातिदूरेण नगरं वनघोषसमन्वितम् ॥
तस्य तत्र प्रयातस्य अग्रतः सर्वशोभनाः । वृक्षेभ्यो निर्ययुश्चान्या हेमपात्राप्रपाणयः ॥

विविधान्नानि तस्याशु दत्त्वा पात्रम्प्रपूरितम् ।

स च भूतार्थमात्मानं मत्वा पुनरथाश्रमम् ।

आजगाम ततोऽपश्यत्तमृषिं जपतां वरम् ॥ १७ ॥

तं दृष्ट्वा स्थाप्य तां भिक्षां शुचौ देशे प्रसन्नधीः ।

प्रणम्य तमृषिं वाक्यमुवाच व्याधसत्तमः ॥ १८ ॥

ब्रह्मन् क्षालय पादौ त्वमुपविश्यासने शुभे । यदि मेऽनुग्रहो देव तदेवं कर्तुमर्हसि ॥

एवमुक्तः स जिज्ञासुस्तपोवीर्यं शुभं मुनिः ।

नदीङ्गन्तुं न शक्नोमि जलपात्रं न चास्ति मे ।

कथं प्रक्षालनं व्याध पादयोर्मे भविष्यति ॥ २० ॥

इत्येवं मुनिना प्रोक्तो व्याधश्चिन्तापरोऽभवत् ।

किङ्करोमि कथञ्चास्य भोजनं वै भविष्यति ॥ २१ ॥

एवं सञ्चिन्त्य मनसा गुरुं स्मृत्वा विचक्षणः ।

जगाम शरणन्तान्तु सरितन्देविकां सुधीः ॥ २२ ॥

व्याध उवाच

व्याधोऽस्मि पापकर्मास्मि ब्रह्महास्मि सरिद्वरे ।

तथापि संस्मृता देवि पाहि मां शरणागतम् ॥ २३ ॥

देवतां नैव जानामि न मन्त्रं न तथार्चनम् ।

गुरुपादौ परन्ध्यात्वा पश्यामि सततं शुभम् ॥ २४ ॥

एवंविधस्य मे देवि दयां कुरु सरिद्वरे । ऋषेरासन्नतां याहि पादशौचार्थमापगे ॥
एवमुक्त्वा तु व्याधेन देविका पापनाशिनी । आजगाम यतस्तस्थौ दुर्वासाः शंसितव्रतः ॥
तद्दृष्ट्वा महदाश्चर्यं दुर्वासा विस्मयं ययौ । प्रक्षाल्य हस्तपादौ च तदन्नं श्रद्धयान्वितम् ।
बुभुजे परमप्रीतस्तथाचम्य विचक्षणः ॥ २७ ॥

तमस्थिशेषं व्याधन्तु क्षुधा दुर्बलताङ्गतम् । उवाच वेदाः साङ्गास्ते सरहस्याः पदक्रमाः ।
ब्रह्मविद्या पुराणानि प्रत्यक्षाणि भवन्तु ते ॥ २८ ॥
एवंप्रादाद्वरन्तस्य दुर्वासा नाम चाकरोत् । भवान्सत्यतपा नाम ऋषिराद्यो भविष्यति ॥
एवं दत्तवरो व्याधस्तमाह मुनिसत्तमम् । व्याधो भूत्वा कथं ब्रह्मन्वेदानध्यापयाम्यहम् ॥
ऋषिरुवाच

प्राक्शरीरङ्गतन्तेऽद्य निराहारस्य सत्तम । तपोमयं शरीरन्ते पृथग्भूतं न संशयः ॥३१॥
प्राग्विज्ञानं गतन्नाशमिदानीं शुद्धमक्षरम् । उत्पन्नं शुद्धकायोऽसि सत्यमेतद्ब्रवीमि ते ।
तेन वेदाश्च शास्त्राणि प्रतिभास्यन्ति वै मुने ॥ ३२ ॥

इति वाराहपुराणे सत्यतपउपाख्याने अष्टात्रिंशोऽध्यायः ।

ऊनचत्वारिंशोऽध्यायः

सत्यतपा उवाच

भगवन्दे शरीरे तु इति यत्परिकीर्तितम् । तन्मे ऋथय भेदं वै केन ब्रह्मविदां वर ॥३१॥
दुर्वासा उवाच

न द्वे त्रीणि शरीराणि वाच्यं तद्विपरोक्तम् । विभोगायतनञ्चैव शरीराणीति देहिनाम् ॥
प्रागवस्थमधर्माख्यं परिज्ञानविवर्जितम् । अपरं सव्रतं तद्धि ज्ञेयमत्यन्तधार्मिकम् ॥
धर्माधर्मोपभोगाय यत्तृतीयमतीन्द्रियम् । तत्रिभेदं विनिर्दिष्टं ब्रह्मविद्विचक्षणैः ॥
यावता धर्मभोगश्च मुक्तिश्चेति त्रिभेदकम् ॥ ५ ॥

यस्तु भावः पुरा ह्यासीत्प्राणिनो निघ्नतस्तव । तत्पापाख्यं शरीरन्ते पापसंज्ञमतोऽभवत् ॥
इदानीं शुभवृत्तिन्तु कुर्वतस्तप आर्जवम् । अपरन्धर्मरूपन्तु शरीरन्ते व्यवस्थितम् ॥
तेन वेदपुराणानि ज्ञातुमर्हस्यसंशयम् ॥ ७ ॥

यदाष्टके सम्परिवर्त्तते पुमांस्तदान्यवृत्तो भवतोह निश्चितम् ।

गताष्टवर्षस्तु पुमान्यदा भवेत्तदान्यचेष्टो भवतोह मानवः ॥ ८ ॥

एकं शरीरं हि पृथक् निर्दिष्टं ब्रह्मवादिभिः । अवस्थाभेदतश्चैवं तदेतत्कथितन्त्रिधा ।
अन्तरन्नाग्नि चैतस्य यथा मृद्घटयोरिव ॥ ९ ॥

कर्मकाण्डञ्चतुर्भेदं ब्राह्मणादिषु कीर्तितम् । तत्र वेदोक्तकर्माणि त्रयः कुर्वन्ति नित्यशः ॥
त्रिशुश्रूषामथैकस्तु एता वेदोदिताः क्रियाः । एतान्धर्मार्सु विज्ञाय ब्राह्मणो यस्तपस्यति ।
तस्य मुक्तिर्भवेन्नूनं वेदवादरतस्य च ॥ ११ ॥

सत्यतपा उवाच

यत्तदेतत्परं ब्रह्म त्वया प्रोक्तं महामुने । तस्य रूपं न जानन्ति योगिनोऽपि महात्मनः ॥
अनामगोत्ररहितममूर्तं मूर्तिवर्जितम् । कथं तज्ज्ञायते ब्रह्म संज्ञानामविवर्जितम् ॥
तत्तस्य संज्ञां कथय येन जानाम्यहं गुरो ॥ १४ ॥

दुर्वासा उवाच

यदेतत्परमं ब्रह्म वेदे शास्त्रेषु पठ्यते । स वेदः पुण्डरीकाक्षः स्वयं नारायणो हरिः ॥
स यज्ञैर्विधिवैरिष्टैर्दानैर्दत्तैश्च सत्तम । प्राप्यते परमो देवः स्वयं नारायणो हरिः ॥ १६ ॥

सत्यतपा उवाच

भगवन् बहुवित्तेन ऋत्विग्भिर्वेदपारगैः । प्राप्यते पुण्यकृद्भिर्हि देवो नारायणो भृशम् ॥
बधनेन कथन्देवः प्राप्यते तद्वदस्व मे । वित्तेन च विना दानं दातुं विप्र न शक्यते ॥
विद्यमानेऽपि न मतिः कुटुम्बासक्तचेतसः । तस्य नारायणो दूरे सर्वथा प्रतिभाति मे ॥
बत्यायासेन लभ्येत येन देवः सनातनः । तन्मे विशेषतो ब्रूहि सर्ववर्णैः कृतम्भवेत् ॥

दुर्वासा उवाच

कथयामि परं गुह्यं रहस्यन्देवनिर्मितम् । धरण्यां यत्कृतं पूर्वं मज्जन्त्या नु रसातले ॥
पृथिव्याः पार्थिवो भावः सलिलेनातिरेचितः ।
तस्मिन् सलिलमग्ने तु पृथ्वी प्रायाद्रसातलम् ॥ २२ ॥
सा भूतधारिणी देवी रसातलगता शुभा । आराधयामास विभुं देवन्नारायणं विभुम् ॥
उपवासव्रतैर्देवो नियमैश्च पृथग्विधैः । कालेन महता तस्याः प्रसन्नो गरुडध्वजः ।
उज्जहार स्थितौ स्थित्यां स्थापयामास सोऽव्ययः ॥ २४ ॥

सत्यतपा उवाच

कोऽसौ धरण्या सञ्चोर्ण उपवासो महामुने । कानि व्रतानि च तथा एतन्मे वक्तुमर्हसि ॥

दुर्वासा उवाच

यदा मार्गशिरे मासि दशम्यान्नियतात्मवान् ।
कृत्वा देवार्चनन्धीमानग्निकार्यं यथाविधि ॥
शुचिवासाः प्रसन्नात्मा हृद्यमन्नं सुसंस्कृतम् । भुक्त्वा पञ्चपदङ्गत्वा पुनः शौचन्तु पादयोः ॥
कृत्वाष्टाङ्गुलमात्रन्तु क्षीरवृक्षसमुद्भवम् । भक्षयेदन्तकाष्ठन्तु तत आचम्य यत्नतः ॥
सृष्ट्वा द्वाराणि सर्वाणि चिरन्ध्यात्वा जनार्दनम् ।
शङ्खचक्रगदापाणिं पीताम्बरधरं विभुम् ॥
प्रसन्नवदनं देवं सर्वलक्षणपूजितम् । ध्यात्वा पुनर्जलं हस्ते गृह्य भावैर्जनार्दनम् ॥
दद्यादर्घ्यं देवाय करतोयेन मानवः । एवमुच्चारयन्वाचं तस्मिन् काले महामुने ॥
एकादश्यान्निरगहारः स्थित्वा चैवापरेऽहनि ।
भोक्षयामि पुण्डरीकाक्ष शरणं मे भवाच्युत ॥ ३२ ॥
एवमुक्त्वा ततो रात्रौ देवदेवस्य सन्निधौ । जपन्नारायणायेति स्वपेत्तत्र विधानतः ॥

ततः प्रभाते विमले नदीङ्गत्वा समुद्रगाम् । इतरां वा तडागं वा गृहे वा नियतात्मवापु
 आनीय मृत्तिकां शुद्धां मन्त्रेणानेन मानवः । धारणं पोषणन्त्वत्तो भूतानां देवि सर्वदा
 तेन सत्येन मे पापं यावन्मोचय सुव्रते । ब्रह्माण्डोदरतीर्थानि त्वया पृथानि देवते ॥

तेनेमां मृत्तिकान्त्वत्तो गृह्य स्थास्येऽद्य मेदिनि ।

त्वयि सर्वे रसा नित्याः स्थिता वरुण सर्वदा ॥

तैरिमां मृत्तिकां प्लाव्य पूतां कुरु हि मा चिरम् ।

एवं मृदं तथा तोयं प्रगह्यात्मानमालभेत् ।

त्रिः कृत्वा शेषमृत्स्नात्त्वा सर्वाङ्गं लेपयेद् बुधः ॥ ३४-३७ ॥

वारुणैरेव मन्त्रैस्तु स्नानं कुर्याद्यथाविधि । स्नात्वा चावश्यकं कृत्वा पुनर्देवगृहं व्रजेत्

तत्राराध्य मया युक्तं देवं नारायणं प्रभुम् । केशवाय नमः पादौ कटि दामोदराय च ॥

उरुयुग्मं नृसिंहाय उरः श्रीवत्सधारणे । कोष्ठं कौटुम्भवासाय वक्षः श्रीपतये तथा ॥

त्रैलोक्ये विजयायेति बाहू सर्वात्मने नः । रथाङ्गधारिणे चक्रं शङ्करायेति वारिजम् ॥

गम्भीरायेति च गदाम्भोजं शान्तिमूर्तये । एवमभ्यर्च्य देवेशं देवं नारायण प्रभुम् ।

पुनस्तस्याप्रतः कुम्भान् चतुरः स्थापयेद् बुधः ।

जलपूर्णांसमात्यांश्च तिलपूर्णैः सकाञ्चनैः ॥ ४२।४३ ॥

चत्वारस्ते समुद्रास्तु क्लशाः परिकीर्तिताः । तेषां मध्ये शुभं पीठं स्थापयेद्ब्रह्मगर्भितम् ॥

सौवर्णं राजतं पात्रं ताम्रं वा दारवं तथा । अलाभे सर्वपात्राणां पालाशं पत्रमिष्यते ॥

तोयपूर्णन्तु तद्वृत्त्वा तस्मिन्पात्रे ततो न्यरेत् । सौवर्णं मत्स्यरूपेण कृत्वा देवं जनार्दनम् ॥

सर्वावयवसंयुक्तं सर्वाभरणभूषितम् । तत्रानेकविधैर्भक्ष्यैः फलैः पुष्पैश्च शोभितम् ॥

गन्धधूपैश्च वस्त्रैश्च अर्चयित्वा यथाविधि ॥ ४६।४७ ॥

रसात्सुगता वेदा यथा देव त्वया हृताः । मत्स्यरूपेण तद्वन्मां भवानुद्धर केशव ॥

एवमुक्त्वाय तस्याग्रे जागरं तत्र कारयेत् ॥ ४९ ॥

यथा विभवसारेण प्रभाते विमले तथा । चतुर्णां ब्राह्मणानाञ्च चतुरो दापयेद्दटान् ॥

पूर्वन्तु बह्वचे दद्याच्छन्दोगे दक्षिणं तथा । यजुःशाखान्विते दद्यात्पश्चिमं घटमुत्तमम् ॥

उत्तरङ्कामतो दद्यादेष एव विधिः स्मृतः । ऋग्वेदः प्रीयतां पूर्वे सामवेदस्तु दक्षिणे ॥

यजुर्वेदः पश्चिमतो अथर्वश्रोत्रेण तु । अनेन क्रमयोगेन प्रीयतामिति वाचयेत् ॥

सौवर्णं मत्स्यरूपन्तु आचार्याय निवेदयेत् । गन्धधूपादिवस्त्रैश्च रूपूज्य विविधक्रमात् ॥

यस्मिन् सरदस्यञ्च मन्त्रञ्चोपपादयेत् । विधानं तस्य वै दत्त्वा फलं कोटिगुणोत्तरम् ॥

प्रतिपद्य गुरुं यस्तु मोहाद्विप्रतिपद्यते । स कोटिजः स नरके पच्यते पुरुषाधमः ॥

विधानस्य प्रदाताप्रो गुरुरित्युच्यते बुधैः । एवं दत्त्वा विधानेन द्वादश्यां विष्णुमर्च्य च ॥

विप्राणां भोजनं दद्याद्यथाशक्त्या सदक्षिणम् ॥ ५७ ॥

सतिलं ताम्रपात्रञ्च स्थापितं कलशोपरि । तत्सर्वं जलपात्रस्थं ब्राह्मणाय कुटुम्बने ।

देवं दद्यान्महाभागस्ततो विप्रांश्च भोजयेत् ॥ ५८ ॥

भूरिणा परमान्नेन ततः पश्चात्स्वयन्तरः । भुञ्जेत सहितो बालैर्वाग्यतः संयतेन्द्रियः ॥
 अनेन विधिना यस्तु धरणात्राङ्कनरः । तस्य पुण्यकृच्छ्राप्रथं शृणु बुद्धिमतां वर ॥
 यदि वक्त्रसङ्ख्याभि भवन्ति मम सुव्रत । आयुश्च ब्रह्मगस्तुल्यं भवेद्यदि महाव्रत ॥
 तदानामस्य धर्मस्य फलं कथयितुमभवेत् ॥ ६१ ॥

तथाप्युद्देशतो ब्रह्मन्कथयिष्यामि तच्छृणु । दशसप्तदशाब्दे च अग्नौ चत्वार एव च ॥
 लक्षयुतानि चत्वारि एहस्यास्य चतुर्युगान् । तैरेकसप्ततियुगं भवेन्मन्वन्तरं मुने ॥
 चतुर्दशाहोरात्रस्तु तावतो रात्रिरिष्यते । एवं त्रिंशद्दिनो मासस्ते द्वादश समाः स्मृताः ॥

तेषां शतं ब्रह्मगस्तु आयुर्नास्त्यत्र संशयः ॥ ६२ ॥
 यः सकृद्द्वादशोमेतामनेन विधिना क्षिपेत् । स ब्रह्मलोकमाप्नोति तावत्कालञ्च तिष्ठति ॥
 ततो ब्रह्मोपसंहारं संहारे तल्लयेच्चिन्म । पुनः सृष्टौ भवेद्देवो राजा नाम महानपाः ॥

ब्रह्महत्यादिपापानि इहलोककृतान्यपि ।
 अकामः कामतो वापि तानि नश्यन्ति तत्क्षणात् ॥ ६८ ॥
 इह लोके दरिद्रो यो भ्रष्टराज्योऽथवा नृपः ।
 उपोष्यते विधानेन स राजा जायते ध्रुवम् ॥ ६९ ॥

बन्ध्या नारी भवेद्या तु अनेन विधिना शुभा । उपोष्यति भवेत्तस्याः पुत्रः परमशर्मिकः ॥
 अग्न्यागमनं येन कृतं जानाति मानदः । स इमं विधिमासाद्य तस्मात्पापाद्विमुच्यते ॥
 ब्रह्मक्रियाया लोपेन बहुवर्कृतेन च । उपोष्येमां सकृद्भक्त्या वेदसंस्कारमाप्नुयान् ॥
 किमत्र बहुनोक्तेन न तदस्ति महामुने । अप्राप्यं प्रापयति या अतः कार्या सदा नरैः ॥
 अनेन विधिना ब्रह्मन् स्वयमेव ह्युपोषिता । धर्म्या मग्नया तात नात्र कार्या विचारणा ॥
 अदीक्षिताय नो देयं विधानं नास्ति क्वचि च । देवत्रयद्विषे वापि न श्राव्यन्तु कदाचन ॥
 गुरुभक्त्या दातव्यं सद्यः पापप्रणाशनम् । इह जन्मनि सौभाग्यं धनं धान्यं वरस्त्रियः ।
 भवन्ति विविधास्तस्य य उपोष्यति मानवः ॥ ७६ ॥

य इमं श्रावयेद्भक्त्या द्वादशाकलयमुत्तमम् । शृणोति वा स पापैस्तु सत्रैरेव प्रमुच्यते ॥
 इति वाराहपुराणे धरणीव्रते मत्स्यद्वादशोव्रतं नाम ऊनचत्वारिंशोऽध्यायः ।

चत्वारिंशोऽध्यायः

दुर्वासा उवाच

तथैव पौषमासे तु अमृतं मथितं सुरैः । तत्र कूर्मा भवेद्देवः स्वयमेव जनार्दनः ॥१॥
 तस्येयन्तिथिरुद्दिष्टा महतो कूर्मरूपिणः । पौषमासस्य या शुक्ला दशमीति निगद्यते ॥
 तस्यां प्रागेव सङ्कल्प्य प्राग्वत्सनादिकाः क्रियाः ।
 निर्वर्त्याराधयेद्भक्त्या एकादश्यां जनार्दनम् ।
 पृथङ्ब्रह्मनिश्रेष्ठ देवदेवं जनार्दनम् ॥ ३ ॥

कूर्माय पादौ प्रथमं प्रपूज्य नारायणायेति हरेः कटिञ्च ।
 सङ्कर्षणायेत्युदरं विशोकैत्युरो भवायेति तथैव कण्ठम् ॥ ४ ॥
 सुबाहवे चैव भुजौ शिरश्च नमो विशालाय नमोऽस्तु देवः ।
 स्वनाममन्त्रेण सुगन्धपुष्पैर्धूपैर्धूपादिनैवेद्यफलैर्विचित्रैः ॥ ५ ॥
 अभ्यर्च्य देवं कलशं तदग्रे संस्थाप्य मालासितवस्त्रयुक्तम् ।
 तं रत्नगर्भन्तु पुरेव कृत्वा स्वशक्तितो हेममयञ्च देवम् ॥ ६ ॥
 समन्दरं कूर्मरूपेण कृत्वा सस्थाप्य ताम्रे घृतपूर्णपात्रे ।
 पूर्णं घटस्योपरि सन्निवेश्य तद्ब्राह्मणं पूज्य तथैव दद्यात् ॥ ७ ॥
 श्वो ब्राह्मणान्पूज्य च दक्षिणादिभिर्यथाशक्त्या प्रीणयेद् देवदेवम् ।
 नारायणं कूर्मरूपेण युक्तं पश्चात्तु भुञ्जीत सभृत्यवर्गः ॥ ८ ॥
 एवं कृते विप्र समस्तपापं विनश्यते नात्र कुर्याद्विचारः ।
 संसारचक्रं स विहाय शुद्धं प्राप्नोति लोकञ्च हरेः पुराणम् ॥ ९ ॥
 प्रयान्ति पापानि विनाशमाशु श्रीमांस्तथा जायते सत्यधर्मः ।
 अनेकजन्मान्तरसञ्चितानि नश्यन्ति पापानि नरस्य भक्त्या ॥ १० ॥
 प्रागुक्तरूपन्तु फलं लभेत नारायणस्तुष्टिमायाति सद्यः ॥ ११ ॥
 इति वाराहपुराणे कूर्मद्वादशीव्रतं नाम चत्वारिंशोऽध्यायः ।

एकचत्वारिंशोऽध्यायः

दुर्वासा उवाच

एवं माघे सिते पक्षे द्वादशी धरणीभृतः । वराहस्य शृणुष्वद्यां मुने परमधार्मिक ॥१॥
 प्रागुक्तेन विधानेन सङ्कल्पस्थानमेव च । कृत्वा देवं समभ्यर्च्य एकादश्यां विचक्षणः ॥
 धूपनैवेद्यगन्धैश्च अर्चयित्वाच्युतन्नरः । पश्चात्तस्याग्रतः कुम्भं जलपूर्णन्तु विन्यसेत् ॥
 वराहायेति पादौ तु माधवायेति वै कटिम् । क्षेत्रन्नायेति जठरं विश्वरूपायेत्युरो हरेः ॥
 सर्वज्ञायेति कण्ठन्तु प्रजानां पतये शिरः । प्रद्युम्नायेति च भुजौ दिव्यास्त्राय सुदर्शनम् ॥

भ्रमृतोद्भवाय शङ्खन्तु एष देवार्चने विधिः ।

एवमभ्यर्च्य मेधावी तस्मिन्कुम्भे तु विन्यसेत् ॥ ६ ॥

सौवर्णं रौप्यताम्रे वा पात्रे विभवशक्तितः । सर्ववित्तैस्तु सम्पूर्णं स्थापयित्वा विचक्षणः ॥
 तत्र शक्त्या तु सौवर्णं वराहङ्कारयेद् बुधः । दंष्ट्रप्रेणोद्धृतां भूमिं सपर्वतवनद्रुमाम् ।

माधवं मधुहन्तारं वराहरूपमास्थितम् ॥ ८ ॥

सर्वबीजभृतं पात्रं रत्नगर्भं घटोपरि । स्थापयेत्परमं देवं जातरूपमयं हरिम् ॥ ९ ॥
 सितवस्त्रयुगाच्छन्नं ताम्रपात्रे तु वै मुने । स्थाप्यार्चयेद्गन्धपुष्पनैवेद्यैर्विधिः शुभैः ॥

पुष्पमण्डलिकां कृत्वा जागरं तत्र कारयेत् । प्रादुर्भावाद्धरेस्तत्र वाचयेद्भावायेद् बुधः॥
एषम्पूजां विधायथ प्रभाते उदिते रवौ । शुचिः स्नात्वा हरिं पूज्य ब्राह्मणाय निवेदयेत्॥
वेदावेदाङ्गविदुषे साधुवृत्ताय धीमते । विष्णुभक्ताय शान्ताय श्रोत्रियाय कुटुम्बने ॥
एवं सकुम्भन्तं दत्त्वा हरिं वराहरूपिणम् । दत्त्वा चाथ लभेद्यत् फलं तन्मे निशामय॥

इह जन्मनि सौभाग्यं श्रीः कान्निस्तुष्टिरेव च ।

हरिद्रो वित्तवान्सद्यः अपुत्रो लभते सुतम् ॥ १५ ॥

अलक्ष्मीर्नश्यते सद्यो लक्ष्मीः संविशते बलात् ।

इह जन्मनि सौभाग्यं परलोके निशामय ॥ १६ ॥

अस्मिन्नर्थे पुरा वृत्तमितिहासं पुरातनम् । प्रतिष्ठानेऽभवद्राजा वीरधन्वेति विश्रुतः ॥

स कदाचिद्वनम्प्रायान्मृगहेतोः परन्तपः । व्यापादयन्मृगगणान्तरर्षिवनमध्यगः ॥ १८ ॥

अपान मृगरूपान्सोऽज्ञानतो ब्राह्मणान्नुपः । भ्रतरस्तत्र पञ्चाशन्मृगरूपेण संस्थिताः ।

संबर्त्तस्य सुता ब्रह्मन्वेदाध्ययनतत्पराः ॥ १९ ॥

सत्यतपा उवाच

कारणं किं समाश्रित्य ते चक्रुर्मृगरूपताम् । एतन्मे कौतुकं ब्रह्मन्प्रणतस्य प्रसोद मे ॥

दुर्वासा उवाच

ते कदाचिद्वनं याता दृष्ट्वा हरिणपोतकान् । जातमात्रान् स्वमात्रा तु विहीनान्नुपसत्तमः ॥

एकैकं जगृहुस्ते हि ते स्मृताः कन्दरास्थिताः ।

ततस्ते दुःखिताः सर्वे ययुः पितरमन्तिकम् ॥ २२ ॥

ऊचुश्च वचनञ्चेदं मृगहिंसामृते मुने ॥ २३ ॥

ऋषिपुत्रा ऊचुः

जातमात्रा मृगाः पञ्च अस्माभिर्निहता मुने ।

अकामतस्ततोऽस्माकं प्रायश्चित्तं विधीयताम् ॥ २४ ॥

संबर्त्त उवाच

मत्पिता हिंसकश्चासीदहन्तस्माद्विशेषतः । भवन्तः पापकर्माणः सञ्जाता मम पुत्रकाः ॥

इदानीं मृगचर्माणि परिधाय यतव्रताः । चरध्वं पञ्च वर्षाणि ततः शुद्धा भविष्यथ ॥

एवमुक्तास्तु ते पुत्रा मृगचर्मोपवीतिनः । वनं विविशुर्गव्यघ्रा जपन्तो ब्रह्म शाश्वतम् ॥

तथा वर्षे व्यतिक्रान्ते वीरधन्वा महीपतिः । तत्राजगाम यस्मिंस्ते चरन्ति मृगरूपिणः ॥

ते चाप्येकतरोर्मूले मृगचर्मोपवीतिनः । जपन्तः संस्थितास्ते हि राज्ञा दृष्ट्वा मृगा इति ॥

मत्वा विद्धास्तु युगपन्मृतास्ते ब्रह्मवादिनः ॥ ३० ॥

तान्दृष्ट्वा तु मृतान् राजा ब्राह्मणान्शंसितव्रतान् । भयेन वेपमानस्तु देवराताश्रमं ययौ ॥

तत्रापृच्छद्ब्रह्महत्या मम जाता महामुने । आमूलात्तद्वधं वृत्तं कथयित्वा नराधिपः ॥

भृशं शोकपरीतात्मा रुरोदातीव दुःखतः । स ऋषिर्देवरातस्तु रुदन्तं नृपसत्तमम् ॥

उवाच मा भैर्नृपते अपनेष्यामि पातकम् ।

पाताले सुतच्छाख्ये च यथा धात्री निमज्जती ।

उद्धृता देवदेवेन विष्णुना क्रोडमूर्त्तिना ॥

तन्माद्भवन्तं राजेन्द्र ब्रह्मवध्यापरिप्लुतम् । उद्धरिष्यति देवोऽसौ स्वयमेव जनार्दनः ॥

एवमुक्तस्ततो राजा हर्षितो वाक्यमब्रवीत् । कतरेण प्रकारेण स मे देवः प्रसीदति ।

प्रसन्ने चाशुभं सर्वं येन नश्यति सत्तम ॥ ३५ ॥

दुर्वासा उवाच

एवमुक्ता मुनिस्तेन देवरात इदं व्रतम् ।

आचख्यौ सोऽपि तत्कृत्वा भुक्त्वा भोगान्सुपुष्कलान् ॥

मृत्युकाले मुनिश्रेष्ठ सौवर्णेन विराजता । विमानेनागमत्स्वर्गमिन्द्रलोकं स पार्थिवः ॥

तस्येन्द्रस्त्वर्घमादाय प्रत्युत्थानेन निर्ययौ । आयान्तमिन्द्रं दृष्ट्वा तु तमूचुर्विष्णुकिङ्कराः ॥

न द्रष्टव्यो देवराजस्त्वं हीनस्तपसा इति ॥ ३९ ॥

एवं सर्वे लोकपाला निर्ययुस्तस्य तेजसा । प्रत्याख्याताश्च तैर्विष्णुकिङ्करैर्हीनकर्मणः ॥

एवं स सत्यलोकान्तं गतो राजा महामुने । अपुनर्मारुके लोके दाहप्रलयवर्जिते ॥

अद्यापि तिष्ठते देवैः स्तूयमानो मशानृपः । प्रसन्ने यज्ञपुरुषे किञ्चिन्नं येन तद्भवेत् ॥

इह जन्मनि सौभाग्यमायुरारोग्यसम्पदः । एकैका विधिनोरास्ता ददात्यमृतमुत्तमम् ॥

किं पुनर्वर्षसम्पूर्णं स ददाति स्वकम्पदम् । नारायणश्चतुमूर्तिः पाराद्ध्वजश्च न संशयः ॥

यथैवोद्धृतवान्वेदान्मत्स्वरूपेण केशवः । श्रीराम्बुधौ मध्यमाने मन्दरं धृतवान्प्रभुः ॥

तद्वच्च कूर्मरूपो स्याद् द्वितीया पश्य वैष्णवी । यथा रसातलात्क्षमाश्च धृतवान् पुरुषोत्तमः ॥

वराडरूपी तद्वच्च तृतीया पश्य वैष्णवी ॥ ४६ ॥

इति वाराहपुराणे धरणीव्रते वराडद्वादशीव्रतं नाम एकचत्वारिंशोऽध्यायः ।

द्वाचत्वारिंशोऽध्यायः

दुर्वासा उवाच

तद्वत्फाल्गुनमासे तु या शुक्लैकादशी भवेत् । तामुपोऽयं विधानेन हरिमाराधयेत्पुधोः ॥

नरसिंहाय पादौ तु गोविन्दायैत्यरू तथा । कटिं विश्वभुजे पूज्य अनिरुद्धेत्युरस्तथा ॥

कण्ठन्तु शितिकण्ठाय पिङ्गकेशाय वै शिरः । असुरध्वंसनायेति चक्रन्तोयात्मने तथा ॥

शङ्खमित्येव सम्पूज्य गन्धपुष्पफलैस्तथा । तदग्रे घटमादाय सितवन्नयुगान्वितम् ॥ १ ॥

तस्योपरि नृसिंहन्तु सौवर्णं ताम्रभाजने । यथाविभवतः कृत्वा दारुवंशमयेऽपि वा ॥

रत्नगर्भं घटे स्थाप्य तं सम्पूज्य च मानवः । द्वादश्यां वेदविदुषे ब्राह्मणाय निवेदयेत् ॥

एवङ्कृते फलं प्राप्तं यत्पुरा पार्थिवेन तु । तस्याहं सम्प्रवक्ष्यामि वत्सनामा महामुने ॥

१. सर्वसंपूर्णं इति काचित्कः पाठः ।

आसीत्क्रिष्णपुरुषे वर्षे राजा परमधार्मिकः ।
भारतेति च विख्यातस्तस्य वत्सः सुतोऽभवत् ॥ ८ ॥
सः शत्रुभिर्जितः संख्ये हृतकोशो द्विपादवान् ।
वनं प्रायात्सपत्नीको वशिष्ठस्याश्रमेऽवसत् ॥ ९ ॥
कालेन गच्छता सोऽथ वशिष्ठेन महात्मना ।
किङ्कार्यमिति स प्रोक्तो वसस्यस्मिन्महाश्रमे ॥ १० ॥

राजोवाच

भगवन्हृतकोशोऽहं हृतराज्योऽसहायवान् । शत्रुभिर्हृतसर्वस्वो भवन्तं शरणं गतः ॥
उपदेशप्रदानेन प्रसादं कर्तुमर्हसि ॥ १२ ॥

दुर्वासा उवाच

एवमुक्तो वशिष्ठस्तु तस्येमां द्वादशीं मुने । आदिदेश विधानेन सोऽपि सर्वमथाकरोत् ॥
प्रवान्ते तस्य भगवान् नरसिंहस्तुतोष ह । चक्रमप्रादाच्च शत्रूणां विध्वंसनकरं परम् ॥
तेनास्त्रेण स्वकं राज्यं जितवान् स नृपोत्तमः ।
राज्ये स्थित्वाऽश्वमेधानां सहस्रमकरोत्प्रभुः ।
अन्ते च विष्णुलोकाख्यं पदमागाच्च सत्तमः ॥ १५ ॥
एषा धन्या पापहरा द्वादशी भवता मुने । कथितेमां प्रसन्नेन श्रुत्वा कुरु यथेप्सितम् ॥
इति वाराहपुराणे नरसिंहद्वादशीव्रतं नाम द्विचत्वारिंशोऽध्यायः ।

त्रयश्चत्वारिंशोऽध्यायः

दुर्वासा उवाच

एवमेव मुने मासि चैत्रे सङ्कल्प्य द्वादशीम् । उपोष्याराधयेद्भक्त्या देवदेवं जनार्दनम् ॥
वामनायेति पादौ तु विष्णवे कटिमचयेत् । वासुदेवाय जठरमुरः सङ्कर्षणाय च ॥
कण्ठं विश्वभृते पूज्य शिरो वै व्योमरूपिणे ।
बाहू विश्वजिते पूज्यौ स्वनाम्ना शङ्खचक्रौ ॥ ३ ॥
अनेन विधिनाभ्यर्च्य देवदेवं सनातनम् । प्राग्वद्रत्नोदकं कुम्भं सम्पूतं पुरतो न्यसेत् ॥
प्रागुक्तपात्रे संस्थाप्य काञ्चनं वामनं बुधः । यथाशक्त्या कृतं सर्वं सितयज्ञोपवीतिनम् ॥
कुण्डिकां स्थापयेत्पार्श्वे छत्रिका पाटुका तथा ।
अक्षमालाञ्च संस्थाप्य वृषिकाञ्च विशेषतः ॥ ६ ॥

१. महता इति कुत्रचित्पुस्तके दृश्यते । २. मृषे इति कुत्रचित्पठ्यते ।
३. एवं मुने मासि चैत्रे या शुक्लैकादशी भवेत् ।
तामुपोष्य यजेत्पश्चाद्भक्त्या देवन्तु वामनम् ॥ इति क्वाचित्कः पाठः ।
४. प्राग्वदेवोत्तमं कुम्भं सब्रह्मं पुरतो न्यसेदित्यपि पाठः ।

एतैरुपस्करैर्युक्तं प्रभाते सद्विद्वजातये । दापयेत्प्रीयतां विष्णुर्ह्रस्वरूपीत्युदीरयेत् ॥ ७ ॥
 मासनाम्ना तु संयुक्तं प्रादुर्भावाभिधानकम् । प्रीयतामिति सर्वत्र विधिरेष प्रकीर्तितः ॥
 श्रूयते च पुरा राजा हर्यश्वः पृथिवीपतिः । अपुत्रः स तपस्तेपे पुत्रमिच्छंस्तपोधन ॥
 तस्यैवं कुर्वतस्त्वष्टिं पुत्रार्थं मुनिसत्तम । आजगाम हरिर्देवो द्विजरूपं समाश्रितः ॥
 उवाच तपसा राजन् किन्ते व्यवसितं प्रभो ३ ।

पुत्रार्थमिति सोवाच तं विप्रः प्रत्युवाच ह ॥ ११ ॥

इदमेव विधानन्तु कुरु राजन्प्रयत्नतः । एवमुक्त्वा तु राजानं क्षणादन्तर्हितः प्रभुः ॥
 राजाऽपि तं चकाराशु मन्त्रवित्तं द्विजातये । दरिद्राय तथा प्रादाज्ज्योतिर्गर्भाय धीमते ॥
 यथादितेरपुत्रायाः स्वयं पुत्रत्वमागतः । भगवांस्तेन सत्येन ममाप्यस्तु सुतो वरः ॥ १४ ॥
 अनेन विधिनोक्तेन तस्य पुत्रोऽभवन्मुने ३ । उम्राश्च इति विख्यातश्चक्रवर्ती महाबलः ॥
 अपुत्रो लभते पुत्रं धनार्थं लभते धनम् । भ्रष्टराज्यो लभेद्राज्यं मृतो विष्णुपुरं व्रजेत् ॥

तत्र स्थित्वा बहून् भोगान् भुक्त्वा मर्त्यमुपागतः ४ ।

चक्रवर्ती भवेद्धीमान् ययानिखि नाहुषः ॥ १७ ॥

इति वाराहपुराणे वामनद्वादशीव्रतं नाम त्रयश्चत्वारिंशोऽध्यायः ।

चतुश्चत्वारिंशोऽध्यायः

दुर्वासा उवाच

वैशाखेऽप्येवमेवन्तु सङ्कल्प्य विधिना नरः ।

तद्वत्सनां मृदा कृत्वा ततो देवालयं व्रजेत् ॥ १ ॥

तत्राराध्य हरिं भक्त्या एभिर्मन्त्रैर्विचक्षणः । जामदग्न्याय पादौ तु उदरं सर्वधारिणे ॥

मधुसूदनायेति कटिमूरु श्रीवत्सधारिणे । क्षरान्तकायेति भुजौ शितिकण्ठाय कूर्चकम् ॥

स्वनाम्ना शङ्खचक्रौ तु शिरो ब्रह्माण्डधारिणे ॥ ३ ॥

एषमभ्यर्च्य मेधावी प्राग्वत्तयाग्रतो घटम् । विन्यसेत्स्थापितं तद्वद्वस्त्र युग्मं विशेषतः ॥

वैणवेन तु पात्रेण तस्मिन्तु स्थापयेद्धरिम् । जामदग्न्येन रूपेण कृत्वा सीवर्णमग्रतः ५ ॥

दक्षिणे परशुं हस्ते तस्य देवस्य कारयेत् । अर्घगन्धैस्तु सम्पूज्य पुष्पैर्नानाविधैस्तथा ॥

१. ब्राह्मणाय च इति वा पाठः ।

२. स उवाच नृपं राजन् किन्ते व्यवसितन्विति पाठान्तरम् ।

३. भवेन्मुने इति पाठान्तरम् । ४. कुवलयाम्नेति विख्यात इति वा पाठः ।

५. क्रीडित्वा सुचिरं तत्र इह मर्त्यमुपागत इति वा पठ्यते क्वचित् ।

६. कुत्रचित् पुस्तकयोः श्लोक एष एवं पठितः—

कृत्वा तु वैणवे पात्रे तस्मिन् संस्थापयेद्धरिम् ।

जामदग्न्येति विख्यातं नाम्ना वलेशविनाशनम् ॥

एतत्सत्याग्रतः कृत्वा जागरं भक्तिभावितः । प्रभाते विमले सूर्ये ब्राह्मणाय निवेदयेत् ॥
 एवं नियमयुक्तस्य तत्फलन्तन्निबोध^१ मे ॥ ८ ॥

शासीद्राजा महाभागो वीरसेनो महाबलः । अपुत्रः स पुरा तीव्रन्तपस्तेपे महामनाः ॥
 चरतस्तु तपो घोरं याज्ञवल्क्यो महामुनिः । आजगाम महायोगी तन्द्रष्टुं नातिदूरतः ॥
 तमायान्तमथो दृष्ट्वा ऋषिम्परमवर्चसम् । कृताञ्जलिपुटो भूत्वा राजाभ्युत्थानमाकरोत् ॥
 स पूजितो मुनिः प्राह किमर्थं तप्यते^२ तपः । राजन्कथय धर्मज्ञ किङ्कार्यं ते विवक्षितम् ॥

राजोवाच

अपुत्रोऽहं महाभाग नास्ति मे पुत्रसन्ततिः । तेनेदन्तप आश्रय क्षयिष्ये स्वतनूं द्विज ॥

याज्ञवल्क्य उवाच

अलं ते तपसानेन महाक्लेशेन पार्थिव । अल्पायासेन ते पुत्रो भविष्यति न संशयः ॥

राजोवाच

कथं मे भविता पुत्रः स्वल्पायासेन वै द्विज ।

एतन्मे कथय प्रीत्या भगवन् प्रणतस्य वै ॥ १५ ॥

दुर्वासा उवाच

एवमुक्तो मुनिस्तेन पार्थिवेन यशस्विना ।

आचख्यौ द्वादशोऽश्रेमां वैशाखे सितपक्षजाम् ॥ १६ ॥

स हि राजा विधानेन पुत्रकामो विशेषतः । उपोष्य लब्धवान् पुत्रं नलं परमधार्मिकम् ॥

योऽद्यापि कीर्त्यते लोके पुण्यश्लोको नरोत्तमः ।

प्रासङ्गिकं फलं ह्येतद् व्रतस्यास्य महामुने ॥ १८ ॥

सुपुत्रो जायते तस्य विद्या श्रीः कान्तिरुत्तमा ।

इह जन्मनि किञ्चित् परलोके शृणुष्व मे ॥ १९ ॥

इत्यमेकं ब्रह्मलोक उषित्वाऽस्तरसाङ्गणैः । क्रीडन्ति ते पुनः सृष्टौ जायन्ते चक्रवर्तिनः ॥

त्रिंशत्कल्पसहस्राणि जीवन्ते नात्र संशयः ॥ २१ ॥

इति वराहपुराणे द्वादशोऽमाहात्म्ये जामदग्न्यद्वादशीव्रतं नाम चतुश्चत्वारिंशोऽध्यायः ।

पञ्चचत्वारिंशोऽध्यायः

दुर्वासा उवाच

व्येषुमासेऽप्येवमेवं सङ्कल्प्य विधिना नरः । अर्चयेत्परमं देवं पुष्पैर्नानाविधैः शुभैः ॥

नमो रामाभिरामाय पादौ पूर्वं समर्चयेत् । त्रिविक्रमार्थेति कटि धृतविश्राय चोदरम् ॥

उरः संवत्सरार्थेति कण्ठं संवत्तवाय च । सर्वास्त्रधारिणे बाहू स्वनाम्नाञ्जरथाङ्गकैः ॥

सहस्रशिरसेऽभ्यर्च्य शिगस्तस्य महात्मनः । एवमभ्यर्च्य विधिवत्प्राग्वत्कुम्भन्तु विन्यसेत् ॥

१. तु निबोधेति कुत्रचिद्दृश्यते ।

२. क्रियते इति वा पठ्यते ।

प्राग्वद्वस्त्रेण संच्छन्नं सौवर्णौ रामलक्ष्मणौ । अर्चयित्वा विधानेन प्रभाते ब्राह्मणाय तौ ।
दातव्यौ मनसा काममीहता पुरुषेण तु ॥ ५ ॥

अपुत्रेण पुरा पृष्ठो राज्ञा दशरथेन च । पुत्रकामपरः पश्चाद्वशिष्ठः परमार्चितः ।

इदमेव विधानन्तु कथयामास स द्विजः ॥ ६ ॥

प्राग्रहस्यं विदित्वा तु स राजा कृतवानिदम् । तस्य पुत्रः स्वयं जज्ञे रामनामा महाबली ॥
चतुर्द्धा सोऽव्ययो विष्णुः परितुष्टो मज्जामुने । एतदैहिकमाख्यानं पारत्रिकमथो ऋणु ॥

तावद्भोगान् भुञ्जते स्वर्गलोके यावदिन्द्रो देवसङ्घाश्च सर्वे ।

अतीतकाले पुनरेत्य मर्त्यं भवेत्स राजा शतयज्ञयाजो ॥ ९ ॥

निष्काम एवं व्रतमस्य चोर्त्वा नश्यन्ति पापानि च तस्य पुंसः ।

...प्राप्नोति निर्वाणमलञ्च शाश्वतम् ॥ १० ॥

इति वाराहपुराणे रामद्वादशीव्रतं नाम पञ्चचत्वारिंशोऽध्यायः ।

षट्चत्वारिंशोऽध्यायः

दुर्वासा उवाच

आषाढेऽप्येवमेव स्यात्सङ्कल्प्य विधिना नरः । चक्रमाणयेति भुजौ कण्ठं भूपतये तथा ॥
स्वनाम्ना शङ्खचक्रौ तु पुरुषायेति वै शिरः । एवमभ्यर्च्य मेधाज्ञो प्राग्वत्तः प्राग्रतो षट्पुः ॥

विन्यस्य वस्त्रसंयुक्तं तस्योपरि ततो न्यसेत् । काञ्चनं वासुदेवन्तु वसुधैव कुटुम्बकं मनातनम् ॥
तमभ्यर्च्य विधानेन गन्धगुण्वादिभिः क्रमत् । प्राग्वत्तं ब्राह्मणे दद्याद्देवदावदरते तथा ॥

एवं नियमयुक्तस्य यत्पुण्यं तच्छृणुष्व मे । वसुदेवोऽभवच्छ्रेष्ठो यदुवंशविवर्द्धनः ॥ ५ ॥
देवकी तस्य भार्या तु समानव्रतधारिणी । सा त्वपुत्राभवत्साध्वो पतिधर्मपरायणा ॥

तस्य कालेन महता नारदोऽभ्यगपद्गृहम् । पूजितो वसुदेवेन भक्त्यासौ वाक्यमब्रवीत् ॥
वसुदेव ऋगुण्वादे देवकार्यं ममानव । श्रुत्वैताञ्च कथां शोत्रमागतोऽस्मि तवान्तिकम् ॥

पृथिवो देवसमिति मया दृष्टा यदूत्तम । गत्वा च जल्पतो भारं न शक्ता ऊहितुं सुराः ॥
पोडयन्ति समेता मां तान्हनध्वं सुरोत्तमाः ॥ ९ ॥

एवमुक्ताः पृथिव्या ते देवा नारायणं गताः । मनसा ध्यातमात्रः स देवः प्रत्यक्षतां ययौ ॥
उवाच च सुरश्रेष्ठः स्वयं कार्यमिदं सुराः । साधयामि न सन्देहो मर्त्यङ्गत्वा मनुष्यवत् ॥

किन्त्वाषाढे शुक्रउपशे या नारो सह भर्तृणा । उपोष्यति मनुष्येणु तस्या गर्भे भवाम्यहम् ॥
एवमुक्ता गता देवाः स्वयञ्चाहमिहागतः । उपदिष्टन्तु भवतः अगुत्रस्य विशेषतः ॥ १३ ॥

एताञ्च द्वादशीङ्कृत्वा वसुदेवो महायथाः । पुत्रं लेभे स कृष्णख्यं महतोञ्च श्रियं तथा ॥
भुक्त्वा प्राज्यश्रियं सोऽथ गतिम्परमिकां ययौ ।

एष ते विधिरुद्दिष्ट आषाढे मासि वै मुने ॥ १५ ॥

इति वाराहपुराणे कृष्णद्वादशीव्रतं षट्चत्वारिंशोऽध्यायः ।

सप्तचत्वारिंशोऽध्यायः

दुर्वासा उवाच

श्रावणे मासि शुक्लायामेकादश्याञ्चरेद् व्रतम् ।

अर्चयेत्पूर्वविधिना गन्धपुष्पैर्जनार्दनम् ॥ १ ॥

दामोदराय पादौ तु हृषीकेशाय वै षट्पदम् । सनातनेति जठरमुरः श्रीवत्सधारिणे ॥
चक्रपाणयेति भुजौ कण्ठञ्च हरये तथा । मुञ्जकेशयेति शिरो भद्राय च शिखां तथा ॥
एवं सम्पूज्य संस्थाप्य कुम्भं पूर्ववदेव तु । संवेष्ट्य वस्त्रयुग्मेन तस्योपरि ततो न्यसेत् ॥
काञ्चनं वासुदेवन्तु दामोदरसनामकम् । तमभ्यर्च्य विधानेन गन्धपुष्पादिभिः क्रमात् ॥
प्राग्वत्तं ब्राह्मणे दद्याद्वेदेदाङ्गपारगे । एवं नियमयुक्तस्य प्रभावं तच्छृणुष्व मे ॥६॥
एष वै विधिरुद्दिष्टः श्रावणे मासि वै मुने । एतस्याश्च प्रभावं यच्छृणु पापप्रणाशनम् ॥
पुरा कृतयुगे राजा नृगो नाम महाबलः । बभ्राम स वनं घोरं मृगयासक्तमानसः ॥
स कदाचित्पुरङ्गेण गतो दूरं महद्वनम् । व्याघ्रसिंहगजाकीर्णं दस्युसर्पनिषेवितम् ॥
एकाकी तत्र राजा तु अश्व मुच्य तरोरधः । स्वयं कुशमथास्तीर्य सुप्तो दुःखसमन्वितः ॥
तावत्त्रैव लुब्धानां रुहस्राणि चतुर्दश । आगतानि मृगान्हन्तुं रात्रौ राज्ञः समन्ततः ॥
तत्रापश्यन्ततः सुप्तं हेमरत्नविभूषितम् । नृगं राजानमत्युग्रं श्रिया परमया युतम् ॥
ते गत्वा त्वरितं व्याधाः स्वभर्त्रे सन्न्यवेदयन् । सोऽपि रत्नसुवर्णार्थं राजानं हन्तुमुद्यतः ॥
तुरगस्य च हेतोर्भु निह्मिशावन्चारिणः । राजानं सुप्रमासाद्य निगृहीतुं प्रचक्रमुः ॥
तावद्राज्ञः शरीरात्तु श्रेताभरणभूषिता । नारी काचित्समुत्तस्थौ स्रक्चन्दनविभूषिता ॥

उत्थाय चक्रमादाय ते म्लेच्छा विनिपातिताः ॥ १६ ॥

दस्युन्निहत्य सा देवी तस्य राज्ञस्तनुं पुनः । प्रविशन्त्याशु राजापि प्रतिबुद्धः प्रदिष्टवान् ॥

म्लेच्छांस्तु निहतान्दृष्ट्वा तां स्वमूर्तौ लयङ्गताम् ।

अश्वमारुह्य स पुनर्वाग्देवाश्रमं ययौ ॥ १८ ॥

तत्रापृच्छदृषिं भक्त्या का स्त्री के ते निपातिताः ।

एतत्कार्यं ऋषे मह्यं प्रसीद कथयस्व मे ॥ १९ ॥

वामदेव उवाच

त्वमासीत्तूद्रजातीयः अन्यजन्मनि पार्थिवः ।

तत्र त्वया ब्राह्मणेभ्यः श्रुता चेषं कृता पुरा ॥ २० ॥

श्रावणस्य तु मासस्य शुक्लपक्षेषु द्वादशी ।

सा विधानात्त्वया राजन् भक्त्या च समुपोषिता ॥ २१ ॥

१. ववचित्पुस्तक एष श्लोक इत्थं पठितः—

एवमभ्यर्च्य मेधावी प्राग्वत्तस्याग्रतो षट्पदम् । दिव्यस्य वस्त्रसंयुक्तं तस्योपरि ततो न्यसेत् ॥

२. देवदेवन्तु इति क्वाचित्पठ्यते ।

उपोषितायां तस्यान्तु राज्यं लब्धं त्वयाऽनघ ।
 सर्वापत्सु च सा देवी भवन्तं परिरक्षति ॥ २२ ॥
 यया विनिहताः क्रूरा म्लेच्छाः पापसमन्विताः ।
 भवांश्च रक्षितो राजन् श्रावणद्वादशीति सा ॥ २ ॥
 एकैव पाति चापत्सु राज्यमेकैव यच्छति । किं पुनर्द्वादशीतास्तु याभ्य ऐन्द्रश्च गच्छति ॥
 इति वाराहपुराणे बुद्धद्वादशीत्रतं नाम सप्तचत्वारिंशोऽध्यायः ।

अष्टचत्वारिंशोऽध्यायः

दुर्वासा उवाच

तद्ब्रह्माद्रपदस्यापि या शुक्लैकादशी भवेत् ।
 तस्यां सङ्कल्प्य विधिना देवदेवं समर्चयेत् ॥ १ ॥
 नमोऽस्तु कल्किने पादौ हृषीकेशाय वै कटिम् ।
 म्लेच्छविध्वंसनायेति जगन्मूर्ते तथोदरम् ॥ २ ॥
 शितिकण्ठाय कण्ठन्तु खड्गपाणेति वै भुजौ ।
 चतुर्भुजायेति हस्तौ विश्वमूर्ते तथा शिरः ॥ ३ ॥

एवमभ्यर्च्य मेधावो प्राग्वत्तस्याप्रतो घटम् । विन्यसेत्कल्किनं देवं सौवर्णं तत्र कारयेत् ॥
 स्तितवस्त्रेण संयुक्तं गन्धपुष्पोपशोभितम् । कृत्वा प्रभाते विप्राय प्रदेयं शास्त्रवित्तमे ॥
 एवं कृते भवेद्यत् तन्निबोध महामुने । पूर्वं राजा विशालोऽभूत्काशिपुर्या महाबलः ।

गोत्रजैर्हृतराज्योऽसौ गन्धमादनमाविशत् ॥ ६ ॥

तस्य द्रोण्यां महाराज बदरीं प्राप शोभनाम् । हतराज्यो विशेषेण गतश्रीको नरोत्तमः ॥
 कदाचिदागतौ तत्र पुराणावृषिसत्तमौ । नरनारायणौ देवौ सर्वदेवनमस्कृतौ ॥८॥
 तौ दृष्ट्वा तत्र राजानं पूर्वागतमरिन्दमौ । ध्यायन्तं परमं ब्रह्म विष्णवाख्यं परमं पदम् ॥
 तौ प्रीतावूचतुश्चैवं राजानं क्षीणकल्मषम् । वरं वृणीष्व राजेन्द्र वरदौ स्वस्तवागतौ ॥

राजोवाच

भवन्तौ कौ न जानामि कस्य गृह्णाम्यहं वरम् ।

आराधयामि यं तस्माद्वरमिच्छामि शोभनम् ॥ ११ ॥

एवमुक्तौ तु तौ प्रोचुः कमाराधयसे प्रभो । कं वा वरं वृणोषि त्वं कथयस्व कुनूहलात् ॥
 एवमुक्तस्ततो राजा विष्णुमाराधयाम्यहम् । कथयित्वा स्थितस्तूर्णो ततस्तावूचतुः पुनः ॥
 राजंस्तस्यैव देवस्य प्रसादादावयोर्वरः । दातव्यस्ते वरं ब्रूहि कस्ते मनसि वर्तते ॥

राजोवाच

यथा यज्ञेश्वरं देवं यज्ञैर्विधिदक्षिणैः । यष्टुं समर्थता मे स्यात्तथा मे ददतां वरम् ॥१५॥
 स्वयं नारायणो देवो लोकमार्गप्रदर्शकः । मया सह तपः कुर्वन्बर्द्या लोकभावनः ॥१६॥
 अयं मत्स्योऽभवत्पूर्वं पुनः कूर्मः सुरूपवान् । वराहश्चाभवद्देवो नरसिंहस्ततोऽभवत् ॥

नामनस्तु ततो जातो जामदग्न्यो महाबलः । पुनर्दाशरथी भूत्वा मोचयामास पार्थिवः ॥
सकलान् दस्यवो म्लेच्छान् घातयित्वा महीमिमाम् ।
प्रकृतिस्थां चकारायं स एष भगवान्हरिः ॥ १९ ॥

नारसिंहेन रूपेण तद्वत्पापभयान्नरैः । वामनं मोहनाशाय वित्तार्थं जमदग्निजम् ॥ २० ॥
क्रूरशत्रुविनाशाय यजेद्दाशरथिं बुधः । बलकृष्णौ यजेद्धीमान् पुत्रकामो न संशयः ॥ २१ ॥
रूपकामो यजेद्बुद्धं शत्रुघाताय कल्किनम् । एवमुक्त्वा नरस्तस्य इमामेवात्रवोन्मुनिः ॥
द्वादशीं कृतवान्सोऽपि चक्रवर्त्ती बभूव ह । तस्यैव नाम्ना बदरी विशालाख्या भवन्मुने ॥
इहजन्मनि राजासौ राज्यं कृत्वा इयाद्वनम् ।
यज्ञैश्च विविधैरिष्ट्वा परं निर्वाणमाप्तवान् ॥ २४ ॥
इति वाराहपुराणे कल्किद्वादशीव्रतं नाम अष्टचत्वारिंशोऽध्यायः ।

ऊनपञ्चाशोऽध्यायः

दुर्वासा उवाच

तद्वदश्वयुजे मासि द्वादशी शुक्लपक्षजा । तस्यामभ्यर्चयेद्देवं पद्मनाभं सनातनम् ॥
पद्मनाभाय पादौ तु कटिं वै पद्मयोनये । उदरं सर्वदेवाय पुष्कराक्षाय वै उरः ।
अव्ययाय तथा पाणिं प्राग्वदस्त्राणि पूजयेत् ॥ २ ॥
प्रभवाय शिरः पूज्य प्राग्वदग्रे घटं न्यसेत् ॥ ३ ॥
तस्मिन् सौवर्णकं देवं पद्मनाभन्तु विन्यसेत् ।
तमेव देवं सम्पूज्य गन्धपुष्पादिभिः क्रमात् ॥ ४ ॥
प्रभातायान्तु शर्वर्यां ब्राह्मणाय निवेदयेत् ।
एवं कृते तु यत्पुण्यं तन्निबोध महामते ॥ ५ ॥
आसीत्कृतयुगे राजा भद्राश्वो नाम वीर्यवान् ।
यस्य नाम्नाभवद्वर्षं भद्राश्वं नाम नामतः ॥ ६ ॥
तस्यागस्त्यः कदाचित्तु गृहमागत्य सत्तम । उवाच सप्तरात्रन्तु वसामि भवतो गृहे ।
तं राजा शिरसा नत्वा स्थीयतामित्यभाषत ॥ ७ ॥
तस्य कान्तिमती नाम भार्या परमशोभना । तस्यास्तेजः समभवद्द्वादशादित्यसन्निभम् ॥
शतानि पञ्च तस्यासन्सपत्नीनां यतव्रताः । ता दास्य इव कर्माणि कुर्वन्त्यहरहः शुभाः ॥
कान्तिमती महाभागा भार्या तस्य विशेषतः ।
तामगस्त्यस्तथा दृष्ट्वा रूपतेजोऽन्वितां शुभाम् ॥ १० ॥
सपत्न्यश्च भयात्तस्याः कुर्वन्त्यः कर्म शोभनाः ।
राजा तु तस्या मुदितं मुखमेवान्वलोकयत् ॥ ११ ॥

एवम्भूतामथो दृष्ट्वा राज्ञीं परमशोभनाम् । साधु साधु जगन्नाथेत्याहागस्त्यः प्रहर्षितः ॥
द्वितीये दिवसेऽप्येवं राज्ञीं दृष्ट्वा महाप्रभाम् । अहो मुष्टमहो मुष्टं जगदेतच्चराचरम् ॥
इत्यगस्त्यो द्वितीयेऽह्नि राज्ञीं दृष्ट्वाभ्युवाच ह । तृतीयेऽहनि तां दृष्ट्वा पुनरेवमुवाच ह ॥
अहो मूढा न जानन्ति गोविन्दं परमेश्वरम् । य एकेन दिनेनैव राज्ञस्तुष्टः प्रदत्तवान् ॥
चतुर्थे दिवसे हस्तावुत्क्षिप्य पुनरब्रवीत् । साधु साधु जगन्नाथ स्त्रीशूद्राः साधु साध्विति ॥

द्विजाः साधु नृपाः साधु वैश्याः साधु पुनः पुनः ।

साधु भद्राश्च साधु त्वं साधु भोऽगस्त्य साधु ते ॥ १७ ॥

साधु प्रह्लाद साधुस्ते ध्रुव साधो महाव्रत । एवमुक्त्वा ननर्तोच्चैरागस्त्यो राजसन्निधौ ॥
एवम्भूतञ्च तं दृष्ट्वा सपत्नीको नृपोत्तमः । किं हर्षकारणं ब्रह्मन्येनेत्यन्नृत्यते भवान् ॥

अगस्त्य उवाच

अहो मूर्खः कुराजा त्वं अहो मूर्खाऽनुगास्त्वमी ।

अहो पुरोहिता मूर्खा ये न जानन्ति मे मतिम् ॥ २० ॥

एवमुक्ते ततो राजा कृताञ्जलिभाषत । न जानामीो वयं ब्रह्मन् प्रश्नमेतत्त्वयेरितम् ।
कथयस्व महाभाग यद्यनुग्रहकृद्भवान् ॥ २१ ॥

अगस्त्य उवाच

इयं राज्ञी पुरा चाभूद्दासी वैश्यस्य वै गृहे । नगरे हरिदचस्य त्वमस्याः पतिरेव च ।

तस्यैव कर्मकारोऽभूः शूद्रः सेवनतत्परः ॥ २२ ॥

स वैश्योऽश्वयुजे मासि द्वादश्यां नियतः स्थितः ।

स्वयं विष्ण्वालयं गत्वा पुष्पधूपादिभिर्हरिम् ॥ २३ ॥

अभ्यर्च्य स्वगृहं प्रायाद्भवन्तौ रक्षपालकौ ।

स्थाप्य द्वावपि दीपानां ज्वलनार्थं महामते ॥ २४ ॥

गते वैश्ये भवन्तौ तौ दीपान् प्रज्वाल्य संस्थितौ ।

यावत्प्रभाता रजनी निशामेकां नरोत्तम ॥ २५ ॥

ततः काले मृतौ तौ तु उभौ द्वावपि दम्पती ॥ २६ ॥

तेन पुण्येन ते जन्म प्रियव्रतगृहेऽभवत् । इयं पत्नी तु ते जाता पुरा वैश्यस्य दासिका ॥

पारक्यस्यापि दीपस्य ज्वालितस्य हरेर्गृहे । यः पुनः स्वेन वित्तेन विष्णोः प्रदीपकम् ।

ज्वालयेत्तस्य यत्पुण्यं तत्संख्यातुं न शक्यते । तेन साधो हरेः साधु इत्युक्तं वचनं मया ॥

पूर्णे संवत्सरे भक्तिं हरेः कृत्वा विचक्षणः । संवत्सराद्धं त्रेतायां सममेतन्न संशयः ॥

त्रिमासे द्वापरे भक्त्या पूजयँल्लभते फलम् ।

नमो नारायणेत्युक्त्वा कलौ तु लभते फलम् ॥ ३१ ॥

तेन मुष्टं जगत्सर्वं भक्तिमात्रं मयेरितम् । पारक्यदीपस्योत्कर्षाद्देवाग्रे फलमीदृशम् ॥

भो राजन्यत्त्वया प्राप्तं फलमेतन्मयेरितम् । अहो मूढा न जानन्ति हरेर्दीपक्रियाफलम् ॥

एवंविधा द्विजाग्ने च राजानो ये च भक्तिः ।
यजन्ते विविधैर्यज्ञैस्तेन ते साधवः स्मृताः ॥ ३४ ॥
अहन्तमेव मुक्त्वान्यं न पश्यामि महीतले ।
तेन साधो अगस्त्येति मया चात्मा प्रशंसितः ॥ ३५ ॥
सा स्त्री धन्या स शूद्रस्तु तथा धन्यतरो मतः ।
भर्तुः शुश्रूषणं कृत्वा तत्परोक्षे हरेरिति ॥ ३६ ॥
सा स्त्री धन्या तथा शूद्रो द्विजशुश्रूषणे रतः ।
तदाज्ञया हरेर्भक्तिः स्त्रीशूद्रौ तेन साध्विति ॥ ३७ ॥
आसुरं भावमाश्रित्य प्रह्लादः पुरुषोत्तमम् ।
मुक्त्वा चान्यं न जानाति तेनासौ साधुरुच्यते ॥ ३८ ॥

प्रजापतिकुले भूत्वा बाल एव वनं गतः । आराध्य विष्णुं प्राप्तश्च स्थानं परमशोभनम् ॥
तेन साधो ध्रुवेत्येवं मयोक्तं राजसत्तम ॥ ४० ॥

इति राजा बचः श्रुत्वा अगस्त्यस्य महात्मनः । अल्पोपदेशं राजासौ पप्रच्छ मुनिपुङ्गवम् ।
अगस्त्यश्च महाभागः कार्तिक्यां पुष्करं ब्रजत् ॥ ४१ ॥

गतेऽगस्त्ये प्रगच्छन्वै भद्राश्वस्य निवेशनम् । पृष्टश्च राज्ञा तामेव द्वादशीं मुनिसत्तमः ॥
दुर्वासा उवाच

इदमेव मया तुभ्यं कथितं ते तपोधन । कथयित्वा पुनर्वाक्यमगस्त्यो नृपसत्तमम् ॥
उवाच पुष्करं यामि सपुत्रश्चास्तु ते गृहम् । एवमुक्त्वा जगामाशु सद्योऽदर्शनतां मुनिः ॥
द्वादशीं पद्मनाभस्य राजा स विधिना ततः । उपोष्य परमङ्काममिह जन्मनि चाप्रवान् ॥
पुत्रपौत्रैः परिवृतो भुक्त्वा भोगानथोत्तमान् । पद्मनाभप्रसादेन वैष्णवं स्थानमाप सः ॥

इति वाराहपुराणे पद्मनाभद्वादशोत्रतं नाम ऊनपञ्चाशोऽध्यायः ।

पञ्चाशोऽध्यायः

दुर्वासा उवाच

गत्वा तु पुष्करन्तीर्थमगस्त्यो मुनिपुङ्गवः । कार्तिक्यामाजगामाशु पुनर्भद्राश्वमन्दिरम् ॥
तमागतं मुनिं प्रेक्ष्य राजा परमधार्मिकः । अर्घपाद्यादिभिः पूज्य कृतासनपरिग्रहम् ।
उवाच हर्षितो राजा तमृषिं शंसितव्रतम् ॥ २ ॥

राजोवाच

भगवन् कथितं पूर्वं त्वया ऋषिवरोत्तम । आश्विने मासि द्वादश्यां विधानन्तत्कृतं मया ॥
इदानीं कार्तिके मासि यत्स्यात्पुण्यं वदस्व मे ॥ ३ ॥

अगस्त्य उवाच

कार्तिकी द्वादशी राजन्नुक्ता परमपावनी ।

उपोष्य विधिना येन यज्ञास्याः प्राप्यते फलम् ।

तदहं मंप्रवक्ष्यामि शृणोत्ववहितो भवान् ॥ ४ ॥

पूर्वोक्तविधिना सम्यक् सङ्कल्प्य स्नानमाचरेत् ॥ ५ ॥

तमेव पूजयेद्देवं नारायणमकल्मषम् । नमः सहस्रशिरसे शिरः सम्पूजयेद्धरेः ॥ ६ ॥

पुरुषायेति च भुजौ कण्ठं वै विश्वरूपिणे । ज्ञानास्त्रायेति चास्त्राणि श्रीवत्साय तथा उरः ॥

जगद्ग्रसिष्णवे तुभ्यं उदरं दिव्यमूर्तये । कटिं सहस्रपादाय पादौ देवस्य पूजयेत् ॥८॥

अनुलोमेन देवेशं पूजयित्वा विचक्षणः । नमो दामोदरायेति सर्वाङ्गं पूजयेद्धरेः ॥

एवं सम्पूज्य विधिना तस्याग्रे चतुरो घटान् ।

स्थापयेद्द्रव्यगर्भांस्तु सितचन्दनचर्चितान् ॥ १० ॥

स्रग्दामबद्धग्रीवांस्तु सितवस्त्रावगुण्ठितान् ।

स्थापितांस्ताम्रपात्रैस्तु तिलपूर्णेः सकाञ्चनैः ॥ ११ ॥

चत्वारः सागराश्चैव कल्पयेद्राजसत्तम । तन्मध्ये प्राग्विधानेन सौवर्णं स्थापयेद्धरिम् ॥

योगेश्वरं योगिगम्यं पीताम्बरधरं विभुम् । एवं सम्पूज्य विधिवज्जागरन्तत्र कारयेत् ॥

कुर्याच्च वैष्णवं यज्ञं यजेद्योगेश्वरं हरिम् । षोडशारे तथा चक्रे योगिभिर्बहुभिः कृते ॥

एवं कृत्वा प्रभातेषु ब्राह्मणाय निवेदयेत् । चत्वारः सागरा देयाश्चतुर्णां पञ्चमस्य च ॥

योगेश्वरन्तु देवेशन्दद्यात्प्रयतमानसः । वेदार्थं तु समन्दत्तं द्विगुणं तद्विदे तथा ॥१६॥

आचार्यं पञ्चरात्राणां सहस्रगुणितं भवेत् ।

यस्त्विमं सरहस्यन्तु समन्त्रञ्चोपपादयेत् ॥ १७ ॥

विधानं तस्य वै दत्तं कोटिकोटिगुणोत्तरम् । गुरौ सति तु यश्चान्यमाश्रयेत्पूजयेत्कुधीः ॥

स दुर्गतिमवाप्नोति दत्तमस्य च निष्फलम् । प्रयत्नेन गुरौ पूर्वं पश्चादन्यस्य दापयेत् ॥

अविद्यो वा सविद्यो वा गुरुरेव जनार्दनः । मार्गस्थो वाप्यमार्गस्थो गुरुरेव परा गविः ॥

प्रतिपद्य गुरुं यस्तु मोहाद्विप्रतिपद्यते । युगकोटिं स नरके पच्यते पुरुषाधमः ॥

एवं दत्त्वा विधानेन द्वादश्यां विष्णुमर्च्यं च ।

विप्राणां भोजनं दद्याद्यथाशक्त्या सदक्षिणम् ॥ २२ ॥

धरणीव्रतमेतद्धि पुरा कृत्वा प्रजापतिः । प्राजापत्यं तथा लेभे मुक्तिं ब्रह्म च शाश्वतम् ॥

तथा च हैहयो राजा कृतवीर्यो नराधिपः । कार्तवीर्यं सुतं लेभे परं ब्रह्म च शाश्वतम् ॥

शकुन्तलाप्येवमेव व्रतं कृत्वा महामते । लेभे च भरतं पुत्रं दौष्यन्तं चक्रवर्त्तिनम् ॥

तथातोताश्च राजानो वेदोक्ताश्चक्रवर्त्तिनः । अनेन विधिना प्राप्ताश्चक्रवर्त्तित्वमुत्तमम् ॥

धरण्या अपि पाताले मग्नया च पुरा कृतम् । व्रतमेतत्ततो नाम्ना धरणीव्रतमुत्तमम् ॥

समाप्तेऽस्मिन्धरा देवी हरिणा क्रोडमूर्तिना ।

उद्धृता चापि तुष्टेन स्थापिता नौरिवाम्भसि ॥ २८ ॥

धरणीव्रतमेतद्धि कीर्तितं ते मया मुने ।
य इदं शृणुयाद्भक्त्या यश्च कुर्यान्नरोत्तमः ।
सर्वपापविनिर्मुक्तो विष्णुसायुष्यमाप्नुयात् ॥ २९ ॥

इति वाराहपुराणे धरणीव्रतं नाम पञ्चाशोऽध्यायः ।

एकपञ्चाशोऽध्यायः

वराह उवाच

मुक्त्वा दुर्वाससो वाक्यं धरणीव्रतमुत्तमम् । ययौ सत्यतपाः सद्यो हिमवत्पाश्वर्मुत्तमम् ॥
पुष्पभद्रा नदी यत्र शिला चित्रशिला तथा ।
वटो भद्रवटो यत्र तत्र तस्याश्रमो बभौ ।
तत्रोपरि महत्तस्य चरितं सम्भविष्यति ॥ २ ॥

धरण्युवाच

बहुकल्पसहस्राणि व्रतस्यास्य सनातन । मया कृतस्य तपसस्तन्मया विस्मृतं प्रभो ॥
इदानीन्वत्प्रसादेन प्राक्तनं स्मरतीं मम । जातं जातिस्मरत्वञ्च विशोका परमेश्वर ॥
यदि नाम परन्देव कौतुकं हृदि वर्तते ।
अगस्त्यः पुनरागत्य भद्राश्वस्य निवेशनम् ।
यञ्चकार स राजा तु तन्ममाचक्ष्व भूधर ॥ ५ ॥

वराह उवाच

प्रत्यागतमृषिं दृष्ट्वा भद्राश्वः श्वेतवाहनः ।
चोरासनगतं दृष्ट्वा कृत्वा पूजां विशेषतः ।
अपृच्छन्मोक्षधर्माख्यं प्रश्नं सकलधारिणि ॥ ६ ॥

भद्राश्व उवाच

भगवन् कर्मणा केन छिद्यते भवसंस्ृतिः । किं वा कृत्वा न शोचन्ति मूर्त्ता मूर्त्तोपपत्तिषु ।

अगस्त्य उवाच

शृणु राजन्कथान्दिव्यां दूरोसन्नव्यवस्थिताम् ।
दृश्यादृश्यविभागोत्थां समाहितमना नृपः ॥ ८ ॥
नाहो न रात्रिर्न दृशो दिशश्च न द्यौर्न देवा न दिनं न सूर्यः ।
तस्मिन्काले पशुपालेति राजा स पालयामास पशून्नेकान् ॥ ९ ॥
तान् पालयन् स कदाचिद्दिदृक्षुः पूर्वं समुद्रञ्च जगाम तूर्णम् ।
अनन्तपारस्य महोदधेस्तु तीरे वनं तत्र वसन्ति सर्पाः ॥ १० ॥

अष्टौ द्रुमाः कामवहा नदी च तिर्यक् चोर्ध्वं बभ्रमुस्तत्र चान्ये ।
 पञ्च प्रधानाः पुरुषास्तथैकः स्त्रियं विभ्रते तेजसा दीप्यमानाम् ॥ ११ ॥
 सापि स्त्री स्वे वक्षसि धारयन्ती सहस्रसूर्यप्रतिमं विशालम् ।
 तस्याधरस्त्रिविकारस्त्रिवर्णस्तं राजानं पश्य परिभ्रमन्तम् ॥ १२ ॥
 तूष्णीम्भूता मृतकल्पा इवासन् नृपोऽप्यसौ तद्वनं संविवेश ।
 तस्मिन् प्रविष्टे सर्व एते विविशुर्भयादैक्यं गतवन्तः क्षणेन ॥ १३ ॥
 तैः सर्पैः स नृपो दुर्विनीतैः संवेष्टितो दस्युभिश्चिन्तयानः ।

कथं चैते न भविष्यन्ति येन कथं चैते संमृताः सम्भवेयुः ॥ १४ ॥

एवं राज्ञश्चिन्तयत्स्त्रिवर्णः पुरुषोऽपरः । इवेत रक्तं तथा पीतं त्रिवर्णं धारयन्तरः ॥ १५ ॥
 स संज्ञां कृतवान्मह्यमपरोऽथ क्व याम्यसि । एवं तस्य ब्रुवाणस्य महन्नाम व्यजायत ॥
 तेनापि राजा संवीतः स बुध्यस्वेति चाब्रवीत् ।

एवमुक्ते ततः स्त्री तु तं राजानं रुरोध ह ॥ १७ ॥

मायाततं मा भैष्ट तं ततोऽन्यः पुरुषो नृपम् । संवेष्टयास्थितवान्वीरस्ततः सर्वेश्वरेश्वरः ॥
 ततोऽन्ये पञ्च पुरुषा आगत्य नृपसत्तमम् । संवेष्टय संस्थिताः सर्वे ततो राजनिरोधने ॥
 रुध्य राजनिताः सर्वे एकीभूतास्तु दस्यवः ।

मथितुं शस्त्रमादाय लीनान्योऽन्यं ततो भयान् ॥ २० ॥

तैर्लीनैर्नृपतेर्वेश्म बभौ परमशोभनम् । अन्येषामपि पापानां कोटिः साप्राभवन्नृप ॥
 गृहे भूः सलिलं वह्निः सुखशोतश्च मारुतः ।
 सावकाशानि शुभ्राणि पञ्चैक्येन गुणानि च ॥ २२ ॥

एकैव तेषां सुचिरं संवेष्टयासज्य संस्थितम् । एवं स पशुपालोऽसौ कृतवान्छसा नृप ॥
 तस्य तल्लाघवं दृष्ट्वा रूपञ्च नृपतेर्मृधे । त्रिवर्णः पुरुषो राजन्नब्रवीद्राजसत्तमम् ॥ २४ ॥

त्वत्पुत्रोऽस्मि महाराज ब्रूहि किङ्करवाणि ते ।

अस्माभिर्बन्धुमिच्छद्भिर्भवन्तं निश्चयः कृतः ॥ २५ ॥

यदि नाम कृताः सर्वे वयन्देव पराजिताः । एवमेव शरीरेषु लीनास्तिष्ठामः पार्थिव ॥
 मय्येके तव पुत्रत्वङ्गते सर्वेषु सम्भवः । एवमुक्तस्ततो राजा तन्नरं पुनरब्रवीत् ॥ २७ ॥
 पुत्रो भवति मे कर्ता अन्येषामपि सत्तम । पुष्यन्सुखैर्नरैर्भावैर्नाहं लिप्से कदाचन ॥
 एवमुक्त्वा स नृपतिस्तमात्मजमथाकरोत् । तैर्विमुक्तः स्वयन्तेषां मध्ये स विरराम ह ॥

इति वाराहपुराणे अगस्तिगीतासु एकपञ्चाशोऽध्यायः ।